

באגיניעז

פארשטעלען



פרוך גלאזמאן

פאג'ינען

באוועלען

פארלאג „קולטור“

1921

אינהאלט:

5	באנינען
13	פארטונקעלט גאלד
79	קאלטער מאגליכט
141	פון די אפגרונטען
201	אקעצן

פארגיינען.



נאכדחוק און איבערזעצונג
און דער ערלויבניש פון
מחבר איז פארבאטען.

Copyright, 1921
by
Boris Glossman

גערוקט אין פינסקי
מזל פרעס, ניו יארק.

באגנינען.

א.

אז איך בין אויפגעשטאנען אין דער פרי, זיך אויסגעשטרעקט די פארלעגענע ביינער, אָפּגעמאכט מיינע גימנאסטישע עקסער- ציסען און אָפּגעוואשען מיין גוף מיט קאלטען וואסער, האָב איך אַ כאפּ געמאָן אַ קוק אין דרויסען און דערזעהן, אז די וועלט איז ליכטיג. איז מיר געוואָרען ליכטיג אויפ'ן הארצען, און איך האָב פריידיג אַ שמייכל געמאָן אין מיין צימער אַרײַן. איך האָב גער- וואוסט, אז עס איז אַ גוטער סימן. אַ ליכטיגער טאָג, האָב איך צו זיך געזאָגט אין דער שטיבל, און בין געווען גרייט אָנצופאַנגען מיין טאָג ארבייט.

דערזעה איך ביי מיר אויפ'ן טישעל, וואָס שטעהט לעבען מיין בעט, אַ פּאַפּירעל, אַ טעאַטער־פּראָגראַם, און אויפ'ן ליידיגען זוים פּונ'ם בויגעלע פּאַפּיר איז אָנגעשריבען מיט קרומע, צע- דרעהטע אותיות:

— איך וועל איך בריינגען אַ ביסעל ווארניש.

דייב איך מיר דעם שטערן און קוק אויף דעם פּאַפּירעל. ווער וועט דאָס מיר בריינגען אַ ביסעל ווארניש, פּרעג איך. און אזוי ווי דער כתב איז ענליך אויף מיינעם — איך שרייב מיט עט- ליכע האנטשריפטען, עס ווענדט זיך שוין, איך האָב עס בא- מערקט, אי אָן מיין פיזיאָלאָגישען, אי אָן מיין פּסיכישען צו- שטאַנד — האָב איך עס דאָך מסתמא אָנגעשריבען.

אין טעאַטער בין איך געווען אליין. דאָס פּראָגראַם, איך בין זיכער, האָט אויף זיך קיינע אויפשריפטען ניט געהאט לעצטע נאכט. קיינער, אויסער מיר, האָט עס פון דאן אָן ניט געהאל- טען אין האנט. פון אומגעזעהענע נאכט־באזוכער רעדט מען דאָך ניט.

איך, הייסט עס. גוט. וועל איך דאָס בריינגען דעם ווארניש. וועמען־ושע, וואונדער איך מיר, וועל איך עס בריינגען דעם וואר- ניש, און צוליב וואָס? וואָס איז דער באמייט פון די דאָזיגע ווערטער, און ווי קומען זיי אויפ'ן טעאַטער־פּראָגראַם?

אבי איך האָב געדיינקט, אז איך וועל האָבען אַ ליכטיגען רוהיגען טאָג. אויפגעשטאנען בין איך מיט אַ מאַ אַ קלאָרען און אַ פרישען, און גרייט געווען אויף אים לאָזען מאָלען פארשידענע מיטענטאָניגע ליכטגעוועבען.

וועגן איך מיך אָפּ פון דעם פאפירעל, זעץ מיך אנדער נאָ דעם מיט'ן רוקען, ווייל דער בלוזער אָנועהן פון די דאָזיגע אונט־פארשטענדליכע ווערטער רייצט מיך.

נאָר עס העלפט ניט. איך פיהל, אז איך בין אין מיין וועג נישט אליין. די ווערטער, מיינע און נישט מיינע, די פרעמדע ווערטער אָנגעשריבען אין מיין אייגענעם כתב, רייצען זיך מיט מיר און לאַכען שרויטענגלייך פון יענער זייט רוקען :

— האַהאַהאַ. איך וועל איך בריינגען אַביסעל וואַרניש...

נאָ, האָט עס מיך געערגערט אַ גאנצען טאָג. כ'האָב מיך גע-וואַלט אָן דעם פארגעסען, ווי אָן אַ קלייניגקייט. מאלע וואָס, אַ פאָר ווערטער. וואָס געהען זיי זיך מיט מיר אָן.

עס ערגערט מיך אָבער אלץ. וואָס הייסט, איך זאָל אויף אזויפיל איבער מיין זכרון קיין באלעבאָס נישט זיין, און, ביי אַלע אָנשטריינגונגען, זאָל עס מיר ניט געלינגען צו דערמאנען זיך פארוואָס און ביי וואָסערע אומשטענדען איך האָב אָנגעשריבען די דאָזיגע ווערטער?

ווייל שוין אַ ליינערע צייט, אז איך האָב ספקות וועגען דעם מחצושטאנד מיינעם, צי ער איז ווי עס דארף צו זיין. מאַנכמאָל טו איך אַזעלכע אומדערקלעריכע זאכען, דערנאָך פארגעס איך מיך, אזוי אָפּגעהאקט מיט איינמאָל, וואָס איז עס דאָס וואָס איך האָב געמאָן. איך געדיינק בלוז, אז עפעס אַן אומדערקלעריכע זאך איז געמאָן געוואָרען. כ'קאָן מיך אָבער אפילו ניט דערמאנען נען, ווער עס האָט די אומדערקלעריכע זאך געמאָן. דאמאָלט ווער איך מיר אזוי אומהיימליך און פרעמד, אַ סקרוך געהט מיר איבער איבער'ן לייב פאר זיך זעלבסט... און עס דערווייטערט מיך אזוי פון זיך.

אַ גאנצען טאָג האָב איך מיך געערגערט אזוי, און נאָרנישט געקאָנט טאָן. מער נישט — געוואָרען אָפּגעשוואַכט, אויסגעמאָ-טערט פון די אומזיסטע אָנשטריינגונגען.

א מידער בין איך אזוי פארנאכט געבליבען זיצען אין מיין שאַקעל־שטול ביים פענסטער. געשלאָפֿען בין איך, ניט געשלאָפֿען, נאָר פֿון גרויס מידיקייט און ערגערניש בין איך אריינגעפֿאלען אין א צושטאנד פֿון האַלב־באוואוסטזיין.

אין צימער איז געווען ביהשמשות'דיג־טונקעל, און די לאַמפֿענ־פייערס, וואָס דער אָווענט האָט געזייהט אינ'ם בלויליכען פעלד דרויסען, האָבען זיך דורך די פֿארצויגענע פֿאַרהיינגלאַך אין מיין טונקעלער לופֿט נישט אריינגעמישט. איך האָב מיר מיינע מידע איברים אינ'ם סאַמעט פֿון דעם פֿאַטעל געצויגען. געדערמעלט, גערוהט.

און ווי איך ליג אזוי און ווער אויסגערוט, האָב איך מיך — ניט דערמאנט, ווייל עס וואָלט דאָך געהייסען, אז דאָס אָן וואָס איך האָב מיך דערמאנט, איז טאַקע פֿאַרגעקומען פֿריהער, ביי אנדערע אומשטאַנדען, אָבער געווען איז עס זיכער געווען, (איר פֿארשטעהט דאָך מיין מיין) — איז ניט איך האָב מיך דערמאָנט, נאָר איך האָב דערזעהן.

אַט איז עס: איך געפֿין מיך אויף דער שוועל פֿונ'ם טונקעל־באַרליכמענעם קאַמער, וואו בלוין א שוואַך ליכט ברענט. און גרינג איז עס מיר גאָר אָנגעקומען, ווייל די מיטגוואַלטיגע אָנשטריינגונגען, וואָס איך האָב דורכ'ן טאָג געמאַכט, זיינען, ווי שווערע פֿלאַסמען, וואָס האָבען דעם איידעל־ווייכען מחרגעוועב געדריקט, אַראָפֿגעווישט געוואָרען אין דער אָווענט־גער האַלב־ליכטיגקייט, און עס איז גערן און מיט'ן אייגענעם ווילען אַרויפגעשוואומען.

עס איז נאכט, לעצטע נאכט. שוין אפשר נאָהענט טאָג. ארום פֿיר־פינף אַ זייגער — באנינען. און עס גיט מיך פֿלוצלונג אַ וועק אויף פֿון שלאָף. איז'ן איז עס העט ווייט אין דער דריטער אשכּורה, שטיל אזוי און איינגעהאַלטען אין זיך. די געדיכט־אָנגעשאַטענע שטערען זינגען אין דער שטילער שנייאַיגער נאכט, ווינקען זיך איבער איינער מיט'ן אנדערען, און דערציילען זיך ווינטערדיגע מעשיות, מיט אַ קלוגען שמייכל אויף די נאָלדענע פֿנימ'לאַך. — דאָס אַלץ זעה איך אָבער ניט מיט מיינע אויגען, ווייל מיין בעט שטעהט גאָר אָן אַ זייט פֿון פענסטער, נאָר איך זעה עס מיט מיינ גאַנצען גוף. ווייל שטיל איז עס

אזוי, און מיט די טויזענטער קלייניקע עפענונגען, וואָס זענען איבער'ן גוף צעשפרייט, פארנעמט מען אין סוף-נאכט די דינסטע ציטערען פון אומגעזעהענע זאכען.

קאלט איז עס, און נאָך פרי, וויל איך ווידער איינשלאָפֿען. נאָר עס גיט מיך אַ כאַפּ אויף צום צווייטען מאָל. עס ברענט מיך עפעס אין דעם טונקעלען מח-קאמער, און וויל, מען זאָל עס אַרויסנעמען.* איך שטעק אַרויס מיין האַנט פון אונטער דער קאָלדער, נאָר די בלייבקיט פונ'ם אַנטבלויזטען לייב אין דער נאַכט-פינסטערניש שרעקט מיך אָפּ. אַ טוימע, נישט-מיינע האַנט איז דאָרטען געווען. אוי, ווי קאלט — — — — איך נעם דאָמאָלס מיין האַנט, — די שטומע טויב, וואָס איך האָב אַרויס-געשיקט אין דער פינסטערניש וואָס אַרום אויסצוגעפינען עפעס פאַר מיר, — צוריק אונטער דער וואַרימער קאָלדער אַרײַן.

און דרעה מיך איבער צו דער וואַנט, ציה אויף זיך מיט נױואַלד דעם שלאָף אַרויף, נאָר די אָנשטריינגונג מאַכט מיך נאָך וואַכעדיגער. די אומרוהיגקייט ווערט שטאַרקער. דער שמאָלער פאַסיקעל וואַכעדיגער באַוואַוסטזיין, וואָס לייכט זיך דורך אַ שפאַרינקעלע אין טונקעל-קאמער אַרײַן, זאָגט מיר, אז עפעס איז מיר דאָ איצט אויפ'ן מח אזוינס, וואָס קומט צוגעהן בלויז זעל-טען, אין אַ באַנינען, און אז איך מוז עס דעריבער אָפּשפאַרען, אויפהאַלטען, פאַרקערפערליכען, ווײַל מיט'ן טאָג-אַנקומען וועט עס שוין ניט זיין.

דער לעצטער ברען, אַרויסצוראַטעווען דאָס וואָס ס'קומט אָן זעהר זעלטען, איז געווען צו הייס, און עס האָט מיך אַ דריי-פערטעל-שלאָפענדיגען פון בעט אַ הויב געמאָן. עס האָט מיך אַ צונד און אַ רײס געמאָן. כ'האָב געוואוסט שוין, אז אנדערש וועל *

(*) איך מוז דאָ באַמערקען, אז דאָס אלץ האָב איך נישט גע-פיהלט, און זיכער נישט געוואוסט, געוואוסט, לעצטע נאכט. עס איז בלויז אַ זעט, בשעת איך שרייב, וואָס איך באַמיה מיך, אומ-באַהאַלפֿען און אומגעלומפערט, צו געפינען כאַטש וויפיל ס'איז ניט איז פאַסענדיגע ווערטער, כדי איבערצוגעבען דאָס, וואָס האָט אַדער האָט נישט פאַסירט לעצטע נאכט. לעצטע נאכט אָבער בין איך נאָר גע-ווען באַוואַוסטזיניג פון אַ בלויזער גייסטיג-פּיזישער אומרוהיגקייט אין מיין גאַנצען נשמה-גוף.

איך ניט קאָנען אַנטשלאָפּען ווערען. אויפ'ן נאַכט־טישעל האָב איך אָנגעטאַפּט דעם בלייפּערער און אויפ'ן טעאַטער־פּראָגראַם, וואָס איז דאַכיי געלעגען — מיט'ן שטיקעל טאָנדאָוואָסמזיין אָנטרעפּענדיג דעם ליידיגען זויס — אָנגעשריבען מיט שוואַכע פאַרשלאָפּענדע כּחות, גענויט:

— איך וועל אייך בריינגען אביסעל וואַרניש.

און בין אנדערגעפאלען אויף מיין בעט, א דערשעפטער פון דער אָנשטרענגונג, האַלבע'חלש'ט. די אומרוהיגקייט איז דערנאָך מער געשטיגען. איך האָב געציטערט מיט'ן גאַנצען גוף, ווי אַ הולדהנפּל, און עס האָט מיך אלץ געריסען פון בעט אַרונד־טער נאָך עפעס פאַרשרייבען. נאָר איך, פאַרצווייפעלט און אָפּ־געשוואַכט, ווי אַ קינד אַ קראַנקס, האָב מיך הילפּלאָז געווענדט צו דער טונקעלהייט און אַרויסגעזאָגט צו דעם די דאָזיגע ווערטער:

— גאָט, גאָט, פּליעז גאָט, לאָז מיך אַנטשלאָפּען ווערען —

דאָ האָט מען מיר אָנגעקלאַפּט אין טיר, איך האָב געהייסען אַריינגעהן. איז אַריינגעאנגען מיין באַלעבאָסטע. דער טיש, זאָגט זי, איז געגרייט, אלע זיצען שוין אַרום אים, און מען וואַרט אויף מיר פאַר וועטשערע.

ב.

דאָס איז שוין ביי מיר זיכער. אין דעם האָב איך גאָר קיין ספּק ניט. אלץ איז אזוי, ווי איך האָב עס געזעהן. איצטער ווייס איך, אז איך האָב עס אָנגעשריבען און ווייס אויך, ווען איך האָב עס אָנגעשריבען, און ביי וואָסערע אומשטאַנדען. אָבער — צוליב וואָס? און וואָס מיינט עס גלאַט אזוי דיר אין מיטען דער נאַכט:

— איך וועל אייך בריינגען אביסעל וואַרניש, —

און גלייך נאָכדעם אַנטשלאָפּען ווערען?

עס איז קיין וואַונדער ניט, וואָס איך האָב מיך אזוי איינגעשפּאַרט אויסצוגעפינען דעם מיין פון די דאָזיגע עטליכע ווערער־טער, וואָס האָבען וואַרשיינליך גאָר קיין מיין ניט. עס איז ביי מיר שוין אַריין אין נצחון. פאַרוואָס עפעס זאָל איך נישט? —

נאָר קיין אָנשטריינגונג אויף אויפצופענען דאָס קעמערל פון מיין זכרון, וואו עס ליגט דער מיין פון די ווערטער פארבאָר גען, ווייס איך, דארף מען ניט מאכען, ע ס ו ו ע ט ז י י נ נ אָ ר ע ר ג ע ר. איך באשלים דעריבער צו נעמען זיך אין די הענט אריין. איך באמיה מיך נ י ט צו מאכען קיינע אָנ- שטריינגונגען. איך דערלאָז ניט קיינע צעטומלענדיגע אויפדע- נונגען אין מיין מח אריין. איך וויל „עס“ ארויסנארען. אומזיסט.

איז בין איך איינמאָל בייטאָג געזעסען אזוי ארום מיין שרייבמישעל. א טאָג א ווארימער. עס איז ערשט נאָכמיטאָג. די זון ברענט. איך זיך אנטקעגען איר. ווער איך אזוי צעהיצט פון דער ווארימקייט. א שלעפעריגקייט א בייטאָג גע רוקט זיך אויף מיר אָן.

איך לאָז מיך פון די הענט ארויס. און פארגעס מיך צו בא מי ה ע ז זיך נישט צו מאכען קיינע אָנשטריינגונגען. איך פארוזשמורע די אויגען, און דורך די אויגענלידלאך זייהט זיך אריין א פיאלעטרויטע זוניגע פארב. הערט נאָר. איך בין גענאנגען איינמאָל אין וועג. בין איך צוגעקומען צו א דאָרף.

דורך דער גאנצער זאמדיגער ליינג פון דער איינציגער נאם בין איך דורכגעגאנגען, און וואָלט מיך דאָ אויך ניט אָפגעשטעלט. איך האָב מיר ליב גלאט געהן אזוי איבער וועגען, וואָס איך ווייס ניט, וואו זיי פירען. נאָר איך דעהער עמיצער רופט מיך. שטעל איך מיך אָפ און קוק מיך אום.

עס איז א גרויסער גאָרטען, א פאנאנדערגעבליטער, אין רעכטען מיטען פּרילינג. די בוימער באדעקט מיט א געריכטען, ווייסען און געלען צווייט. אזוי שעחן, ווי נאָר א דורך א מענשען געמאָלענער גאָרטען קאָן זיין, די פארבען נאָך פריש. און אין דעם צווייט שווארצט זיך, אָפגעזונדערט אין א ווינקעל גאָרטען, א קליין הייזעל. די טיר אָפען, די פענסטער פארמאכט.

שטעהט דאָרטען לעבען דעם הייזעל, אין דער פּרילינגדיגער זון, אן אלטימשיקער, איינגעבויען, וואקט שוין צוריק צו דער ערד. ער קלאפט מיט א האמער די לעצטע טשוועקעס אין א קאסטען אזא: אן אָרו, זעהט זיך אויס, א טרומע. דאָס האָלץ איז נאָך

רוי, ניי, מיט בלויליכע אָדערלאַך, וואָס לייכטען זיך פּונ'ם יונגען לייב פּונ'ם האַלץ אַרויס.

ווינקט צו מיר דער אלטינקער, שמייכלענדיג מיט'ן גרויען קאָפּ, איך זאָל צוקומען נעהענטער. ער וויל, הייסט עס, וואָס פּון מיר.

מילא, געה איך צו נעהענטער. איז אָבער אַרום און אַרום דעם גאַרטען, פאַרשטעלענדיג מיר דעם וועג, א פּלויט. א פּלויט גאַר א ניער. דאָס האַלץ — יונג און רוי. פּון די סקעס טריפט נאָך גאַלדענע קאליפּאַניע, ווי די אַריינגעזאפטע אינ'ם האַלץ צע-שמאַלצענע זון וואַלט איצט פּונ'ם האַלץ זיך צוריק אַרויסגעגאַסען. איך הויב אויף די אויגען צו זעהן, אויב איך וועל קענען איבער'ן צוים אַריבערגעהן.

דערזעה איך:

אויף דעם פּלויט זיצט, אָנהאלטענדיג זיך אָן א צווייג איך בער'ן קאָפּ, א יונג מיידעל, נאקעט, גאַר נאקעט. איר לייב — שמייכלעדיג און רויזליך-ווייס, ווי דער צווייט אַרום איר אויף די בוימער. אָט דעריבער, טראכט איך, האָב איך זי צוערשט ניט באַמערקט, ווייל זי איז געווען פּונ'ם זעלבען קאַליר, וואָס דער צווייט.

דער אלטינקער קלאַפט די לעצטע טשוועקעס אינ'ם ניי-אויפגעבויטען אָרון אַריין. מיט זיינע לעצטע כחות רופט ער מיך דורך דער וואַרימער פּרילינגדיגער לופט: אהער-ר! אהער-ר! און די מיידעל, זיינס אן אייניקעל מסתמא, זאָגט גאַרניט, נאָר שמייכלעט אויף מיר אזוי נאקעט-ווייס פּונ'ם צווייט אַרויס.

איך בין צוגעגאנגען צו איר נעהענטער.

— דו האָסט א פּרילינגדיגען גאַרטען, זאָג איך צו איר, אין וועלכען דער צווייט האָט זיך פּאנאנדערגעבליט, ווילסטו דאָך ניט, אז דער צווייט — און ווען דער זומער וועט קומען, די עפעל — זאָל זיך אין אלע זייטען פּאנאנדערשפּרייטען, האָסטו א פּלויט אַרום דעם גאַרטען אויפגעבויט. דאָס האַלץ איז רוי, איידעל, און בלויע אָדערלאַך שלאָגען זיך פּון אונטער דער פּרישער האַלצענ-הויט אַרויס. וועל איך עס צודעקען מיט א מאַנטעל פּון גלעזער-נעם, טונקעל-דורכזיכטיגען לאַקיר, מיט א בגד פּון קרישמאַלענגעט

בארנגלאזור. ווארט נאָר, מיידעל, איך וועל דיר בריינגען אַביסעל וואַרניש.

ג.

ניין.

עס האָט נישט געהאַלפּען.

פון וואַנען ווייס איך דען. פּילייכט איז עס דער שטאַרקער באַנער מיינער פאַר אַ באַשייד געווען די סבּה פון מיין טאָג-חלום? און האָט זיך דען דער דאָזיגער זעלביגער טאָג-חלום מיר אויף באַוווּנען דאָן ביינאכט? ווער וועט דאָס מיר זאָגען? און דער עיקר — דער עיקר איז, אז איצט איז דאָך גאָרניט פּרילינג, נאָר עס איז אַ נאַסער ווינטערדיגער טאָג, און אַ שניידרעגען גיסט זיך אומעטיג אין דרויסען. די גאַסען קוקען אויס ווי זיי וואַלמען זיך געקליבען צו זיין נאם פאַר יאָרען און יאָרען, קאָנען זיך נישט העלפּען, און וויינען דעריבער איבער דעם.

און נאם און פאַרנעפעלט ציהען זיך מיינע רעיונות:

וואַרניש מיינט אין אידיש לאַקיר, גלאַזור. עס איז פּליסיג און דורכזיכטיג, ווי צעשמאַלצענער דינער גלאַז. ווען איר לאַ-קירט אָפּ אַ זאך מיט דעם, איז די זאך, ווי אונטער אַ גלאַז-צודעק. אָט שטעהט ביי אייך, צום ביישפּיל, אין צימער אַ טיש. איז דער טיש פון נייעם האַלץ, רוי, טעמפּ, פּרעמד, האָט צו אייך קיין שום שייכות ניט, אַ טויטע זאך. איר נעמט דאָן און לאַקירט אים אָפּ. איצט איז עס דערזעלבער טיש — און ניט דערזעלבער. ער קוקט אויף אייך שוין פון דער זייט, מיט אַן אייגענער חשיבות, איידעלער, לעבעדיגער, מיט אַן אַ י י נ ע נ ע ם לעבען, נאָענ-טער — נאָענט-פּרעמד שמייכעלט צו אייך, ווי אַן אלטער זעהר גוטער באַקאַנטער, וואָס האָט אויף זיך אַ שוואַרצען כּנר פון פּרעמדקייט און דערווייטערטקייט אָנגעטאָן.

— אַנר-נאָר, טרעפּ — — — איך בין שוין אונטער גלאַז.

איר בויגט זיך איבער איבער'ן טיש, און דערזעהט דאָרטען —

— — — זיך.

וואָס-זשע האָט עס מיך אויפגעוועקט אין מיטען דער נאַכט, און מיך געצוואונגען אָנשרייבען:

— איך וועל אייך בריינגען אַביסעל וואַרניש?

פארטונגעלט גאלד.



פארטונקעלט גאלד :

ביונאכט.

ס'איז שוין צייט צו האומען מעליב.

כרה.

Resurgam.

ביינאכט.

אין דער שטאָט צענטער ווי ל, וואָס געפינט זיך אין א מיטעלוועסטליכען שטאָט, האָט געלעבט אמאָל א מאן, ניט קיין פרומער און ניט קיין גאָטספאָרכטיגער. איז ער געווען ענליך אויף א סך אנדערע מענשען — אויף דער גאנצער וועלט. און אויך די שכנים ארום האָבען געוואוסט, אז ער איז ניט קיין פרומער מענש.

און דער דאָזיגער מענש איז געווען א איד, כאָטש אין דער נאכבארשאפט, אין וועלכער ער האָט געוואוינט, זענען די אייני-וואוינער געווען גוים. נאָר זיי האָבען ניט געוואוסט, אויב ער איז א איד, אָדער א גוי. מען פלעגט אים אפילו אמאָל, אין א זונטאָג, אָדער א קריסטליכער חג, זעהן אריינקומען אין קירך. אָבער דאָך וואָלטען זיי באשטימט ניט געקאָנט זאָגען, אז ער איז א קריסט. ווייל צו קיין קריסטליכען „פּעריש“* איז ער ניט גע-ווען צוגעשריבען. מען פלעגט אים אויך זעהן אריינקומען אין די פארשידענע קירכען. אמאָל פלעגט עס זיין אן עפּיסקאָפּאלישע — און אמאָל א יוניאָניסטישע, אמאָל אן אוניווערסאלע — אמאָל א קאטוילישישע, אמאָל א ספּיריטואליסטישע — אמאָל א באפטיסט-טישע, אמאָל א מעטאָדיסטישע — אמאָל א לוטעראַנישע, אָדער א פּרעסביטעריאנישע — מיט איין וואָרט, דער דאָזיגער מענש האָט איבערגעדרינגט אלע עבודה-זרות.

און אפשר האָט ער זיי גאָרניט געדינט. עטליכע פון די קירכענימתפללים פלעגען אמאָל א באהאלטענעם בליק ווארפען אויף אים, ווייל זיי האָבען געוואָלט זעהן, אויב ער בוקט זיך און נוינט זיין קאָפּ, בשעת דער קריסטליכער תפלה בלחש. און אין די קאטוילישישע קלויסטערס, צווישען די גרויע ערפורכטיגע שטיי-נערנע ווענט, האָבען אייניגע שטילע גאָטבעטער, קניענדיג זיך אויף די קאלטע פליטעס פאר די שטיינערנע פיגורען פון די היי-ליגע און מארטירער, אויך באמערקט, אז ער מאכט ניט קיין זשענו-

(* קירכעניגעמיינדע.

פלעקס ביים ארײַנגעהן אין קירך ארײַן, און צלמ'ט זיך ניט איבער
ביים ארויסגעהן. נאָר ער זיצט שטענדיג אן אויסגעגלייכטער,
מיט אן אויפגעהויבענעם קאָפּ און פארטראכטע אויגען, וואָס
זעהען און זעהען ניט, און קניט זיך ניט, און בוקט זיך ניט.

האָבען זיי גלייך פארשטאנען, אז ער איז אַ פרעמדער.

נאָר אזוי ווי עס איז ניט געווען קאָנטיג, אז ער זאָל זיין אַ
גאָט'ס לעסטערער און זאָל האָבען געקומען אהער אָפּשפּעטען,
נאָר ער האָט זיך געהאלטען זעהר שטיל און בנעימות'דיג, האָט
מען אים דעם ארײַנגעהן אין ערגעץ ניט פארבאָטען, נאָר פאר-
קערט. מען האָט אים אוימעטום אויפגענומען בסכר פנים יפות,
מיט די פריינדליכסטע שמייכלען און באגריסונגען. און אין די
ניט־קאטיולישע קירכען, וואו די גלחים פארטראָגען זיך מער מיט'ן
עולם, און זענען ניט אזוי כהנימ'ש־דערווייטערט, פלעגען די פא-
סטאָרס און די מיניסטערס מיט שטראַלענדיגע פנים'ער אים
דערלאנגען די הענט ביים ארויסגעהן. זיי פלעגען אים ווינשען אַ
„פּיספּול סאַבבאַטאַ“ און אים בעטען, ער זאָל נאָכאַמאָל קומען.

און ער פלעגט טאקע קומען נאָכאַמאָל, און נאָכאַמאָל, און
נאָכאַמאָל. וואָרים דער דאָזיגער מענש, וואָס כאָטש ער איז ניט
געווען קיין פרומער און גאָטספּאַרכטיגער, איז ער אָבער דאָך גע-
ווען פון די לעצט־היינטיגסטע טאָג. פלעגט ער דאָס הפנים טאָן
צוליב דער שעהנער רעליגיעזער מוזיק און די הייליגע פייערליכ-
קייט פון דעם גאָטעס־דינסט, וועלכע פלעגט אים אויפיל רוח און
העכערען תענוג פארשאפען. און תענוג־האָבען — דאָס איז דאָך
די לעבענס־קלוגהייט, צו וועלכער אונזער דור, דער לעצטער, איז
געקומען.

איז געווען, אז מען פלעגט שפילען און זינגען די ביבלישע
אָראַטאָריאַס פון מ ע נ ד ע ל ס אָן - ב א ר ט אָ ל ד י, פלעגט
ער הלומ'ען פונ'ם געזאנג פון די לויים, באגלייט דורך אַ געקלימפער
אויף הארפען. און ער האָט געפיהלט, אז אַמאָל — אין אַן אַנדער
געשטאַלט, אָנגעטאָן אין אַ ברייט־לויזען מאנטעל, מיט אַ קאַש-
טאַנענ־ברוינער באָרד און זיין הויט־קאָליר — טונקעל־אײלברויטג,
— האָט ער שוין דעם דאָזיגען געזאנג געהאַט פארנומען.

און ווען דורך דער טונקעלער לופט פלעגען זיך דורכקוילען
די טיפ־אויפֿרודערדיגע, אין די נידעריגע אָקטאַווען, אָרנעל־

ברומען, בשעת מען האָט געשפּילט הייַדן'ס, הענ-
דע'ס און באַכ'ס רעליגיעזע מוזיק, פּלעגט אים דאָס
הארץ צעגעהן און די אויגען זיך צומאכען, און ער פּלעגט זיך גע-
פינען אין אַנאָדער וועלט.

ווייל זייענדיג פון די לעצט-הייַנטוועלטדיגע מענשען, האָט ער
מסתמא געהאט גענוג צייטען פון ספקות, אָפּהענדיגקייט און מידיג-
קייט, ווען זיין גאנץ אינערליך וועזען האָט זיך געצוקט און גע-
וואָרפען. געוואָלט האָט ער דעריבער, אז אַרו זאָל אויף אים
נידערען און אים שטיל מאַכען.

און דער דאָזיגער מאַן איז געווען א איד. נאָר קיינער האָט
עס ניט געוואוסט, אויסער אים נופא. ניט אפילו די אידען פונ'ם
קליינעם, ווייניג-מענשענדיגען אידישען קווארטאל אין דער דאָ-
זיגער שטאָט.

ווייל פון צייט צו צייט פּלעגט ער אויך אהינצו קומען, און
אַ פרעמדער, אָהן ליבע, אפשר מיט בלויו אביסעל רחמנות, זיך
אַרומדערהען איבער די אידישע גאסען. געפרוואוט האָט ער אויך
אינמאָל אריינגעהן אין דער אידישער שול. דאָ האָט מען אים
זעהר פריינדליך אויפגענומען, און מען האָט זיך ארום אים אַ סך,
שוין צופיל, געשמאיעט, און געפאַרעט, באקוקט און באוואונ-
דערט, געקוקט אין די אויגען, און אין מויל אריין, געווארט אויפ'ן
פארבייגעהענדיגסטען אויסדרוק, וואָס וועט זיך אַ שפיגעל טאָן
אין זיין אויג, און אויף יעדען וואָרט, וואָס ער וועט לאָזען פאלען.
ווייל מען האָט ניט געוואוסט, אז ער איז א איד.

האָט מען אים א סדר'ל דערלאנגט און מיט אַ פארשולדיגט
שמייכעל אים פארשידענע זאכען דערקלערט. און אין זייער גאנץ
באנעמען זיך צו אים איז געווען צו דערקענען די נכנע'דיגקייט
צו דעם פרעמדען, וואָס האָט באווייליגט זיך ארונטערלאָזען אונטער
דעם שאַמען פון זייער באלקען, און דער שמייכעלע האָט זיך
פארענטפערט:

— נעמט נישט אָן פאר אומנוט אונזער אַרימקייט דאָ...

כע'כע.

און אים האָט וועה געטאָן דאָס הארץ, וואָס ער קוקט זי
אויס ווי אַ פרעמדער. און ער האָט זיי מיט אַ העפליכען שמוץ

כעס אויסגעהערט. א פרעמדקייט האָט אויף איהם געוועהט פון דער שול. דער טומעל, דער געפילדער פון די מתפללים, זייער וואַכעדיג האלטען זיך אינ'ם מקום-קדוש, די נישט דיינקייט און אַרומקייט פון דעם בנין, די פארהאוועטקייט און דאָס איילען-זיך, די געוועהנליכקייט און אומהייליגקייט פון דער גאנצער לופט ארום — דאָס אלץ האָט אים אָפגעשטויסען. ער האָט פארקרימט מיט דער נאָז, און פארשמעמעט די ליפען.

זעלטען-זעלטען פלעגט ער שוין איצט קומען אהין. די צוויי-שעצייט צווישען איין שול-באזוך און דעם צווייטען פלעגען וואָס אמאָל ווערען ליינגער. די ענד-פונקטען — בלייבער און אָפגע-מעקטער. און זיין פרעמדקייט — שטארקער, ענגער. און אז ער האָט אמאָל אַ טראכט געמאָן, אז ער איז אַ איד, האָט עס אים אויסגעקוקט זעהר מאָדנע און ווייט, ווי אַ לאנגפארשאלענער הילף.

און עס איז דאָך געווען מאָדנע...

ווייל דער דאָזיגער מענש איז געווען ניט נאָר אַ איד, נאָר אַפילו אויף אַ אידישער שרייבער. אָבער קיינער ארום אים האָט עס ניט פארדעכטיגט און קיינעם ארום אים האָט ער וועגען דעם ניט געוואָלט דערציילען, ווייל געוואוסט האָט ער דאָך, אז קיינער ארום אים דארף ניט זיין שרייבען, און די, פאר וועמען ער שרייבט, נאָך ווייניגער, ווי עמיצער אנדערש. און אזוי ווי צווישען אידען איז אים געווען פרעמד און אָפשמייסענדיג צו וואוינען, ווייל זיי האָבען מיט זייער איצטיג לעבען און זייער ווירקליכקייט אַלע זיינע חלומות איבער'ן פנים געשמיסען, האָט ער זיך ביסלעכווייז דערווייטערט פון זיי, כדי ער זאָל קאָנען פירען אַ ריינ-אידיש לע-בען. ער האָט איצט געוואוסט: אמת'ע אידישקייט, פונקט ווי זיין שרייבען, איז אַ פרוואט-זאָך, וועלכע קיינער דארף ניט, אויסער אים אליין. האָט ער עס פארשלאָסען אין זיך, און קיינעם אהינצו ניט אריינגעלאָזט.

קיינעם נישט — אפילו נישט זיין פרוי.

ווי מאָדנע...

כלימיו האָט דער דאָזיגער מאן געביינקט און גע'חלומ'ט

וועגען א אידישער היים. ער האָט געזעהן, אז דאָס איז דאָס איינ-
ציגע, וואָס עס בלייבט פאר די אידען איבער אין די איצטיגע טעג.
עס ווערט אָפגעשוויינקט דורכ'ן מכול דער אידישער דרויסען,
די אידישע גאסען און די אידישע שטעט. עס בלייבט בלויז איר
בער די היים, וועלכע מיר זאָלען נאָך האַלטען אידיש, ווי נאָך
אמאָל אין מיטעל-אַלטער, ווייל מיר קערען זיך דאָך אום צום
מיטעל-אַלטער.

נאָר ווי ביי אלע מענשען, אזוי איז אויך זיין פּריוואַט-לעבען
ביי אים נישט ארויסגעקומען, ווי ער האָט עס געוואָלט. וואָרים
צוליב זיין אויסערליכען גוי'אישען באַנעמען זיך און גוי'איש
אויסזעהן און מאַנירען, פלעגט ער כמעט אויסשליסליך פארקערען
מיט גוים און גוי'אישע אידען. און אין געוויסע מינוטען האָט
ער זיך מענשליך פארליבט אין אַ מיידעל. דאָס מיידעל איז גע-
ווען א אידישע לויט איר אָפּשטאַם, אָבער אַ גוי'אישע לויט איר
דערציהונג, אַרט דענקען און לעבענס-אופן. און ווען ער האָט
זיך עס אַרומגעזעהן, איז שוין געווען צרשפּעט. די זאך האָט זיך
צופיל פארפלאַנטערט. אָפּפלאַנטערען האָט מען שוין ניט גע-
קענט, נאָר בלויז איבערשניידען. נאָך אויף דעם האָט ער קיין
כח ניט געהאַט. האָט ער עס געלאָזט געהן, ווי עס געהט און זיך
נאָך מער איינגעשלאָסען.

און די פרוי האָט גאָרניט פארשטאַנען, וואָס עס טוט זיך ביי
איר מאַן אין האַרצען. זייענדיג ביידע היינטוועלטליגע מענשען,
האָבען זיי שוין געפונען גענוג געמיינשאַפּטליכע גרונדען, אויף
וועלכע זיך צוזאַמענצוקומען און זאַכען, איבער וועלכע צו
שמועסען. האָט זי זיין פּרעמדקייט גאָר ניט געפיהלט. אָבער
אים האָט עס נאָך מער וועה געמאָן, וואָס ער דאַרף פירען אַ מאָ-
פעלמען לעבען, און האָבען א געהיימען לעבען, וועלכען ער דאַרף
באהאַלטען אפילו פון זיינע נאָהענטסטע.

און אז ער האָט דערזעהן, אז עס איז אים שוין באַשרט דורכ-
צושטופּען זיינע טעג אויף אַ ניט אידישען אופן, אז אין הייז איז
ביי זיי אלץ אומאידיש, די שפּראַך, וואָס זיי האָבען גערעדט
איינס צו דאָס אַנדערע איז ניט זיין שפּראַך, און זיינע חלומות
און געדאַנקען זענען ניט אירע, — איז ער נאָך פאַרשלאָסענער

געוואָרען. און ביי אים איז אפילו אָפגעשטאַרבען דער חשק צו האָבען קינדער, ווייל ער האָט געוואוסט, אז זיי וואָלטען נאָך מער די פּרעמדקייט אינ'ם הויז פארשארפט.

און עס איז נאָך געווען גוט, וואָס זי איז געווען אַ היינט-וועלטיגע, האָט זי דאָך זעלבסט געהאט אַ וויכטיגערע באשעפֿטיגונג אין לעבען: אַ ל י י צ ו ל ע ב ע ן און צו האָבען תענוגים, וואָס דאָס איז דאָך גופא ניט קיין אידישער געדאַנק. און זיי האָבען געלעבט צוזאַמען: זי, דער היינטיגער מענש, וועמען עס אַרט נישט, ווען אפילו מיט אים וועט אונטערנעהן די וועלט, און ער, דער היינטיגער איד, וועלכער ווייס, אז ער איז פון די לעצטע.

אָט אזוי זענען פארגאַנגען טעג און יאָרען. דאָס לעבען איז זיך געגאַנגען זיין וועג, בארג-אַראָפּ און בארג-אַרויף. דער מאן וואָס האָט געלעבט אין דער שטאָט צענטער וויל אין דעם מיטעל-וועסטליכען שטאַט, איז וואָס אַמאָל אָפגעפרעמדטער געוואָרען. זיינע באציהונגען מיט דער אידישער וועלט זענען וואָס אַמאָל גע-וואָרען ווייניגער, ווייטער און זעלמענער. און מיט דער אַרומיגער גוי'אישער וועלט איז ער זיך בלויז אויבענאויפּיג צוזאַמענגעקור-מען. אזוי אַז אַמאָל, ליגענדיג אזוי וואכענדיגער הייט אויף זיין בעט האָט זיך אים אויסגערוכט: ער איז איין מענש, איין איד, פארוואָרפען ערגיץ אויף אן אינזעל.

און דאָס שרייבען איז ביי אים געוואָרען זעלמענער. און אז ער פלעגט אַמאָל עפעס אָנשרייבען, פלעגט עס זיין פון אן אנדער-ער, אויסגעטראכטער, אַמאָליג-אידישער וועלט, ווייל מיט דעם איצטיגען אידישען לעבען האָט ער גאָר ניט געוואָלט האָבען צו טאָן. דעריבער פלעגט זיין שרייבען זיך אים אָפטמאָל אויסוויי-זען, ווי ער וואָלט געצויגען פון אן איינזאַמען שטיין אונטער אַ וואסער.

און ווער ווייס גאָר.....

איינעמ'ס אומגליק איז דאָך דעם צווייטענ'ס גליק, און איי-נעמ'ס פורעניות איז דאָך דעם אנדערענס דערלייוונג. איז אין אַ וואַכעדיגען טאָג געגאַנגען דער דאָזיגער מאן אי-

בער די גאסען פון דער שטאָט, און זיינע פיס האָבען אים פאר-
טרָאָגען אין דעם אידישען קווארטאל.

נו, מיַלאַ, ער איז שוין דאָ. איז ער פארבייגעאנגען לעבען
אַ קענדי־סטאָר. דרויסען פון דער טיר איז געשטאנען אַ קליינער
צייטונגס־סטענדר מיט אידישע צייטונגען. ער האָט געקויפט צו
איינע פון יעדער צייטונג און איז אוועק מיט זיי אהיים. און האָט
זיי אין די גויל־אישע גאסען געטרָאָגען אונטער דער פּאַלע, אז קיין
פרעמדענ'ס אויג זאָל עס ניט זעהן. ער האָט זיך דערמאנט בשעת
מעשה, ווי ער האָט געלייענט אין די קינדער יאָרען וועגען די
כאַראַנען, וועלכע פּאַלעגען באהאלטענערהייט איינקויפּען כּרין
אויף פּסח און טרָאָגען עס אונטער'ן מאַנטעל צו די פּאַרבאָרגעני-
שען, וואו זיי פּאַלעגען פּראַווען די סדרים. אַ גרויסע פּרייד האָט
זיין הארץ אָנגעפילט, ווי ער וואָלט אַ ווארים עופּה'לע אונטער
זיין פּאַלע געטרָאָגען, ווייל אַ יום־טוב איז עס ביי אים געווען,
ווען ער האָט געקראָגען צו לייענען אַ אידיש וואָרט.

און אז ער איז געקומען אהיים און אריינגעקוקט אין די
בלעטער, האָט ער דערזעהן, אז עס רינט בלוט. און עס איז אים
געוואָרען רויט.

אייניגע טעג האָט עס אים גענומען, ביז וואנען די רויטע
פּאַרע איז אים פון די אויגען צורונגען.

עס איז געווען ליכטיג. די לופט האָט זיך געשפּרייט אור
מעטום אַ גאָלדיג־זומערדיגע, איבער די גאָרטענס פון דער שטי-
לער שטאָט. די גאסען, וואו ער האָט געוואוינט, זענען יעדען
טאָג געווען יום־טוב'דיג צוגעפּוצט. און ער האָט זיך געדרייט
אהער, און ער האָט זיך געדרייט אהין, עס האָט אים אָבער ווי-
דער אַ צי געגעבען אין יענע אומריינע גאסען.

און אז ער האָט נאָכאמאָל געקויפט אידישע צייטונגען, האָט
ער ביים ערשטען בליק דערזעהן, אז דאָס בלוט רינט שוין מער
ניט, נאָר עס פּלייצט.

און אַ דריטען מאל איז געווען דאָסזעלבע, און אַ פּערטען
מאל, און אַ פינפטען מאל. די אויגען האָבען זיך ביי אים פּאַנאנד
דערנאָכצט, און זיין בליק האָט ער ניט געוואָלט גלויבען, אז אזוינס

זאָל גאָר זיין מעגליך. עס האָט אים אָנגעהויבען צו שטיקען און ברענען.

איז ער דאָך מער ניט, ווי אַ מענש. האָט ער זיך מיישב גע-
ווען, אז וואָס קען ער דען העלפען? און אז ער'ט משוגע ווערען —
איז וואָס? — — האָט ער אויפגעהערט צו לייענען די אוי-
רישע צייטונגען. וועט ער זיך פשוט ראטעווען!

עס האָט אים אָבער ניט געהאָלפען. ער האָט עס סיידווי
אלעמאָל געזעהן, בייטאָג און ביינאכט, אין חלום און אויפ'ן וואָר.

וואָס איז דאָ אַ סך צו ריידען, ווי אזוי ער האָט געפיהלעט,
ווייל עס איז ניט איבערצוגעבען אין ווערטער, און קיין פארמליך,
און קיין בילד וועט דאָס ניט גענוי דערקלערען. ער האָט זיך
פארשפארט אין זיין אָפגעוונדערטען חדר, און צו זיינע באקאנטע
ניט געוואָלט מער געהן, און צו זיין אייגען ווייב מער ניט גערעדט.
און ער האָט אויפגעהערט צו שרייבען זיינע שעהנע חלום-
ווערק, וואָס זענען געווען ווי ווייסע הייזלעך, וועלכע זעהען זיך
דורך צווישען די בוימער אין אַ טאָל. איצט איז ניט די צייט פאר
דעם, האָט ער זיך געזאָגט.

און אז ער האָט געפרואווט אמאָל, ווען אויפ'ן הארצען איז
אים געוואָרען צווישנער, אריינצוגעהן אין אַ קירך, האָט ער דער-
פיהלט מיט פיין און אנטוישונג, אז די רו נידערט שוין אויף
אים דאָ ניט ארונטער, ווי אין די פריהערדיגע טעג. אַ גרויסע
גרויל איז אים באפאלען. די אויגען האָבען זיך אים פארגלייזט,
ווי ביי אַ גוסס, און דורך אַ רויטען נעבעל האָט ער דערזעהן, ווי
עס דערנעהענטערט זיך צו אים פונ'ם אלטאָר אַ רויטע מחנה
מענשען. ארויפגעשטעקט אויף די ביקסענ־שטיקעס טראָגען זיי
אָפגעשניטענע קעפ, פון וועלכע עס רינט ארונטער בלוט, ווי אויף
די בילדער פונ'ם קאָפ פונ'ם געקרייציגטען יעזום פון נצרת.

איז ער ארויסגעלאָפּען פון קירך. ווי שפּיזען האָבען אים
נאָכגעפּאָלגט די פיינדליכע בליקען פון די מתפללים, וועלכע האָבען
אים מיט אַ וואַרימען באדויער באגלייט. און ער האָט זיי מער
ניט געקאָנט קוקען גלייך אין פנים אריין, ווייל ער האָט געזעהן,
וואָס עס איז באהאלטען אונטער זייערע געזיכטער. און ער האָט

געוואוסט, אז א צייט וועט קומען, און זיי וועלען באווייזען זייער אמת'ע געשטאלט, וועלכע בלויז אייניגע קאנען איצט זעהן. האָט ער אָנגעשריבען א גרויס פאפיר, וואו ער האָט זיך אויסגעדרעט דאָס הארץ און אויסגעגאָסען זיין כעס, און אויפגעשריבען פארשידענע געדאנקען, און געגעבען פיל עצות, וואָס עס זאָל געטאָן ווערען אין דער איצטיגער צייט, כדי אָפצושטעלען די שחיטה און די פארלענדונג.

און דאָס פארשריבענע פאפיר איז אָפגעדרוקט געוואָרען אין א אידישער צייטונג אין דער ווייטער שטאָט ניו יאָרק. עס האָט געמאכט א רושם. א וויילע האָט עס דאָרטען אויפגעשוימט, א וואסערפיענע אויף דער אויבערפלאַך פון א נאכטיגען ים. און באַלד איז עס צורונגען און ניט געוואָרען. זיין קול איז דערטרונקען געוואָרען צווישען די טויענטער אנדערע קולות, און האָט קיינעם ניט געהאָלפען, אויסער, אפשר, זיך.

דאָס בלוט האָט ווייטער געפלייצט, און זיך ניט אָפגעשטעלט. און אז ער האָט דאָס דערזעהן, האָט ער זיך נאָך שטארקער פארשלאָסען. מיט א בייזקייט האָט ער פארברענט אלע זיינע פאפירען און מיט א קללה ארויסגעוואָרפען דאָס אַש אויפ'ן ווינט. און דאמאָלס האָט ער זיך געלאָזט געהן אין וועג אריין — אין זיין אייגענעם חדר.

ער האָט געוואכט דורך נעכט און האלב־געדריםעלט דורך טעג. און אויסגעטראָטען קרומע וועגען און סטעזשקעס אויף דער פאָר־לאָגע פון זיין חדר און אין זיין פאנטאזיע.

און אין טעג און טעג ארום איז ער פון זיין חדר ארויס־געקומען. זיין פרוי, וועלכע האָט מיט אלץ מער און מער וואקסענ־דער אומרו באמערקט, אז עפעס קומט מיט אים פאָר, האָט איצט מיט פרייד געזעהן, אז ביי איר מאן איז דער פנים ליכטיגער גע־וואָרען און רהיגער, כאָטש א סך בלייבער און שטילער.

איז זי אויך רואיג געוואָרען. עס האָט זיך איינגעשטעלט אין הויז א דיי שטילע, פארריגעלטע טעג.

און ווען אין איינעם אזא טאָג האָט ער זיך אָפגערופען צו זיין פרוי:

איין, טאָג אויס, פלעגט זיך אָנטאָן אין טלית און תפילין, זיך אומד-
דרייען מיט'ן פנים צום וואנט, און דאווענען אין דער שטיל. און
ער האָט זיך געלאָזט וואקסען אַ לאנגע שווארצע באָרד, און מיט
דער צייט האָט ער געקראָגען אַ אידישען אויסזעהן.

און ביסלעכווייז האָבען זיך די ארומיגע אידען דערוואוסט,
אז דער דאָזיגער מאַן איז אויך אַ איד. און אז זיי האָבען זיך עס
דערוואוסט, האָט זיך דער רעש געלייגט. זיי זענען אינגאנצען
אָפגעקילט געוואָרען צו אים, און זיי האָבען איינער צום אנדערע,
געזאָגט, מיט אַ באַליידיגענדיגען קוועטש מיט די אַקסלען:

— נו, ער איז דאָך בלוז איינער פון אונזערע... פונקט אזוי
איד, ווי מיר אלע. איז מה רעש?.. צוליב וואָס האָבען מיר עס
געמאכט אזא וואַרע פאר אים? מ'ניע, נאָך אַ איד.

און זיי האָבען אָנגעהויבען קוקען אויף אים מיט חשד-אויגען,
ווי ער וואָלט ביי זיי עפעס געוואָלט צונעמען. ווייל אין דער
איינגקייט איז מיט זיין אָנקומען געוואָרען נאָך איינגער.

און זיי האָט אפילו פארדראָסען גאָר שטארק, פארוואָס זיי
האָבען זיך צוערשט אויף די הענט ארומגעטראָגען מיט אים,
„וויבאלד ער איז דאָך בלוז איינער פון אונזערע.“ און זיי האָבען
אים נאָך פיינט געקראָגען, פארוואָס ער האָט זיי פריהער ניט גע-
זאָגט, אז ער איז אַ איד, און איבער דעם וואָס זיי האָבען ניט
געוואוסט, האָבען זיי אים אומזיסטען כבוד אָפגעגעבען.

נאָר דער דאָזיגער איד, וואָס האָט געוואוינט אין דער שטאָט
צענטער-ווייל, אין דעם מיטעלוועסטליכען שטאָט, האָט עס אלץ
אָנגענומען מיט ליבשאפט, ווייל ער האָט געוואוסט, אז עס קומט
אים אזוי. די אידישע איינוואוינער האָבען זיך אָפגעקערט פון
אים, און פון די גוי'אישע איינוואוינער האָט ער זיך אָפגעקערט.
איז ער געבליבען אליין. נאָר ער האָט געבענשט נאָט, ווייל ער
איז איצט געווען אויפ'ן וועג צו גאנצקייט און רן.

און אַט אזוי איז פארלאָפען טאָג נאָך טאָג, וואָך נאָך וואָך,
חדש נאָך חדש. ער איז געווען אָפגעטיילט מיט אַ מחיצה פון דער
גאָר-נאָהענטער וועלט. אַ ווארים-בארוהיגענדיגע פארנעפליקייט
האָט זיין נשמה ארומגעוויקעלט. און וואָס עס קומט פאָר ארום
אים האָט אים שוין מער ניט געארט, און ער האָט עס ניט געזעהן.

אָט האָט אַ פֿרײַטאָג־צור־נאַכט אראָפּגענידערט אויף דער וועלט. די גאסען זענען געוואָרען רוהיגער. די קראַמען זענען פֿאַרמאַכט געוואָרען. ער הערט נישט פֿון די גאסען קיין גערויש. אַ הייליגקייט שפּרייט זיך אין דער לופֿט. דער איד האָט זיך אָנגעטאָן אין שבת־דיגע בנדים און איז געווען גרייט צו געהן אין שול אַרײַן.

און מיטאַמאָל קוקט ער זיך אַרום — אין שטוב בענשט מען גאַרניט קיין ליכט. ס'טייטש? לױט'ן לוח איז דאָך שוין איצט צײַט צו בענשען ליכט. דער מוֹלד איז דאָך...

איז ער צוגעאנגען צו זיין פֿרוי און האָט זי געפרעגט:

— פֿאַרוואָס בענשט זי נאָך ניט קיין ליכט? דער נאָלדענער

טעלער איז דאָך שוין האַלב אויף יענער זײַט אַנידערנגעזונקען.

און די פֿרוי זײַנע וועלכע איז שוין צוגעוואוינט געווען צו זײַנע מאָדע איינפֿאלען, האָט גענומען און אַרויפגעשטעלט אויפ'ן טיש גלעזערנע לײכטער און אָנגעצונדען אין זײַ ליכט. און האָט פֿאַרמאַכט דאָס פֿנים מיט די הענט און איז געבליבען שטעהן אזוי שווייגענדיגעררהײַט. זי האָט נאָך געדיינקט, אַז אַמאָל האָט זי געזעהן, ווי איר מאמע פֿלעגט טאָן אזוי.

עס איז געווען אַ שעהנער אָנשטעל און האָט קײנעם ניט

געשאדט.

און ווי דער מאן שטעהט אזוי און קוקט אויף איר, ווי זי איז איבערנעבויגען שטיל־אומבאוועגליך, מיט פֿאַרדעקטע אויגען, איבער די ליכט־פֿלעמלאַך, — הויבען אָן די גוף פֿאַרמען פֿון זיין פֿרוי צורונען צו ווערען. אויף איר אָרט וואַקסט אױס אַ גע־שטאַלט, וואָס איז גאָר ענליך אויף אים. ער זעהט, ווי צווישען די שפּעלטעלאַך פֿון אירע פינגער שמייעלט אַרויס אַ כּיטרע פֿנים, באַפֿרעכט מיט רוזש און באַפּוצט מיט שמינקע, — זיין פֿנים:

— צו וואָס מאַכסטו זיך נאַרײַש? צו וואָס דער נאַנצער אָנגע־

שטעל? איך בין דאָך ניט קיין אירישע טאַכטער און דו ביזט דאָך ניט קיין איר. איך ווײַס דאָך אזוי גוט דײַנע שוואַכקײַטען, דײַנע זינד, וואָס זענען פֿיל... וואָס־זשע נאַרסטו זיך אַלײַן?

און אַ גרויס שרעק איז דעם אידען באַפֿאלען, אַ שרעק פֿאַר

דער פֿרעמדער פֿרוי מיט'ן פֿאַרדעקטען אומגעזעהענעם פֿנים, וואָס

האָט אויסגעזעהן ווי זיינ'ס אַ געשטאלט. און ער האָט זיך אויף גיך געאיילט פון שטוב ארויס.

נאָר איידער ער האָט נאָך באוויזען צו פארמאכען די טיר הינטער זיך, דעדהערט ער ווי זיין פרוי האָט אויסגעבראַכען אין אַ גרויס געלעכטער. און דער געלעכטער האָט אים נאָכגעפּאָלגט אויף די טרעפּ אַרונטער און אויפ'ן גאַנצען וועג אין שול אַרײַן, דער געלעכטער פון אַ שרעקענדיגען נאַכט־פּױגעל.

אינ'ס שפעט־אָווענט איז ער געקומען אַהיים פון שול. קײַר נער האָט אויף אים דאָרט ניט געווארט. די פרוי איז אַוועק געגאַנגען צו פאַרברײַנגען די נאַכט אין שטאַט. די ליכט האָבען אײַנזאַם געברענגט אין די גלעזערנע לײכטער.

און אז ער האָט אָנגעהויבען שפּאַנען אײבער די חדרים און זײַנען שלום־עליכם, זענען אים די ווערטער פון מױל אַרױס פאַר גלױערט געוואָרען און ער האָט זײער קלאַנג ניט געהערט. וױל אין די אױערען האָט אים אַלץ געקלונגען דער געלעכטער פון זײַן פרוי בשעת'ן ליכט־בענשען. די שטילע שבת־לופט איז שױן מער ניט געווען שטײל — זי האָט גאָכאַנאַנד און אײַנגעהאַלטען גע־געהילכט, ווי אײַן ים־מויערל. און פון דעם הילף איז דער דינער פּאַלאַץ, אין וועלכען ער האָט די לעצטע צײַט געלעבט, צעבראַכען געוואָרען און די אױגען האָבען זיך דעם אידען געעפּענט. פאַר אים זענען געלעגען די גאָלדענע שערבלאַך, אין וועלכע דער גלאַנץ פון די שבת־ליכט האָט זיך געשפּײַגעלט, רוײט און שױיגענדיג.

און ער האָט זיך אין יענעם פּרײַטאַג־אָווענט ווידער אײַנגעשלאָסען אין זײַן חדר און שעה נאָך שעה אַרומגעגאַנגען הײַן און צוריק, און געטראכט.

און ענדליך האָט ער צו זיך געזאָגט :

— די דאָזיגע פרוי — זי איז מיר דאָך פרעמד, און וועט מיר פאַרברײַבען אַזױ מײַן גאַנץ לעבען, און מאַג אײך זײַן ווי נאָהענט צו איר. און ווי וועל אײך האָבען אַן אײַגען איריש הױז, אַז מײַן נאָהענטסטע איז מיר פרעמד? און דאָס אײך דאָך אַ טײל פון מײַן לעבען, און אַ שפּענדיגער דערמאַנער אַן מײַן פּרױהערדיגער פאַך?

— דו וויסט, מיין ווייב, לאַמיר זיך אריבערקלייבען אינ'ם
אידישען קווארטאל אריין, —

האָט אים דאָס ווייב אָנגעקוקט מיט שטוינונג און פארוואונ-
דערונג, ווי ער וואָלט נישט געווען ביי זיינע פולע געדאנקען. ווייל
די שטוב איז דאָך ביי זיי געווען אזא ריינ־אויסגעפּוצטע און גע-
שטאנען איז זי אין אַ שטילען, אריסטאָקראטיש־אַפגעזונדערטען
געגענד. און די אידישע גאסען זענען געווען טומעלדיגע און
אומריינע און ענג איז אזוי געווען, אז יעדער איינער האָט גע-
מוזט דעם אנדערען טרעטען אויף די פיס.

און דער איד האָט דערזעהן, אז זי איז פאָרט זיין פרוי און
אז אים וועט דעריבער זיין שווער אויסצופירען אלע זיינע פאר-
לאנגען מיטאמאָל. האָט ער ביטער אַ זיפּז געטאָן. נאָר גע-
טרייסט האָט ער זיך, אז אויב ער קאָן נישט געהן אין דער איד-
שער גאס אריין, וועט ער בריינגען די אידישע גאס צו זיך
אין הויז.

און אזוי האָט ער געטאָן.

אין איינעם אַ טאָג האָבען זיך אויף דער שטיל־פרעמדער גוי-
אישער גאס געלאָזט הערען קליינע שטילע האמער־קלעפלאך פון
דעם אידענ'ס שטוב ארויס, ווי מען וואָלט דאָרט עפעס געבויט.
דאָס האָט דער איד אָנגעקלאפּט מזוזות אויף אלע טירען. און
אויף די ווענט האָט ער אויפגעהאנגען בילדער פונ'ם ווילנער גאון,
און דעם רב, און דעם צמח־צדיק, און דעם לייווענטענעם רבי און
ער האָט אויפגעהאנגען בילדער פונ'ם בית־המקדש, און דער עזרה,
אונ'ם היכל, און מזרחים, און בילדער פון סדרים, און ווי מען
בריינגט דעם קרבן־פסח, און נאָך אזעלכע בילדער, אויסגענייט
אין פארשידענפארביגע גאַרענס אויף קאנווע, אָן וועלכע ער האָט
זיך געקאָנט דערמאָנען, ווען ער האָט זיך אריינגעטיפּט אין די
ווייטסטע, פארלאָפענע צייטען, און וועלכע ער האָט נאָר געקענט
קריגען פון ניו יאָרק.

און איבער דער אריינגאנג־טיר האָט ער אויסגעהאקט אינ'ם
וואנט־פאפיר אַ קוואדראַט שטיק, הויף, שוואַרץ האָט עס געלוערעט,
מיט אַ גרויסען מויל — אַ זכר לחורבן. און ער האָט ארויס-
געוואָרפען פון הויז אלע ראָבער־פלאַנצען, און טראַוט באַנאניאַס,

און געראניאומס און לעמפערט־ראָזעס און די כינעזישע קארשענ־
בויםלעך. אָנשטאָט זיי האָט ער אַוועקגעשטעלט אויף די פענ־
סטער פּאפּירענע וואַזאַנעס און קליינע סטאַלעטניקעס און ליימענע
טעפּעלאַף.

און צו זיך אין שרייב־צימער אריין האָט ער אָנגעבראַכט
מאָדנע אַזעלכע ספרים, אין אַ שפּראַך, וועלכע זיין פּרוי האָט ניט
פאַרשטאַנען, און מיט אַותיות, וועלכע האָבען איר אויסגעקוקט
וויילד, — „טשייניז“ פּלעגט זי זיי רופּען — און די ספרים זענען
געווען אזוי גרויס, אז זיי האָבען זיך אין די ביכער שראַנקען ניט
אַריינגעפּאַסט. זיי האָבען דעריבער געשטערט די האַרמאָנישקייט
פּונ'ם מעבעל און אָנגעפּילט די לופּט מיט דער טובלעקייט פּון
אַלע פּאַרלעגענע ספרים, וואָס זענען שוין לאַנג, גאָר לאַנג פּאַר־
מאַכט געווען. און דאָ, איבער די גרויסע מסכתות און מדרשים
פּלעגט ער גאַנצע נעכט איבער אַ חלב'נעם ליכט אָפּזיצען, און
שאַקלען זיך מיט אַ טרויעריגען ניגון.

און די פּרוי האָט דערזעהן מיט אַ גרויץ אין די אויגען, אז
דער מאַן אירער איז משוגע געוואָרען. האָט זי מורא געהאַט צו
דערציילען אירע אייגענע און פּריינט וועגען איר גרויס אומגליק,
ווייל אזא חלאת איז דאָך גאָר אומבאַקאַנט. האָט זי עס געשטיקט
אין זיך. זי האָט זיך בלוז באַמיהט, אז די אַרומיגע שכנים זאָלען
עס ניט באַמערקען, ווייל עס איז געווען הערבסט, און די בלעטער
פּון די בויער ביי די פענסטער זענען שוין אַרונטערגעפּאַלען.
דורך די אַנטבלויזטע צווייגען האָט אַ דורכזיכטיגע הערבסטיגע
לופּט אַריינגעקוקט, און שטילע מענשען זענען פּאַרבייגעגאַנגען
די פענסטער.

אַ שטיק צייט האָט זי זיך אזוי געצאפּעלט אין אומרוה.
און דער איר האָט זי מער גאָרניט באַמערקט, ווייל פּאַרטיפּט
איז ער געווען אין זיך. אפּשר האָט ער זיך אַרומגעזעהן, אז זי
איז גאָרניט זיין פּרוי, ווייל זיי האָבען דאָך ניט חתונה געהאַט
לויט'ן אירישען דין. אין די ווייבערשע זאַכען איז זי אויף גע־
ווען ניט אירישלאַף. האָט ער זיך דערווייטערט פּון איר, און
פּלעגט צו איר אין חדר מער ניט אַריינקומען אויף באַהעפּטען
זיך. ער פּלעגט אַנטשלאַפּען ווערען אין ריינקייט איבער די גרויסע
ספרים אין זיין שרייב־צימער, און זיך באַהעפּטען מיט דער קלאַר־

קייט פון זייערע ווערטער. זיי פלעגען אים אָפּקלינגען אינ'ם פאר'ן-שלאָף-דרימעל, ווי ווייטע ליכטיגע שטימען אויף זומערדיגע וועגען.

און אז די פרוי האָט דערזעהן, ווי ער האָט זיך אָפּגעווענדט פון איר, האָט זי זיך אָפּגעווענדט אויך פון אים, און אירע נעכט דרויסען הויז, אין שטאָט פארבראכט. שפעט ביינאכט פלעגט זי איצט קומען אהיים, אָדער גאָר פארטאָג, ווען בלאַקייט גיסט זיך פונ'ם דרום-מזרח אין דער נאכט אַרײַן. זי פלעגט זיך אַרײַן-ווארפען א מידע און אן אויסגעמאטערטע אין איר בעט אַרײַן. און פונקט דאמאָלס אין אָט דער פארטאָגער שעה פלעגט דער איד שוין אויפשטעהן, אָפּגיטען נענעל-וואסער און זאָגען די נויטיגע ברכות. נישט נעמענדיג אַ ביסען אין מויל אַרײַן, פלעגט ער מיט גיכע טריט אוועקגעהן אין שול, מתפלל זיין מיט די ותיקון.

און אז ער איז דעם ערשטען מאָל געקומען אהינצו און האָט געבעטען ביי דעם שמש, ער זאָל אים געבען טלית און תפילין, האָט דער שמש מאָדנע אָנגעקוקט דעם גוי און זיינע אייגענע אויגען ניט געגלויבט. אז ער האָט אָבער דערהערט, ווי יענער רעדט צו אים אידיש, האָט ער זיך געטראכט:

— דאָס מוז אודאי זיין אַ מומר, וועלכער איז געקומען אין שול אַרײַן צום יאָרצייט פון אַ פארשטאַרבענעם טאַטע-מאַמע. ווייל אזוי ווערט דאָך דערצײלט פון די דאָזיגע לייט, אז אין אזעלכע טעג הויבט אָן ברענען אין זיי אַ פלאַם. האָט אים דער שמש דערלאנגט טלית און תפילין און ביי אים געפרעגט:

— קאָן ער אַלײַן זאָגען קדיש, אָדער ער וויל, אַז עמיצער זאָל אים יוצא זיין?

און דער איד האָט אים שטיל געענטפערט:

— עס איז ביי מיר יאָרצייט איצט יעדען טאָג.

האָט זיך דער שמש געוואונדערט איבער דעם מיט אַ גרויס וואונדער, און אלע אידען האָבען זיך געשושקעט, און א שטיק צײַט איז דער אירישער קווארטאל געגאנגען מיט אים כאַדאָראָם. און דער דאָזיגער גלוח פלעגט קומען אין שול אַרײַן טאָג

בלאָנדזשעטקייט. גאָט, גיב מיר כח ארויסצושניידען זי פון מיין לעבען, אָפּצושניידען דעם פרעמדוואקס פון מיין לייב.

און ער האָט זיך געשטארקט.

נאָהענט צו האלבע נאכט האָט ער צו זיך א זאָג געמאָן אין

דער שטיל:

— עס איז האלבע נאכט. מען דארף פראווען הצות.

אויף די שפיץ פינגער האָט ער זיך ארויסגע'גנב'עט פון זיין

חדר און איז אריין צו זיין ווייב אין שלאָפצימער.

א פאָספאָריש-בלויער בליץ פון דעם עלעקטרישען שטאַנג פון

א דורכפאָרענדיגען טראַמוואי האָט זיך אריינגעשניטען אין דעם

צימער אריין. אויף א רגע האָט ער באלויכטען דאָס בעט און דאָס

בלויכ-אויסגעלאַסענע פנים פון זיין פרוי. אן אומרויאַגע איז זי

געשלאָפען און זיך געהיצט אין חלומות פון זינד. פון ווייטע גאָ-

סען האָט זיך געטראָגען אהער א גערויש פון אן עולם, וועלכער

האָט זיך אומגעקערט פון די טעאַטערס.

און ווידער איז געוואָרען טונקעל.

און אין דער טונקעל האָט באלד א בליץ געמאָן דער שאַרף

פון א חלף, וועלכען דער איד האָט מיט כונה דורכגעפירט הין און

צוריק איבער זיין פרוי'ס האַלז. א ריטשקעלע בלוט האָט באַדעקט

דאָס ווייסע לייזענע און זיך געצויגען איבער דער פאָדלאַגע, א

רויטע סטעזשקע.

און דערנאָך האָט ער זי פאר די האָר ארויסגעשלעפט פונ'ם

בעט און איבער דער פאָדלאַגע, אריינגעשלעפט צו זיך אין חדר

אריין. דאָרט האָט ער זי באַדעקט מיט א שוואַרצען טישטוך,

ארומגעשטעלט די גלעזערנע לייכטער ארום איר צוקאָפענס און

אין זיי אָנגעצונדען די לייכט. שטיל-צופרידען האָט ער גע-

שמייעלט:

— איצטער וועט זי שוין מער ניט לאַכען פון דעם.

און ער האָט זיך דאמאָלס אנידערגעזעצט ביים טויטען גוף

פון זיין פרוי און מיט א צעבראָכען האַרץ האָט ער אָנגעהויבען

אָפּריכטען הצות.

אין דער שטילער נאכט האָט זיך געהערט זיין תפילה:

„גאָט, זיי מיר מוחל די זינד, וואָס איך בין באַגאָנגען.

איך האָב מיך דערווייטערט פון דיר, און פון דין געבאָט, און פון דין פּאַלס.

און איך האָב געקוקט אויף זיי, ווי אַ האַר קוקט אויף קנעכט, ווי אַ רייכער אויף אַן אַרימען, ווי אַ ריינער אויף אַן אומריינעם. און איך האָב ניט געליטען דעם פּיין, וואָס זיי האָבען גע-ליטען.

און איך האָב מיך געהאלטען העכער פון זיי, ווייל איך האָב געוואוסט די וועגען פון די גוים.

און האָב איך ניט, אין די טיפּסטע טיפּענישען פון מיין נשמה, מיט ביינקעניש און טרויער זיך ניט איינמאַל געזאָגט: „ווען איך וואָלט נאָר געבאַרען געוואָרען איינער פון די גוים!..“ נאָט, פאַרניב מיר אין דין גרויסמוטיגקייט, איך האָב דיך ביז אהער ניט געקענט. אין די קירכען אריין בין איך דאָך ניט געגאנגען צוליב דיר, כּרי די צו גרויסען, נאָר צוליב זיך, צוליב מיין אייגענעם תּענוג. און תּענוג איז דאָך תּענוג — פּונ'ס קער-פּער, צי פּונ'ס גייסט. מיר ווערענדיג פון די תּענוגים פון זינד און אויסגעלאסענהייט, פּלעג איך אויספרובירען די שטילערע פאַרגניגענס פון פרומער רו און רעליגיעזען עקסטאז, כּרי איך זאָל שפּעטער נאָך שאַרפּער פּיהלען די פאַרגניגענס פון זינד. נאָט, איך בעט ביי דיר פאַרגעבונג.

דו ביזט איינציג אויף אייביג און אייביג. איך וועל ניט נאָכ-פרעגען דיינע וועגען, און ניט נאָכקוקען דיינע מעשים. און איך דערווארט ניט קיין שכר פאר מיין דינען דיר, ניט אויף דער וועלט און ניט אויף יענער וועלט. נאָט, פאַרניב מיר: איך בין ניט דער ערשטער און ניט דער לעצטער.

איך קער מיך אום צו דיר מיט'ן פּולען האַרצען, אַ צעבראָ-כענער און אַ דערשלאָגענער.

און איך האָב דיר געבראכט אַ קרבן חטאת פאר מיינע זינד — אַ שטיק פון מיין פלייש און בלוט.

איך קער דיר אום מיין וועלטליכען גליק און אָנגעזעהענקייט, און דו קער מיר אום מיין גאַנצקייט און מיין רוי.

די נאכט איז געווען שטיל, און קיינער האָט ניט געענטפּערט פון דער שטילקייט.

אינ'ם סאמע פארטאג, מיט'ן קרייען פון די הענער און מיט דער פרימאָרגען־בלאָקייט האָט זיך דערהערט אַ סקריפען פון אַ שליסעל אין דעם דרויסענדיגען שליסעל־לאָך. דאָס האָט זיך דעם אידענ'ס פרוי אומגעקערט פון איר נאכמיגען פארבריינגען. און אז זי האָט דערזעהן ווי איר מאן זיצט אויף דער עהר און פאר אים איז אויסגעשפרייט אַ שווארצער טוך ארומגערינגעלט מיט ברענגענדיגע ליכט, האָט זי זיך צוערשט דערשראָקען און אַ טראָט געטאָן צוריק. נאָר באלד, דענקענדיג, אז דאָס איז אויך עפעס אזא מאָדנער אידישער מנהג, האָט זי אויסגעבראָכען אין אַ גרויס געלעכטער איבער'ן דאָזיגען ווילדען איינפאל. נאָר דער איד איז אלץ געזעסען איבער'ן טויטען קערפער פון זיין פרוי און האָט נאָרנישט געזעהן, ווער עס שמעהט הינטער אים און האָט נאָרנישט געהערט. און די פרוי איז געשטאנען היינטער מער אים, אַ הויכע, אַ שלאַנקע, און אַ יונגע, מיט באקען אויפֿ געפלאַמט פון זינד, אין איר שוואַרץ אַטלאַסענעם קלייד, וואָס האָט זי נאָך העכער געמאכט. פֿאַמעליך האָט זי אַרונטערהעשלעפט די לאַנגע זיידענע הענטשיקעס פון אירע בלייכע אָרעמס. זי האָט דערביי הויך געלאַכט.



ס'אין שוין צייט צו דאוונען מעריב.

נישט קיין מעריב, נאָר געשלאָפען, —
וואָס-זשע קען מען פון איך האָפען :
צו וואָס זשע לעבט איר אויף דער וועלט ?
מיט וואָס וועט'ר קומען אויף יענער וועלט ?
(פּאָלקס-ליד.)

דעם גאנצען ווארים-גאָלדיגען נאָכמיטאָג האָט מען אויפ'ן
פארם געארבייט אַרום די סנאָפעס קוקורוזע. מען האָט זי שוין
מיט א וואָך צוריק אָפגעשנימען, אַרומגעבונדען די קוקורוזע-
שטעקענער מיט אַ שטרויענעם פּאס און זיי צוזאמענגעשטעלט
אין סנאָפעס, צום טריקענען. לעצטע נאכט איז פון די ד א -
ק אָ ט א ס, און א מ א ה א און נ ע ב ר א ס ק א, גע-
קומען צופלויגען א צפון-מעריב'דיגער ווינט, אַ שטאַרקער און האָט
זיי אומגעוואָרפען.

האָט מען היינט, אין סוף-הערבסטיגען נאָכמיטאָג צוגע-
שטעלט אין קליינעם סנאָפּ צום צווייטען, אָנגעשפּאַרט איינער
אָנ'ס אנדערען אין דער קרום, כדי זיי זאָלען זיך האַלטען. גרויסע
סקירדעס קען דער ווינט ניט אומוואַרפען.

און אז די זון האָט שוין געהאַלטען אין אונטערנגעהן און אַ
רויטליכקייט איבער פעלד און וואסער גענאָסען, האָט מען זיך
פארשוויצטע און פרעליכע געלאָזט געהן באַרג אַרויף. דאָס
פעלד איז געלעגען אין טאָל לעבען אַ קליינעם טייך.

געארבייט האָבען זיי זאַלבע-צוויי, דער פּאָטער מיט'ן ווהן.
אז זיי האָבען זיך איצט אויפגעהויבען איבער'ן שמאָלען שליאָד,
וועלכער פירט פונ'ם פעלד צום בערגעל אַרויף, אויף וועלכען עס
געפינען זיך די פאַרם-היווער, האָבען זיי דערהערט שטיפּערישע
און פריידיגע קולות. האָבען זיי געוואוסט, אז דאָס זיינען זייערע

„באָרדערס“, וועלכע זיינען זיך משמח אויפ'ן גראָז ביים ענה פונ'ם זוניגען טאָג.

און אז די צוויי זענען אָנגעקומען אויבען, אויף דער באַרנ־טעראַסע, זענען די „באָרדערס“ זיי באַפאלען מיט געלעכטערס און יונגקלינגענדיגע געשרויען, און זיי ארומגערינגעלט און אָנ־געהויבען דרעהען זיך אין קאָרהאָד אינ'ם פאַרנאַכט. דער פּאָר־טער מיט'ן זוהן, מידע און אָנגעהאָרעוועמע, האָבען וואַריס־פּריינדליך געשמייכלט צו אלעמען. און אליין זענען זיי געבליבען שטעהן אין מיטען, צוויי אומבאוועגליכע ברוינע בוימער. ארום זיי האָבען זיך די איבריגע געדרעהט אין קאָרהאָד, געשטאַלטען, וואָס זענען אָנגעקומען מיט'ן אָווענט.

עס האָט זיך באלד דערהערט אַ קלינגען פון אַ גלאַק. ער האָט גערופען די „באָרדערס“ אין שטאַל אַרײַן, צום מיל־טרינקען. ווי אַ סטאַדע יונגע אָסלעך, האָבען זיי זיך געלאָזט לויפען צו דער שטאַל צו, וואָס איז געווען אַרײַנגעבויט מיט צוויי זייטען אין דעם שטיינערנעם באַרג אַרײַן.

דער פּאָטער מיט'ן זוהן האָבען אויסגענוצט די געלענעהייט און אַרײַנגעגאַנגען אין הויז אַרײַן. דאָרטען האָבען זיי זיך איינ־געוואשען, זיך איבערגעטאָן, איבערגעכאַפט עפעס און אויף גיך זיך געלאָזט אין וועג.

אז די זומער־איינוואוינער זענען פאַרטיג געוואָרען מיט'ן טרינקען די וואַרימע, שוימיגע מילך, פון וועלכער אַ פאַרע האָט געשלאָגען אין דער קילער לופט פונ'ם פאַרנאַכט, און זענען מיט אויסגעשמירטע מיילער צוריק אַרויסגעלאָפען אויפ'ן הויף, זענען שוין דער פּאָטער מיט'ן זוהן דאָרט ניט געווען און קיינער האָט דאָס ניט כאַמערקט.

צוויי טונקעלע געשטאַלטען האָבען זיך געהויבען קענען דעם גרוי־בלייכליכען מזרח־דיגען הימעל, עטוואָס איינגעבויגען, ווייל דער אַרויפ־באַרג איז געווען זעהר משופע־דיג. ער איז אויך געווען אין גאַנצען באַזעהט מיט שטיינער, גרויסע און קליינע. גרויסע בלאַקען גראַניט האָבען זיך געמונקעלט אינ'ם אָווענט, געשטאַר־בענע פאַרצייטיגע בוימער.

זיי האָבען זיך געאַיילט. דער אָווענט האָט זיך שוין דער־געהענטערט. דער וועג האָט זיך געבלייבט פאַר זיי צווישען מיפֿל

און קאשטאנען-בויםער. דאָ, אויפ'ן שפיץ-בארג, האָט זיך נאָך געזעהן דער רויטער פייער אינ'ם מערב, ווייטער מערכ-צו האָבען זיך געמורעמט אין א טיף-בלויען צודעק די ב ל ו י - מ א ו נ - ט י י נ ס. און צווישען די ווייטליכע ב ל ו י - מ א ו נ - ט י י נ ס און דעם בערגיגען וועג, אויף וועלכען פאָטער און זוהן זענען איצט געגאנגען, זענען געווען צעשפרייט נאָך בערג און טאָלען און פארוואַרפענע פארם-הייזלעך. א פארנאכטיגע געגענד, באַר וואָרפען מיט זון-ליכט און טונקעלהייט.

די צוויי האָבען זיך אָבער ווייניג צוגעקוקט צו דעם אַרומי-גען, ווייל זיי זענען שוין געווען געוואוינט דערצו. זיי האָבען נאָך אויסער דעם א צוויי מייל דורכצוגעהן, טאָל-אַרונטער און באַרג אַרויף, ביז וואנען זיי וועלען אָנקומען אין דער שול אַרײַן, וועלכע געפינט זיך אין דעם שמעטעל פ א ל ס ב ו ר ג. דער דינער, מאָגערער און אויסגעהאַרעוועטער פארמער האָט אונטערגעאייילט זיין זוהן :

— שנעלער, ס'איז שוין באלד מעריב-צייט.

ווען די צוויי האָבען זיך פארקירעוועט לינקס, כדי צו מאַכען דעם „שאַרט קאָט" דורכ'ן וועלדעל פון סאסאפראס-בויםער צו דעם זאמדיגען הויפט-שאַסע, האָט זיך פון רעכטס געלאָזט הערען א קרישמטשען פון רעדער איבער שטיינדלעך און טרוקענעם זאמד. אויפ'ן בלייכליך-בלויען הימעל האָט זיך באלד אויסגעמאָלען א קליין צוויי-רעדערדיג וועגענדעל, איינגעשפאנט צו א גניאדען פערד.

אינ'ם וועגענדעל איז געזעסען א יונג פאָר פאָלק. די לייצעס האָבען זיי געהאלטען שוואך אין די הענט. ביידע האָבען זיי גע-קוקט צו דער ווייטער קייט פון די ב ל ו י - מ א ו נ - ט י י נ ס, ווי זיי וואָלטען ערווארט, אז א מענש זאָל ארויסקומען פון דעם ווייטען הויז, וואָס האָט זיך שטיל און ווייס געזעהן אהער פון דער זייט פון די בלוים-אונטיינס. אזוי גלאט-דורכזיכטיג איז געווען די הערבסטיגע לופט.

פאמעליך האָט זיך געשלעפט דאָס פערדעל איבער'ן שפיץ באַרג, אויף משקולות, ווייל א זעקס פוס פון זיי איז געווען א גרויסער אָפריס, א תהום, אין וועלכען זיי האָבען געקענט אַרײַ-ב

פאלען האק און פאק. פערד, וואָגען און מענש. גראָד זענען זיי נ י ט אריינגעפאלען אהינצו, זיי האָבען אָבער פון דעם נס גאָר ניט געוואוסט, און האָבען דעריבער ניט געדאנקט גאָט פאר דעם גרויסען חסד, וואָס ער האָט זיי באוויזען אין דיזער מינוט. און דער יונגערמאן האָט געקוקט אויף דער ארומיגער געגענד פון בערג און טאָלען, וועלכע האָבען זיך געדעקט מיט זון־רויט און ברוינע שאַטענס. ער האָט געפיהלט ווי צו זאָגען עפעס וועגען דעם צו דער פרוי, וועלכע איז געזעסען ביי זיין זייט. נאָר עס איז אים שווער געווען צו געפינען א וואָרט פאר דער ארומיגער שעהנקייט. יעדעס וואָרט פון וועלכען ער האָט איצט געקאָנט דיינקען, האָט זיך אים אויסגעוויזען בלייך און גאָרנישט־זאָגענדיג.

און דאָס וועגענדעל איז ווייטער געפאָרען איבער'ן שלאַך אין דער אָווענטיגער רוה. און דער יונגערמאן האָט געטראכט ביי זיך, אז די געגענד ארום איז איהם טאָפעלט שעהן, ווייל זי איז אים פרעמד, און וועט אים אזוי פארבלייבען. ווי א סך פון זיינס גלייכען האָט ער ראָך געוואוסט, אז ער וועט דאָ אין דער דאָזיגער ערד, באגראָבען ווערען. ער האָט זיך אלץ אָבער גע־פיהלט דאָ פרעמד און אומזיכער און האָט דעריבער ליב געהאט די ערד מיט א זיסען וועהמאָג.

דאָס פורעל איז ווייטער געפאָרען אויפ'ן וועג צו דער פארם. שפעטער אביסעל איז זי אהין אָנגעקומען. דאָרט האָט מען זיי אויפגענומען מיט גרויס פרויד און טומעל, ווייל אלע זומער אייני־וואוינער האָבען זיי ליב געהאט און זיי האָבען דאָרט געהאט א סך פריינד.

מען האָט זיך אנידערגעזעצט עסען אָווענט־ברויט ארום די טישען, וואָס זענען געווען צעשמעלט אויף דער „לאָון“. ס'איז שוין גאָר קיל, די אָווענטמען זענען אצינדערט פראַסטיג אין די בערג.

און ווי זיי זיצען אזוי און טוען זיך וואוייל און לענען זיך אונטער דאָס הארץ מיט אלערליי מאכלים, זעהען זיי ווי פון אונטער'ן בארג, איבער'ן טייך פאָרט צו זיי א פור. און אין דער פור זיצט א איד. כאפט זיי אָן א גרויס וואונדער, וואָס די פור געהט דורך גלייך דורכ'ן וואסער און ווערט גאָר ניט דערטרונקען. נאָר דאָ דערקלערט איינער פונ'ם עולם, אז דאָס וואסער אין טייך

איז איצט גאנץ נידעריג און עס כאפט בלויז ביז די האלבע רע-
דער. פיהלען זיי זיך שוין אביסעל בארוהיגט. אָבער אומצופרידען,
וואָס עס איז נ י ט קיין וואונדער. אָבער אלץ — וואָס קומט
ער עס אזוי שפעט אהער?

און ווי זיי טראכטען אזוי, פאָרט דאָס פורעל ארויף אויפ'ן
בערגעל. א איד, וואָס קוקט אויס גאנץ געוועהנליך, מיט א גע-
נאָלטער באַרד און קורץ געקליידעט, ווי אן אמעריקאנישער איד,
שטייגט ארויס פון פורעל. און אז די זומער איינוואוינער קוקען
אויף אים אזוי מיט פארנאפטע אויגען און אָפענע מיילער, טרעט
ער גלייך צו צום ענין.

היות, זאָגט ער, זיי זענען זיך צונויפגעקומען עטליכע אידישע
פארמערס ביי איינעם פון זיי אין הויז און ווילען מתפלל זיין
בצבור אין די טעג פון ראש השנה, און היות ווי עס סטאיעט זיי
ניט צוויי מענשען צום מנין, און היות, זאָגט ער, זיי האָבען זיך
דערוואוסט, אז ניט ווייט פון זיי איז דאָ א גרויסע אידישע פארם,
אין וועלכער עס געפינען זיך נאָך א סך אידישע „באָרדערס“, —
בכּן בעט ער זיי זעהר און זעהר, אז צוויי פון זיי זאָלען זיי אזוי
פיל פריינדליך און זאָלען זיך ארויפזעצען צו אים אין וועגעלע
אריין און פאָרען מיט אים אין מנין אריין, נאָר טאקע שוין, גלייך,
ווייל עס איז שוין זעהר שפעט און די אידען ווארטען דאָרט צוויי-
שען די בערג.

אָט דאָ פארשווינדט די פארנאפטקייט פון אלעמענס פנימ'ער,
און א גרויס געלעכטער קלינגט אָפּ אין דער קילער לופט.
— כאַכאָ — רופט זיך אָפּ איינער — געפונען דעם ריכטיג-
גען פּלאַץ!....

— מיסטער לעבען — רופט זיך אָפּ אַ קלוג מיידעל, מיט
קורץ אָפּגעשאַרענע האָר — דאָ זענען נישט קיין פינסטערלינגע.
— ר' איד — ניט א זאָג א יונג, מיט א כיטער-פארשמעהענר
דיג בליקעל אין די אויגען — עפעס אַ ביזנעס'ל לַכבוד ראש
השנה, האָ? וויפיל „טשאַרדזשעט“ איד א טיקעט? מיר ווילען
אויך אַ חלָס אין די ביזנעס, יו נאָו....

און דער יונגערמאן פון דעם פאָרעל, וועלכע איז פריהער אַנר-
געקומען מיט'ן וועגעלע, רוקט זיך דאָ אויך צו צום קרייז, וועל-

כער האָט זיך אַרומגעשטעלט אַרום דעם אידען. ער וואונדערט זיך: היינט איז ראש השנה און ער האָט גאָר ניט געוואוסט!
 — א שעהנער אידישער שרייבער בין איך — האָט ער זיך א זאָג געטאָן אין דער שטיל. — איך ווייס אפילו ניט, ווען עס זענען חל די אידישע ימים טובים.

און ווי זיי האָבען אים דערזעהן, האָט זיך דער עולם א נעם געטאָן פאר אים. זיי האָבען דאָך אלע געוואוסט, אז שוין א שטיק צייט שרייבט ער זאכען, אין וועלכע ער רופט צוריק צו איריש קייט, צו אירישע מנהגים אין הויז און צו דער אָפּהיטונג פון איר די שיע יום טובים. „צוליב זייער פּאָעזיע“, ווי ער פלעגט זיך אין זיין גלאטער און געפּיילטער שפּראַך אויסדריקען. „און צוליב אונזער סאָלידאריטעט מיט'ן אידישען פּאָלק, וועלכעס איז פון אלע זייטען אַרומגערינגעלט מיט שונאים“.

— אָט דו, — האָבען אלע אויסגעשריען — אָט דו וואָלסט דאָך טאקע געדארפט פּאָרען מיט'ן אידען!

מנחם — דער יונגערמאן — איז צוערשט רויט געוואָרען און זיך פארלאָרען. ער האָט זיך אָבער כּאלד געפונען: דאָ האָט ער דאָך אן אויסגעצייכענטע געלעגענהייט ארויסצואווייזען זיין קלוג שאפט און זיין היינטוועלטיגקייט פונ'ם גאָרלעצטען מין.

ער האָט זיך הויך פּאנאנדערגעלאכט:

— וואָס איז — דער עולם נעמט אים סיידען ערנסט?
 אזעלכע פּראים.... פארשטעהען זיי ניט, אז עס איז בלויז אן אָנ-שטעל אזא, א פיינער זשעסט? און וואָס האָט דען א שרייבער'ס לעבען צו טאָן מיט זיינע זאכען? וואָס איז — א איריאָט איז ער, און וועט נעמען פּאָרען מיט'ן דאָזיגען אידען דאוונען מעריב?
 און האָט זיך ווידער שטארק פּאנאנדערגעלאכט. אינערליך איז ער געווען צופרידען, וואָס ער האָט איבערגעלאָזען דעם עולם אין א ניט-קלאַרקייט. ווייל דער עולם האָט זיך אזוי געטראכט: איז ער באמת'ן בלויז א קאָמעדיאַנשטיק, ביי וועמען דאָס שריי-בען איז בלויז אן אַנשטעל, א פּאָזע, און אין דער אמת'ן נעהט אים גאָר ניט אָן דאָס, וואָס ער שרייבט? אָדער איז ער אפשר אזא טיפּ-הילענדיגע פּערזענליכקייט, וועמען עס שטעהט ניט אָן ארויסצואווייזען פאר אלעמען זיין אמת'ע אינווייניגסטע שעהנ-

קייט, און ער וועט באדאי אפלאכען פון זיך זעלבסט, כרי אנדער-
 צושטעלען א פלוט צווישען זיך און רעם עולם?
 עם פארשטעהט זיך: אים האָט זיך בעסער געוואָלט, און
 דער עולם זאָל טראַכטען פון אים דאָס לעצטע, און דעריבער האָט
 ער עס זיך אזוי שטארק, צושטארק, כמעט טראַגיש פאנאנדער-
 געלאַכט. און דער איד, וואָס איז געקומען מיט'ן וואָגען, איז גע-
 שטאנען צווישען זיי א פארשעמטער און א נכנע און האָט זיך
 געבעטען:

— רבותי, עם איז דאָך מער ניט ווי א האַלבער מייל פון
 דאנען. אויפ'ן וועג וואָס פירט קיין ו ו א ד ר י ד ז ש, וועל-
 כעס דאָרף ווערט אויף אָנגערופען סענטערוויל. דאָ גלייך, פאזע
 טייך. אין צוואנציג-דרייסיג מינוט וועט איר קאָנען צושפאצירען
 צוריק און אויב איר'ט וועלען וועט איר בלייבען ביי איינעם פון
 אונז נעכטיגען און עסען א יום-טוב'דיגע וועטשערע פונ'ם שענ-
 סטען און בעסטען, איר'ט זיין זעהר אָנגעלעגטע געסט.
 האָט זיך דער עולם נאָך מער פאנאנדערגעלאַכט, ווייל די
 גאנצע געשיכטע האָט זיי אויסגעקוקט זעהר מאָדענאריש. און
 אז דער איד האָט דערזעהן, מיט וועמען ער האָט דאָ צו טאָן, האָט
 ער שוין מער קיין וואָרט ניט גערעדט.

עס איז געוואָרען פראַסטיגער. די בוימער זענען אויף גע-
 ווען טויט-שטיל. עם האָט זיך געהערט, ווי עס פאלען ארונטער
 עטליכע עפעל מיט א הוילען קלאַפ אָן דער ערד.
 מיילא, דער איד, ווי דער איד — זיין פנים האָט מען שוין
 ניט געזעהן, ווייל ער האָט זיך אומגעדרייט און זיך געפאָרעט ביי
 די פאסטראַמקעס. נאָר דאָס פערדעל האָט אויפגעהויבען א פאָר
 פייכט-אומעטיגע אויגען און אָנגעקוקט דעם עולם מיט א טונקעלען
 גלאַנץ.

— אומזיסט, הייסט עם, געשלעפט זיך אין דער קיל בארג-
 ארויף?

און דער איד האָט זיך אריינגעזעצט אין וואָגען. ער האָט
 אָנגעהויבען טרייבען דאָס פערד בארג-ארונטער. — וויאָ! —
 האָט ער אים געזאָגט מיט א האַרציג קול — אייל זיך אונטער, עם
 איז שוין באלד צייט צו דאוונען מעריב.

און שפעט אין יענעם אָווענט האָט פון די באַלויכטענע פענסטער פון אן איינזאמען הויז אין פעלד זיך געלאָזט הערען אַ האַרצרייסענדיגער געשריי און געוויין. אַליין איז געשטאנען דאָס הויז צווישען בערג און טאָלען און האָט מיט זיינע צוויי רייען באַלויכטענע פענסטער געפֿיערט אין דער נאכט אַריין. אין אלע חדרים זענען געווען אָנגעצונדען ליכט צוליב'ן יום־טוב. אָבער די מתפללים האָבען זיך פֿאַרזאמעלט בלויז אין איין צימער, ווייל עס איז געווען פונקט אַ מיני. מען האָט נאָך צום דאָזיגען מינין מצרף געווען אן עלטערען גרוי־בערדיגען פֿראנצויזישען אידען, וועלכער האָט געדאווענט אויף אן אומפֿארשטענדליכען אופן פון אַ פֿראנצויזישען רעפֿארמערישען סידור'ס, און אַ פֿרוי, וועלכע האָט זיך אין הויז געפונען — די איינציגע פֿרוי אין הויז, וועלכע האָט געקענט עברי, — און אויך אַ יונגען נענערשען בחור'ס, וועלכער האָט דערקלערט, אז ער איז אויך פֿונ'ם אידישען גלויבען, נאָר קיין עברי האָט ער ניט געקענט און האָט געהאט זיין אייגענעם ענגלישען געבעט־ביכעל.

און אז מען איז געקומען צום קאפיטעל תהילים, וועלכען מען זאָגט ראש השנה צו מעריב, האָט אויסגעבראָכען ביי די מתפללים אַ קוואַל פון געוויין, ווי ווען אַ גרויסע עדה וואָלט געווען פֿאַרזאמעלט דאָרט. וואָס איז, זיי איז ברוך השם געגאנגען דוקא גאנץ גוט, אין פֿרנסה און אין רוהיגקייט, נאָר אלע האָבען זיך דערמאנט, אז זיי קומען אהער פון אַן אַ נ ד ע ר ל א נ ד, און זענען דאָ פֿאַרוואַגעלטע און אַליין צווישען בערג. יעדער איינער פון זיי האָט געטראכט פון אַ סך אנדערע ראש השנה'ס, וועלכע זיי האָבען פֿאַרבראכט אויף אַ גאָר אנדערען אופן, מיט יאָרען און יאָרען צוריק — און עס האָט זיך שוין איצט זיי אויסגעדוכט, אז דאָס זענען גאָר געווען אנדערע מענשען, ניט זיי — אין פֿארשידענע שטעט און שטעטלאַך פון גאָר דער וועלט. און עס האָט זיי שטארק פֿאַרקלעמט פֿאַר'ן האַרצען און זיי האָבען פֿאַרגאַסען פֿלגי מיים.

און דער נענער'ל האָט אויך גערעוועט הויך אויף אַ קול. זיינע ווייסלעך האָבען זיך געקאטשעט הין און צוריק אין די אוי־גען און וואסערלעך זענען אים גערונען איבער'ן פנים. ער האָט זיך גאָר געפֿיהלט דערשראָקען. געשראָקען האָט ער זיך אויך

פאר די מענשען ארום, וועלכע האָבען געוויינט. האָט ער געיאָ-
מערט נאָך שטארקער.

און דער איד, דער באלעבאָס פונ'ם הויז, ווי ער האָט זיך
אזוי דערמאָנט אָן דעם, וואָס איז פאָרגעקומען פארנאכט, האָט
אים נאָך שטארקער פארשטשעמעט פאר'ן הארצען, ווייל ער האָט
דערפיהלט זייער אלעמענס איינזאמקייט. האָט ער העכער געזונ-
גען דעם מזמור פון תהילים.

מען האָט געענדיגט דעם מעריב. יעדער איינער פון די
מתפללים איז זיך אוועקגעאנגען איבער פארשידענע וועגען צו
זייערע פארם-היילעך, וועלכע זענען געווען צעוואָרפן אין פאר-
שידנע ווינקלעך אין די ארומיגע בערג און טאָלען פון די
קעמסקילס.

נאָך דאָס הויז איז נאָך געבליבען ברענען אזוי א גאנצע
נאכט מיט אלע זיינע יום-טוב'דיגע באלויכטענע פענסטער, ווייל
די באוואוינער זיינע האָבען זיך אין דער דאָזיגער נאכט געפיהלט
אומרוהיג און איינזאם אליין צווישען די טונקעלע בערג. די
ליכטיגע פענסטער האָבען אָנגעזאָגט דער ארומיגער פרעמדער
השכ'נים, אז עס איז ראש השנה אויף דער וועלט.

און מאָרנע:

פונקט אזוי האָט זיך עס מנחמ'ן גע'חלומ'ט: א הויז אליין
אין פעלד, מיט רויטע, שטארק-באלויכטענע פענסטער.
אויף דער פארם האָט מען זיך תחלת-אָווענט געלייגט שלאָך
פען, ווייל מען איז געקומען אָהער אויסרוען זיך, ניט ווייס-איך
וואָס. אויסער דעם איז עס געווען גאנץ פראָסטיג. אַ וויילע איז
מען געזעסען אין קיך, ארום דעם גרויסען אייזערנעם אויווען,
וועלכער איז געווען הייס-אָנגעגליט. דער פראָסט האָט זיך אָבער
געשטארקט. מען האָט געהערט ווי דער אלטער בארען-בוים אין
דרויסען, מיט זיינע קרום-צעדרייטע צווייגען, רייבט זיך אָן דער
וואנט, און קרעכצט. איז מען באלד געגאנגען שלאָפען. מען
האָט זיך צעלייגט צו צוויי אין א בעט, ווי עס האָט זיך געמאכט.
און דאָ האָט עס מנחמ'ען א ברי געטאָן אין סאמע אָנהויב
שלאָף און ער האָט זיך אויפגעכאפט. דער קאָפּ האָט אים גע-
ברענט. ער האָט זיך אויפגעהויבען פון זיין געלעגער.

אין דער שטילער פראָסטיגער נאכט האָט זיך געלאָזט הערען אַ רודערען, עס האָט זיך וואָס אַ מינוט אלץ געשטארקט און גע-
נעהענטערט. ער האָט ארויסגעקוקט דורכ'ן פענסטער. מיט
שטורם און רעש איז אויף דער נאָהענטער אייזענבאן-ליניע פאר-
בייגעפלוניגען אַ צוג. אלע זיינע וואַגאַנעס זענען געוועזען שטארק
באלויכטען.

אַ יום-טוב איז ארומגעפלוניגען איבער דער וועלט.
פאַראוים איז געפלוניגען דער נידעריגער, שוואַרץ-קוילענדיגער
לאָקאַמאָטיוו, אַ פייערדיגער פערד. און ער האָט אויף אים אַ
קוק געגעבען מיט זיינע צוויי קרעפטיגע ליכטער, און מנחם האָט
מיטאמאָל דערזעהן פאר זיך דאָס פערדעל מיט'ן אומעטיגען
אויגען-גלאַנץ פון פארנאכט. נאָר דער דאָזיגער נאכט-פערד האָט
אויף אים געקוקט מיט אזויפיל כעס און פייערדיגקייט, ווי אַ
נידעריגע, בייזסאפענדיגע חיה וואָלט אים מיט צאָרן אויפ-
געוואָרפען :

— זעהסט, אַ יום טוב איז איצט אויף דער וועלט, א יום
טוב... און דורך דער נאכט פייערט ער דורך.... און דו — דו
שלאַפסט...

אַ סקרוד איז מנחמ'ען דורך איבער'ן לייב.
און באלד האָט עס אין אים אויך אַ פייער זיך אַ צינד אָן
געגעבען.

גיך גיך האָט ער זיך אָנגעטאָן, שטיל זיך פון זיין חדר
ארויסגע'גנב'עט, כדי נישט אויפצואוועקען די יונגע פרוי, מיט
וועלכער ער איז געשלאָפּען, אין דרויסען האָט אים דער פראָסט
אַ סמאליע געטאָן אין פנים אריין און אים גלייך אָפּגעפרישט.
ער האָט ניט געוואוסט, ווי לאנג ער איז געשלאָפּען. אים
האָט זיך אויסגעוויזען, אז ער האָט בלויז געכאַפט אַ קורצען דרע-
מעל. ער האָט זיך דערמאָנט, ווי דער איד האָט פארנאכט גע-
זאָגט, אז דאָס הויז געפינט זיך בלויז אַ האלבען מייל פון דאנען,
אויפ'ן וועג קיין ו ו א ו ד ר י ד ז ש.

— אַ פארמער'ס מייל, — האָט ער זיך אַ זאָג געטאָן מיט
אַ שמויכעלע — קאָן אפילו מיינען גאנצע צוויי מייל. נאָר דאָך
האָט עס אים ניט געארט. די נאכט איז געווען קלאָר און פראָ-

סטיג. ער האָט זיך געפיהלמט דורכגעשלאָפען און אומרואיג. און ער האָט זיך מיט אַ לעבעדיגען טראַט געלאָזט געהן אין וועג אריין. ער איז אריבערגעגאנגען דעם אייזענבאן-בריק איבער'ן טייך, און האָט גלייך געזעהן ווי דער וועג בלייבט זיך פאר אים אין דער בלויער נאכט-לופט אריין, פאזע טייך. דאָ און דאָרט שימערען אויף ווייסע שטיינדלעך, שטיקלעך פערלמוטער. גוט, האָט ער זיך געטראכט.

ער איז געגאנגען מיט אַ שטילען לייכטען טראַט, ווי אַ הירש וואָס געהט אין דער נאכט נאָך וואסער. דער וועג איז אים גע-לאָפען אקעגען. אין די בערג איז געווען שטיל. פון אַ ווייטען שפיץ בארג האָט זיך אַ פייער געלויכטען, אַ לאמטערנע וואָס האָט געברענט אַ גאנצע נאכט. אַ הונט האָט פון ערגעץ אַ פאר-הוילענעם טאָל אָנגעהויבען בילען און איז אנשוויגען געוואָרען. דער „גרייוועל“ האָט געכרושטשעט אונטער די פיס.

און אז מנחם איז אזוי אָפגעגאנגען אן ערף פון אַ מייַל אנדערהאלבען, האָט ער זיך אָנגעהויבען פיהלען נאָך אומרוהיגער. ווארוזשע איז דאָס הויז? ער זעהט אפילו אין דער טונקעל עט-ליכע הייזער אויף די בערגלאך ביים וועג, אָבער אלע פענסטער זענען דאָרט אויסגעלאָשען. זאָל זיין, אז עס איז שוין שפעט? אז מען האָט שוין לאנג אָפגעדאווענט און אפילו אָפגעגעסען די יום-טוב'דיגע וועטשערע? זאָל זיין, אז עס איז שוין שפעט אין דער נאכט אריין? דאָס הארץ האָט אים וועה געטאָן ביי די דאָזיגע געדאנקען.

און ווי ער געהט אזוי ווייטער, דערהערט ער געשרייען אין דער פינסטערניש. דער יאָמער איז אים אַ באקאנטער, אַ שוין לאנג צוריק געהערטער. ער וואָלט געמאָגט שווערען, אז די קולות ציען זיך פון אַ הויז ערגעץ דערנעבען, וואו אן ערה אידען דאווענען אין דער חשב'ניש צווישען די בערג. און ער ווענדט זיינע אויגען רעכטס, און ער ווענדט זיינע אויגען לינקס. נאָר קיין הויז מיט ברענענדיגע פענסטער זעהט ער ניט.

און אז ער איז אָפגעגאנגען נאָר אַ היבש שטיקעל וועג און האָט דערזעהן, אז אין קיין הויז לייכטען זיך ניט קיין פענסטער, האָט ער זיך מיט אַ צעבראָכען הארץ געלאָזט געהן צוריק. און אזוי ווי דער וועג איבער די אייזענבאן-שפאלען איז זעהר אַ בא-

קוועמער און מען קומט אָן מיט אים ניכער, איז ער ארויפגעקראָך
 כען אויף דעם ערד־אַנשיט פון דעם אייזענבאן־וועג, וועלכער האָט
 זיך געהויכט פאזע דעם דאָרפס־וועג, און זיך געלאָזט געהן צוריק
 אַהיים.

אין מיטען נאכט האָט זיך די יונגע פרוי אויפגעכאפט, ווייל
 עס איז איר געווען קאלט. האָט זי מיט פארשלאָפענע אויגן
 ארומגענומען דעם מאן, וועלכער איז געלעגען ביי איר זייט. נאָר
 זי האָט ארומגענומען לופט. האָט זי געווארט אַ וויילע, און אז
 דער מאן איז אלץ ניט געקומען, האָט זי זיך אויפגעכאפט אַ דער־
 שראַקענע.

און אין אַ וויילע ארום האָט זי געמאכט אַ גוואלט און אין
 נאָך אַ וויילע ארום האָבען זיך אלע אין הויז אויפגעכאפט. אַ
 דערשראַקענע לאָמפע־ליכטיגקייט האָט אָנגעפילט אלע חדרים.
 איצט האָט יעדער איינער געזאָגט, אז ער וואָלט זיך געמעגט
 שווערען, אז ער האָט דורכ'ן שלאָף געהערט טריט איבער'ן קאָרי־
 דאָר און ווי די דרויסענדיגע הויז־טיר האָט זיך אַ קלאַפ געטאָן.
 ער האָט אָבער געמיינט, אז דאָס איז פונ'ם ווינט. אצינדערט
 האָבען זיי איינגעזעהן, אז עס איז נאָר ניט געווען פונ'ם ווינט.
 און אין נאָך אַ וויילע ארום האָט זיך אַ קופע דערשראַקענע,
 פון קעלט ציטערנדיגע מענשען, געלאָזט געהן אין דער נאכט אריין
 מיט לאמטערנעס אין די הענט. די לאמטערנעס האָבען געשטאָך־
 כען די חשב'ניש מיט הערנער־ליכט.

און אזוי ווי זיי האָבען ניט געוואוסט אויף וועלכען וועג צו
 געמען זיך, האָבען זיי זיך גענומען אויף עטליכע וועגען. האָבען
 זיי געבלאָנדזשעט אזוי אַ שטיק נאכט. און עס איז שוין געווען
 העט ווייט אין דער נאכט אריין, ווען זיי האָבען זיך ענדליך גע־
 נומען אויפ'ן וועג, וואָס האָט געפירט קיין ו א ד ר י ד ז ש,
 וועלכע שטעטעל איז אויך באקאנט מיט'ן נאָמען ס ע נ ט ע ר -
 ו ו י 5.

און אז זיי זענען אזוי געגאנגען ביי אַ צוואנציג מינוט, האָט
 בען זיי פון ווייטענס דערזעהן אַ גרויס הויז, וועלכעס האָט גע־
 לויכטען אין דער חשב'ניש אריין מיט צוויי רייהען ברענענדיגע
 פענסטער. זענען זיי צוגעקומען געהענטער.

דאָס פענסטער־ליכט האָט באלויכטען א שטיק וועג אין דער ברייט. אין דעם קעגענאיבערדיגען שפוע פונ'ם אייזענבאן־אַנשיט, האָבען זיי דערזעהן אינ'ם ליכט א מענשליכען גוף, וועל־כער איז געלעגען אויפ'ן וועג. און אז זיי האָבען זיך איינגע־בויגען, האָבען זיי דערקענט דעם מענשליכען גוף.

האָט אויסגעבראַכען א גרויס יללה און א גרויס געוויין. ער איז נאָך געווען א יונגער מענש.

פון דער יללה און דעם געוויין האָבען זיך די מענשען אין דעם ליכטיג־פענסטערדיגען הויז אויפגעכאפט פון זייער שלאָף און זענען ארויסגעלאָפען אין דרויסען. האָט מען דעם יונגענמאן אַריינגעטראָגען צו זיי אין הויז אַריין.

דאָ האָט מען דערזעהן, ווי ער איז אינגאנצען פארבלומיגט. דער שארבען איז זעהר ברייט צעשפאלטען, און דער גרויליך־פארבלומיגטער מארדך מיט די בלויע אָדערלאך זעהט זיך אַרויס. ער האָט קוים געזשיפעט.

מען האָט פארשטאנען: געהענדיג איבער די שפאלען, האָט ער געמוזט מאכען א צו ברייטען אָדער צו קורצען שפאן, זיך אויסגעגליטשט און הינטערוויילעכטס ארונטערנעפאלען פון דעם הויכען ערד־אַנשיט. עס איז אָבער געווען א חידוש, אז דאָס זאָל גראָד פאסירען לעבען דעם הויז, וואָס איז געווען א ג א נ צ ע נ א כ ט י כ ט י ג.

און די מענשען האָבען זיך ארומגעקליבען ארום אים און האָבען געוויינט.

עס האָט ניט געוויינט דער איד, — דער באלעבאָס פונ'ם הויז, — די אלטע אידענע, — די איינציגע אין הויז וועלכע האָט געקענט עברי, — און דער נענערשער בחור'ס. נאָר זיי זענען דאָך געווען פרעמדע.

און פארטאָג, ווען א קילע דעמערונג האָט דורכ'ן פענסטער אָנגעהויבען אַריינבלייכען, און דאָס געוויין האָט עטוואָס אויפ־געהערט, האָט מען באמערקט, ווי ביים גוסס'ן שאַקלען זיך די ליפען. דער, וואָס האָט זיך איינגעבויגען צו אים, האָט קוים גע־קענט הערען זיינע לעצטע שוואכע ווערטער:

ב. גלאזמאן

ס'איז שוין צייט צו דאוונען מעריב

— וואריזשע איז עס דאָס ליכטיגע הויז ביים וועג? ניכער,
ניכער, ס'ווערט שוין אָווענט. ס'איז שוין צייט צו דאוונען
מעריב.

ער האָט די דרעשילאָפּעטע אין
זיין האַנט, און ער וועט זיין
שויער גוט אויסרייניגען, און
וועט זיין ווייץ צונויפּגעטען אין
שפּיכלער אַרײַן, דאָס שמרוי
אָבער וועט ער פאַרברענגען אין
אויף אומפאַרלאָשענעם פּויער.
מתתיה ג, 12.

כרת.

א.

עך איז געווען א העברעאישער לערער. נאָר עס איז ניט געווען זיין פּראָפּעסיע, וועלכע האָט אים אין א איינעם אַ מרה-שחורה/ריגען אָוועגט געבראכט צום באשלוס, צו וועלכען ער איז געקומען. ער האָט פּאַרדינט ארום פינף-און-דרייסיג דאָלאַר אַ וואָך פון זיין שטעלע אין דער אָרטאָדאָקסישער תלמוד-תורה, אויף וועלכער ער האָט שוין כל ימיו פון אינערציע וועגען זיך גע-האַלטען, הגם ער האָט געוואוסט, אז די ארבייט, וואָס ער טוט, איז אַן אַרויסגעוואָרפענע, און דעריבער אַן אומווירדיגע. ער פלעגט נאָך אויסער דעם, ווען עס איז אים צושווער געווען אויפ'ן געמיט, אָנשרייבען אַ שיר פאַר אַ העברעאישען וואָכענבלאַט, און קריגען זיבען דאָלאַר שכר פאַר זיין טרחה.

עס איז אים אין פּרנסה ניט געגאנגען אזוי שלעכט.

נאָר דאָך האָט ער אָנגענומען דעם באשלוס, אָן וועלכען ער האָט זיך זיין נאנץ לעבען צוגעזאָגט צו האַלטען. זיין לעבען איז דערפאַר געווען אַן אומעמינער, און אַן אָנאַזיטיגער.

געשפּראַצט האָט ביי אים דער געדאַנק אין מח שוין אַ ליינ-גערע צייט. ווי אַ זאָמען אין שוואַרצע ערד-שיכטען, וועלכען די אויבענגעעהנדיגע ומענשען פיהלען ניט, האָט דער געדאַנק אין דער מח-טונקעלהייט געענגערט. פון צייט צו צייט פלעגט ער זיך באווייזען, אַ גליהווערימעל אין דער בלויער האַלב-ליכטיגקייט פון אַ זוכער-אָווענט. פלעגט אים דער יונגערמאַן, וואָס איז על-פיר צופאַל געווען אַ מדריך פון אידישע עלטערנ'ס קינדרע אין דעם געהעריגען וועג, מיט'ן האַנט אווענטרייבען, און עס אַלץ אָפּלייגען אויף שפעטער.

ווייל עס איז שווער געווען זיך איינמאָל פאַר אלעמאָל דעם וועג אין מיטען איבערצושניידען אויף אייביג.

נאָר איינמאָל — אין שטוב איז גראָד קיינער ניט געווען, א פוסטקייט האָט אין די חדרים געזונגען, און אן איינזאם־ליכטיגע האָט אויפ'ן טיש דער לאַמפּ געברענגט מיט א שווייגענדיגען גלאַנץ, און אן אַווענט־בלויקייט האָט מיט דער פּרעמדקייט פון א גרויסער שטאָט דורך די פענסטער אריינגעשמעקט — האָט ער זיך דאמאָלס גלייך אין פנים אריינגעקוקט, און זיך קאלט צווישען די ליפּען ארויסגעזייט:

— דו ביזט א פּחדן. דו דארפסט עס סוף־כל־סוף באַשליסען.

ב.

ער האָט נאָך דעמוזעלבען אַווענט זיך אין די הענט אריינגענומען, און ניט געלאָזט זיך ארויסדרייען. אין שטוב איז געווען שטיל. די לאַמפּען האָבען געלויכטען.

ער האָט זיך געזאָגט:

— מען דארף קיין קינדער ניט האָבען. קיינער ניט. דו —

אודאי ניט.

עס איז געווען שטיל, און נאָהניט האָט אים געשמערט ווייטער

צו שפינען דעם געדאַנק:

— א מענש ווערט געבוירען צו ווייטאָג, און צו אומזיסטיגע

האַרעוואניע. צוליב וואָס זשע נאָך א מענשען צום ליידען

בריינגען, און די סומע פון דעם פּיין, דעם וועלטליכען, פּאָרנרע־

סערען?

און אוועקשטופענדיג פון זיך גלייכגילטיג א גרויבאטאָוועל־

מען גראַב־בלעטערנדיגען בוך, מיט ברייט־ליידיגע קאנטען, האָט

ער זיך איצט דערמאָנט אָן דעם, וואָס ער האָט שוין פון לאַנג־אָן

געוואוסט, אז

— די וועלט איז פון אייביג־אָן שלעכט געווען. די דערציי־

לונגען וועגען גוטס און מענשליכקייט, וועלכע זענען אין די אלטע

היסטאָרישע ספרים אַרונטערנעצייכענט געוואָרען, זענען בלויז

אויסטראַכטונגען פון פּחדנות־דיגע נשמות און שוואַכע הערצער,

וועלכע האָבען דעם אמת אין די אויגען ניט געוואָלט קוקען, און אָן

אַנהאַלט פאַר זיך, און א באַרעכטיגונג פאַר זייער לעבען געוואָלט

געפינען. און ניט קוקענדיג אויף די אלע האַפּנונגען, וואָס באַ־

ברילענט-גלויביגע לייט האָבען אויף דער וועלט'ס צוקונפט גע-
לייגט, געהט זי זיך, די וועלט, אלץ מיט איר אייגענעם אָהן-וועג,
און נעמט זיך קנאפ צום הארצען די אלע חשובות און אויסרעכ-
נונגען, וואָס די גוטע און גרויסע לייט האָבען געמאכט וועגען דער
וועלט'ס ענדליכער דערלייזונג, און ווערט, ווי אויף צורלהכעיס,
וואָס אמאָל ערגער.

ער האָט אלץ אין איין אָטעם גערעדט:

— דו, זרחי, — זרחי איז געווען דער נאָמען פון דעם העברעי-
אישען לערער, — ווייסט עס דאָך. היינט — צוליב וואָס? עס
איז געווען אן אומפארגעבליכער מעות, וואָס די וועלט איז נאָר
באשאפען געוואָרען. דער יוצר האָט דעם מענשען אין א רגע פון
מירקייט און פארשלאָפענקייט באשאפען, האָט ער די אורשטאָפען
פארביטען, און געגענגעזעצטע און קריגערישע חומר'ס צוגיפגע-
שטעלט. רייסען זיך די מענשען ניט נאָר איינער מיט'ן אנדערען,
נאָר ווערען אליין, פון דעם אייביגען אינערליכען קריג, צעריסען.
— דער באשאפער האָט שוין לאנג אויף זיין מלוכה חרטה
געהאט, און פון צייט צו צייט פארזוכען געמאכט אָפצואווישען
דאָס לעבען פון דער ערד. נאָר די שרעקעדיגע און גאָרנישטדיגע
מענשען פלעגען, אין דער אומוויסענדקייט זייערער, אלעמאָל אָפ-
שרייען די „גזירה“, וואָס וואָלט אין דער אמת'ן געווען די איינ-
ציגע רפואה און דערלייזונג פאר דער וועלט. אָבער דו, זרחי, ווי
אלע מענשען, וואָס האָבען פונקען יצירה אין זייער מוח — ער איז
געווען איינער אליין אין זיין חדר, און האָט זיך דעריבער ניט גע-
שעמט דעם העזה'דיגען געדאנק אויף יענער זייט ליפען ארויסצו-
בריינגען — דארפסט דיין העכערען חבר, גאָט, צו הילף קומען,
און די וועלט צוריק צו איר פארשטטימ-בראשית'דיגען תהרובחה
בריינגען!

זרחי האָט זיך פארטראכט, און א פינגערקנעכעל זיך גע-

ביסען:

— תהרובוהו? הארף מען דען א גרעסערען תהרובוהו, ווי

דעם פון לעבען?

און דעריבער האָט דער העברעאישער לערער, וועמעס נאָמען

עס איז געוון זרחי, געמוזט איצטער, ווען ארום אים איז געווען
שטיל און לאַמפּענ-ליכטיג, איינזעהן, אז דער איינציגער אויסוועג

פאר א קלוגען מענשען איז, דאָס מענשליכע לעבען צו פארקלענען רען, ביז עס וועט גאָר פארשווינדען.

די דאָזיגע מחשבות האָבען זרחי'ן אין יענעם אָווענט מיט זייער אמת'קייט, ווי מיט אַ קעלט־שוידער דורכגענומען. און די אויגען זיינע זענען גרעסער געוואָרען, און ווייטער. ער האָט זיך געפיהלט אויסגעמאטערט און זיך געלייגט שלאָפען.

ג.

אויף מאָרגען אָווענט — דער טאָג איז בלויז אַן אויסגעדראַכטער געווען און אַ חלום עמיצענס, — האָט ער זיינע רעיונות פאַרטגעזעצט.

הפנים, או עס אים גאנץ שווער געווען צו פיהלען יעדען טאָג פון זיין לעבען, זוי ער געהט אויס און ווערט אלץ ווייניגער און פארקלענערט, זוי אַן אָפגעברענט ליכט, און גאַרניט בלייבט היינט טער אים אַ צייכען, וואָס זאָל מיט אַ שטומקייט פון אַ בלויזען זיין־דאָ אַן אים דערמאָנען. און אין אַ קרויז פון היימישע וועט שוין קיינער ניט, ביז'ן ענד פון די דורות, וואָס וועט זיך נאָך אזוי לאנג פארשפּעטיגען, דערציילען די שטילע, ווארימע מעשה, און אמאָל האָט געלעבט אַ מענש, וואָס איז געווען אַ העברעאישער לערער, און זיין נאָמען איז געווען זרחי.

האָט ער דעריבער געזוכט היינטיגען אָווענט אַ נייען אָנשפּאר פאר דעם געדאנק, וואָס האָט אין אים זיין צייטיגקייט דערגרייכט. און האָט זיך אָן נאָך סבות, וואָס זענען אַ וי ס ע ר אים געלעגן, דערמאָנט.

— אָט, — האָט ער קיל, צוריק, מיט דער שטיבל־ברענענדיגער גער לאַמפּ אויפ'ן ווייסבאשפּרייטען טיש איינגעטענה'ט, — דאָס אידישע פּאָלק געהט אונטער. עס האָט שוין אזוי לאנג געלעבט דורך אַ נס, אויף אַ דינער האָר. אמת, דאָס איז קיין לעבען ניט געווען, נאָר אַ נסיסה, אַ לאנגע, כאַרכלענדיגע נסיסה, וואָס האָט ליינגער געדויערט, ווי זיין אייגענטליכער, קורצגעזונטער לעבען. אַ קורצער לעבען, און אַ לאנגע טויט־מאטערניש. און דאָס דאָזיגע נסיסה־כאַרכלען איז פון פאלשע אויערען אויפגענומען געוואָרען אַלס צייכען פון לעבען, אפילו אַלס אַ סימן פון אויפּלעבונג —

כא-כא! אויפלעבונג — הייסט עס, אז דאָס פּאָלק איז דאָך י אָ טויט געווען?

— אָבער איצטער, שטילער לאָמפּ מיין איינזאמער, קומט עס ענדליך צו אַ סוף. עס לעבט איצט דורך די יסורים, וואָס פאר'ן טויט. עס האלט ביים באפרייט ווערען פון זיין לאנגען, פארשאַל-טענעם לעבען, ווייל אייביגער לעבען איז אַ קללה פאר אַ פּאָלק אויך, ניט נאָר פאר אַן איינציגען מענשען, וועלכער האָט שוין זיך זעלבסט אריבערגעלעבט, און קאָן זיך אויפ'ן אייגענעם טויט ניט דערווארטען.

שווער איז זרחי'ן געווען ווייטער אין דעמזעלכען אופן צו טראכטען, און ער האָט אַ קאלטע גלאַז-וואסער געמוזט אויסטרייבן קען. דאָס וואסער האָט אין אים אביסעל פרישע לעבעדיגקייט אריינגעגעבען, האָט ער ווייטער כח געהאט פּאַרטצוזעצן זיינע טויט-געדאנקען:

— דאָס אידישע פּאָלק לעבט איצט דורך אַ שקיעה-צייט, אַן אָווענט, אירער עס קומט אָן די נאכט. די אויפלעבונגס-פונקטען, וואָס באווייזען זיך פון צייט צו צייט אין זיינע אויגען, זענען דאָך בלויז קאָנוואלסיעס פון אַ שטארבענדיגען, די לעצטע אויפפלאַמונגען פון אַ דערברענענדיג ליכט.

— אזוי, אזוי.

אַ וויילע האָט זרחי געשוויגען, און נצחונ'דיג, מיט אַ שטיר-לען שמייכעל, האָט ער זיין אָווענטיגען מחשבות-גאנג פאר-ענדיגט:

— אַ קינד פארשטעהט ניט זיין פּאָטער, ווייל פרעמד איז שוין איין מענש צום צווייטען. און אַ אידיש קינד פון היינטיגע צייטען, דערהויפּט ביי די יונגע אירען, וואָס פיהלען אזוי זיס-פייניגענדיג זייער אידישקייט, איז נאָך דאָפּעלט-פרעמד זיין פּאָטער. זיין שפּראַך רעדט ער ניט און ווייס ניט, זיינע געדאנקען פארשטעהט ער ניט, און זיינע חלומות בלייבען אים אייביג-פרעמד. דאָס קינד פון די אידישע עלטערען איז ניט קיין איר. נו, מיר פיהלען זיך דאָך אזוי אויך פרעמד אין דער וועלט, צווישען אונזערע נאָהענטע און שמייכלענדיגע שכנים. היינט צוליב וואָס נאָך אין אונזער אייגען הויז, דעם איינציגען מקלט-פלאַץ פון אַ

מענשען דורך אלע דורות, אריינבריינגען נאך פרעמדע, פרעמדע דע פונ'ס אייגענעם בלוט?
 אָט דאָ, אין יענעם שטילען אָווענט, האָט זיך זרחי אָפּגע-
 שטעלט. און איידער נאָך דער אָווענט איז אין נאכט אַריבער
 געגאנגען, און איידער נאָך ער האָט דעם לאַמפּ אויכגעדרייט, האָט
 ער אָנגענומען דעם באשלוס:
 — ער וועט זיין דער לעצטער.
 און מער האָט ער וועגען דעם ניט גערעדט, ניט מיט זיך און
 ניט מיט קיין פרעמדען.
 און דעם כרת-גור אויף זיך האָט ער טיף אין הארצען גע-
 טראָגען.

ד.

דאָס מיידעל, מיט וועלכער ער האָט מיט א שטיקעל צייט
 שפעטער חתונה געהאט, איז געווען פון אן אלטער אַריסטאָקראַט
 טישער פאמיליע. די מיטגלידער פון דער דאָזיגער פאמיליע האָ-
 בען פאר לאנגע יאָרען בלויז זיך זעלבסט מיט אייגאנדער מתחתן
 געווען. די דאָזיגע משפחה האָט זיך דעריבער, פון גרויסער און
 שטארק-אָפּגעהיטער בלוט-דיינקייט, געהאלטען אין דעגענערירען
 און אונטערגעהן. זעלבסטמאָרדען און אָנפאלען פון משוגעת האָ-
 בען זיך אין די גאָר לעצטע צייטען אין דער משפחה געטראָפּען.
 און אלע — אָהן שום אויסערליכע און פאר א זייטיגען מענשען
 פארשטענדליכע מאַטיווען. גאנץ פשוט — עס איז זיי די ווי-
 טאַליטעט, דער חשק צו לעבען, פאמעליך אויסגעגאנגען, פון צופיל
 אָפּגעאיידעלטקייט.

און דאָס מיידעל, א בלייב-באקגע מיט א פארטוגעלטען און
 נעפיל-פארצויגענעם איידעל-גלאנץ אין די שמאָל-ליינגליכע אויגען,
 איז געווען דינ-לייביג און פארפיינערט, און א ריח פון ניט-היי
 האָט פון איר אָפּגעגעבען. זי איז געווען אזוי שטיל-קלוג, אזוי
 אָפּגעטאַקט-פארשפּיצט, אז עס איז געווען וואונדערליך — ניט
 צום פארשטעהן, ווי אזוי אזא דורכזיכטיג-פאַרצעלאיענע וואזע
 וועט ניט צעבראָכען ווערען אונטער מאנסבילשע הענט.
 די דאָקטוירים האָבען איר טאקע פארבאָטען צו האָבען קינד-
 דער, ווייל זי איז געווען שטארק אנעמיש, און אין דעם ביסעל

בלוט אירען האָט זי זיך געטויגט, כדי אויפצוהאַלטען איר ווייס-רויזיגען גוף, וואָס איז געווען ווי אַ חלום פון אַ בלייכליכען פאר-טאָג.

איז עס פאר זרחי'ן געווען ווי אַנגעמאַסטען. צו איידעל און צו אינטעלעקטועל איז זי געווען פאר אזא גראַבער און פרימיטיוו-רויהער, הייה'דיג'מענשליכער פונקציע, ווי קינדער-האַבען, און קליינע מענשעלאַך כאַווען. נו, האָט זרחי געטראַכט, איידעל איז דאָך אויך דאָס פאַלק זיינס, צו אַריסטאָקראַטיש-דוחגות'דיג, מיט צו הויכע ווערט-מאַסען פאר לעבענס-אויפפירונג, אַז עס זאָל קענען ווייטער עקזיסטירען צווישען די אַרומינגלענדיגע אינגערע און געזונט-זווילדערע שכנים.

האַבען זיי ביידע חתונה געהאַט.

זרחי מיט זיין פרוי האַבען געלעבט צוזאַמען, און אזוי זענען פאַרלאָפּען יאָרען.

און דעם חלל פון זייערע טעג האַבען זיי זיך שוין געקליגט אויסצופילען מיט פאַרשידענע באַשעפטיגונגען און שכל'דיגע פאַרגניגענס.

זיי האַבען געלעבט ווי אַ סך פון זייערס-גלייכען.

ה.

און איינמאָל האָט עס גערעגענט, ווען זרחי איז געגאַנגען אַהיים. ער איז געווען דורכגענעצט און נאַס. איז דאָך עס גאָר ניט. וועט ער קומען אַהיים, און זיך אויסטריקענען.

אַז ער איז אָבער געקומען אַהיים, האָט ער קיינעם ניט גע-טראָפּען דאָרטען. דאָס ווייב איז אין ערגיץ אוועקגעגאַנגען. איז ער אַרומגעגאַנגען אַ שטיק צייט איבער די פּוסטע טונקעלע חדרים, און קיין ליכט ניט געוואָלט אָנצוינדען, כדי ער זאָל ניט דערזעהן די פּוסטקייט.

גאָר ביים פענסטער האָט ער זיך אוועקגעשטעלט, און דאָס פנים צוגעקלעפט צום גלאַז.

אין דרויסן האָ געפליוכעט, ווי פון עמערס. גאַנצע פּלאַכטעס וואַסער האָט זיך געשאַקעלט אין דער לופטען, געטריבען פּונ'ם ווינט. אַ וואַסערדיגע בייטש האָט אונטערגעאַיילט איינגעבויענע-נאַסע מענשען אַהיים.

גענאָסען האָט עס אזוי - אַך פֿון גאַנצע שעה'ן. טייכלאך האָבען זיך אָנגעהויבען אָנצוקלייבען אויפ'ן ברוק. און ווי ער שטעהט אזוי, און עס פֿליוכעט אַ גוס־רעגען אין דרויסען, פֿאלט אים איין, אז ווען ער וואָלט דאָ אין טונקעלן חדר אויסגעגאנגען, וואָלט קיינער וועגען דעם ניט געוואוסט און די וועלט וואָלט זיך ווייטער אזוי אָנגעגאנגען. זיין זכר וועט אָפֿ-געמעקט און אָפּגעוואשען ווערען פֿונ'ם אייביגען רעגען, וואָס גיסט אויף דער וועלט. אַ פֿוסטקייט וועט פֿאַרנעמען דעם פֿלאַץ, וואָס ער האָט אויסגעפֿילט אין דער וועלט. און ביי לאַמפֿ-באַרליכטענע פֿישען און אַווענטליכטיגע חדרים וועט ער קיינמאָל ניט זיצען, אין אַ יונגערער געשטאַלט, און אָן זיך, דעם אמאָליגען, דערמאָנען. קיינמאָל ניט.

און יענע, אויף יענער זייט, זיינע פרעמדע שכנים, וועלען אלעמאָל, ביז'ן ענד פֿון אלע דורות, ביי זייערע טישען זיצען. אלעמאָל.

אין אלץ נייערע געשטאַלטען.

אָבער זיין נאָמען וועט שוין קיינמאָל ניט דערמאָנט ווערען. קיינמאָל.

1.

און אַ גרויס שרעק, אַ שרעק אין מיטען דער נאַכט, איז אים באַפֿאַלען. און די טונקעל־הייט אַרום אים האָט זיך געשטאַרקט. די ווענט פֿון הויז זענען איינגעזונקען געוואָרען, און ער האָט זיך דערפֿיהלט אין דרויסען. ער פֿאלט אַנידער צום נאַסען ברוק, אַ מיר־אָפּגעשוואַכטער. האָס אייביגע וואסער דעקט אים צו. און זרחי האָט דערפֿיהלט, ווי ער הויבט שוין אָן אָפּצושטאַר-בען, און זיך פֿאַנאָדער־לייזען אין דער פינסטער. אין קאָפּ האָט אים אויפגעצונדען, און ער האָט אָנגעהויבען שרייען:

— איך וויל ניט! איך וויל ניט! איך וויל נאָך ניט שטאַרבען!

און אָנגעהויבען אַרומלויפֿען איבער אלע טונקעלע חדרים, אַנטלויפֿענדיג פֿון אַ שווייגענדיגען נאָכיאָגער. האָט ער מיט ציטערנדיג־נערוועזע הענט אַ ל ע לאַמפֿען אין אַ ל ע חדרים אָנגעהויבען אָנצינדען.

אָבער מיט ווילד־צעטומעלמע אויגען האָט ער דערזעהן, ווי זיי לויכמען מיט טונקעל־קאליע פלעמלאך, ווי צו אַ יאָרצייט־מעריב און פינקלען אין די קרישמאָלענע גלעזלאך פון די שענדע־ליערס מיט אַן אומעטיגען גלאז, — דער שיין פון אַ וואקסענער ליכט אין אַ גלעזעל בלוט.

און דאָ האָט אים נאָך אַ גרעסערע שרעק אָנגעכאפט. אַ פלאמענדיגע איינזאמקייט האָט ער דערפיהלט אין די פילע ברע־נענדיגע לאַמפען. עס איז געווען בלייב־שטיל אין די בלוין ווענטטיגע חדרים. און ער האָט זיך אויסגעדוכט ווי אַ מת, וואָס איז פון דער אייגענער מיטה ארונטערנגעקראַכען, ווען דער טויטענער שומר איז אויף אַ מינוט, צוליב אַ מענשליכער באדערפניש, אין צווייטען חדר ארויס.

און דאָס זענען אלץ טויטענליכט ארום זיין מטה. ער האָט אַ הייזעריג־פארשטיקטען געשריי געטאָן, און איז צוגעפאלען צו דער וואנט. ווייל אין דער מינוט האָט ער טאקע דערזעהן אַ ווייס־באצור־גענע טויטענבעט היינגענדיג אומבאוועגליך אין דער לופט.

ז.

עס האָט אים קוים געסטאיעט כחות ארויסצוכאפען זיך פון דעם שטיל־צוואנגענדיגען נעץ, געשפרייט פון די ברענענדיגע לאַמפען ארום דער ווייס־באצויענער מטה. ער איז געלאָפען אָהן אָטעם, מיט ציטערנדיגע איברים און פארגליווערטען מוח.

אין דעמוזעלבען קאָרידאָר האָט געוואוינט זיינע אַ שוועסטער, אַ פארהייראטע. איז ער צו איר אריינגעלאָפען ארויסראטעווען זיך פון די נעגעל פון דער גרויסער איינזאמקייט, וועלכע האָט אים דאָס הארץ געריסען.

ער האָט געמוזט האָבען אַ שרעקליכען פנים, ווייל זיין שווע־סטער האָט ביי זיין אריינקומען אויסגעשריען:

— מיין ברודער, וואָס טוט זיך מיט דיר! דיין פנים איז דאָך ווי ביי אַ טויטען!

ער איז געבליבען שטעהן אין מיטען צימער, מיט פארמאכטע אויגען און אַ פאר'חלש'טער. מיין פנים איז ווי ביי אַ טויטען,

האָט ער צו זיך געוואָגט. און מיינע מחשבות זענען פון א באַלד-
שטארבענדיגען.

ער האָט זיך אַנידערגעזעצט ביים קיכטיש. דאָ איז געווען
היימישער. דער אויווען איז נאָך געווען הייסלאך, און אן אומ-
געזעהענע וואַרימקייט האָט פון אים אַרויסגעשטראַלט. „מײן
ברודער!“ די צוויי ווערטער האָבען שטיל אין דער לופט געצוי-
טערט און אים געלאַשצעט.

זיין שוועסטער האָט צו אים גערעדט, זיך נאָכגעפרעגט. ער
האָט געענטפערט, נאָר ניט געהערט האָט ער ניט אירע פראַגעס,
ניט זיינע ענטפערס. ער האָט געפיהלט אזוי גוט. א חיות'דיג-
קיי האָט זיך אים אין די איברים צעשפרייט. ער איז געווען אונ-
טער אַ ראַך, איבער וועלכען עס האָט זיך געקלאַפט אַ היימיש-
וואַרימער רעגען.

עס איז גוט — — — זיין שוועסטער'ס אינגעל איז צו אים
צוגעגאנגען — — — ניין. דער שוועסטער'ס אינגעל איז צו אים
ניט צוגעגאנגען. דאָס האָט זרחי בלוז געוואָלט, אז ער זאָל צו
אים צוגעהן, און זיך צווישען זיינע קני שטעלען. ער איז אָבער
ניט געווען, דער שוועסטער'ס אינגעל.

קליינע אינגלאַך שלאָפען אין דער צייט.

איז ער אריין אין קינדער-חדר. אויפ'ן ווייטען בעטעל אין
דאָס קינד געלעגען און פאמעלאַך-נרינג געאַטעמט. די ווענט און
די האַלצ-אַרבייט זענען געווען געפאַרבט ווייס. ליאלקעלאך און
שפילגעצייג זענען אומעטום געווען אַנגעוואָרפען. זרחי האָט דעם
קאָפּ אַרונטערגעלאָזען, און מיט אַ שטיל-טרויעריגען שמייכל גע-
טראַכט, אז צו דעם האָט ער שוין ניט זוכה געווען. ער האָט שטיל
און איידעל באַריט דאָס קליידעלע פון אַ גרויסער ליאלקע, פונ'ם
גרויס פון אַ לעבעדיג קינד. פון דער קיך האָט זיין שוועסטער
געהערט, ווי ער האָט זיך אין קינדער-צימער עפעס געפאַרעט, און
זאכען אומגעוואָרפען. זי האָט געטראַכט וועגען דעם, וואָס איר
ברודער איז עפעס אזוי מאַדנע, מיט אַ פאַרטראָגען געזיכט און
פאַררודערטע געדאַנקען, און איז פעהיג צו טאָן אומערקלעכערבאַרע
זאכען.

אַט איצטער האָט זי שוין געהערט, ווי ער איז מיט אַ ראַ-

שיגען קלאפ פון דער טיר צוריק ארויסגעלאָפֿען. קיין גוט־נאכט אפילו האָט ער איר ניט געזאָגט!

ח.

זיין הארץ האָט אין אים זיך געצאפֿעלט, ווי א ניט־דערקוילעט עוף. וואנדען בלוטענדיגע און שוין פאר א שטיק צייט מיט א פארגעסעניש־הייטעל פארצויגענע, האָבען זיך אין דער נאכט איצט פאנאנדערגעבליט. פלאמען, ווי א רויטער מאָך, זענען אין האר־צען אים אויפגעגאנגען. איינזאמקייט־פֿיערען האָבען אין מח זיך גענומען גאָלדען. דאָס בלוט האָט אין אים מיט פֿיין געברענט. איצטער איז די צייט. ער האָט געוואוסט, אז עס וועט אים גרינגער ווערען, ווען ער וועט זיין ווייטאָג אויסגינגען.

איז ער אריין אין קאבינעט. זיך געזעצט ביים שרייב־טיש. א שטיק צייט איז ער אזוי געזעסען און פיבעריש־השך־דיג געשריבען. אין דער שטילקייט פון די חדרים האָט זיך געהערט, ווי ער רייסט, מיט גאָר קורצע פֿויזען, איין בויגעלע גאָך דעם אנט־דערען פֿונ'ם שרייב־העפטעל אראָפֿ.

מיטאָמאָל האָט ער זיך אָפגעשטעלט, און די אויגען מיט משוגעת אויף דער קופקעלע אָנגעשריבענס אויסגעסטארטשעט. גאָט, דו אויסגעטראכטער, איינציגער און אייביגער! צי דען איז ער בלינד געוואָרען? אָדער האָט ער אפשר פארגעסען איינצור־טונקען די פֿען אינ'ם טינט?

די אָנגעשריבענע בויגעלאך זענען געווען ווייס־ליידיג, אומ־באשריבען, ווי די אותיות וואָלטען פון דעם פאפיר ארונטער־געפלוויגען און ניט־געוואָרען.

מיט א קילענדיגען שרעק אין הארץ האָט ער די פֿען אין טינ־טער איינגעטונקט, די אויגען מיט כונה פארמאכט, און מיט פאר־דריקטע אויגען אָנגעהויבען שרייבען. ער האָט זיך געפיהלט אזוי שוואך, און די פֿען איז אים פון האנט ארויסגעפאלען.

האָט ער צוריק אויפגעפענט די אויגען. אויפ'ן פאפיר פאר אים האָט זיך געשווארצט א קופקעלע פון עטליכע אותיות. ער האָט איבערגעלייענט דאָס איינאונאיינציגע וואָרט: — „עדירי“.

ט.

ער האָט אויף דעם וואָרט געקוקט מיט ליידיגע, ברייט-פאנאנדערגעפענטע אויגען. האָט זיך געוואונדערט פון וואנען דאָס וואָרט האָט זיך דאָרט געקענט נעמען. בשום אופן האָט ער גלויבען ניט געקענט, אז דאָס האָט ער עס, מיט זיינע אייגענע וואַרמע הענט, אָנגעשריבען. דאָס איינציגע וואָרט, וואָס איז שוין יאָ געבוירען געוואָרען ביי אים, איז אַ כּפּוּל־קּינּד געווען, אן אָפּגעריסענער, פּאַרדאַרטער קלאַנג.

מיט פּאַרטויבטע, ניט־פּיהלענדיגע חושים איז ער אַ שטיק צייט אין דער נאַכט ארומגעגאַנגען אין זיין אָפּגעאיינזאַמטען קאַבינעט. האָט זיך אַ כאַפּ געמאַן, אז ער האַלט אין איין אומד כאוואוסטזיניגען איבער'חזר'ען דאָסוועלביגע וואָרט. עס האָט אַ טרוקענעם, ברעקעלדיגען קלאַנג, ווי פּאַרטריקענטע יעסיענ־בלעמער, וועלכע ווערען געטראָטען אונטער די פּיס:

— ערירי—ר—ר—רי—רי—רי—רררי...

י.

שפּעט ביינאַכט איז זיין ווייב אהיים געקומען, און אן איי-דעל־פּאַרפּיניערטער ריח פון פּאַרפּיום און פּרויענלייב האָט אין שטוב פּאַרשמעקט.

זי האָט געפונען אלע לאָמפּען אין די חדרים אָנגעצונדען, ווי צו אַ יום־טובּ. עס איז געווען שטיל און ליכטיג. און די גרויסע שטילע ליכטיגקייט האָט אין דער שפּעט־נאַכטיגער שעה אויס־געזעהן פּרעמד און טראכטעריש.

זי האָט אירע קליידער אויסגעטאָן און אין שלאָפּצימער אריינגעקומען, דאָרטען איז אויך געווען שטאַרק ליכטיג. האָט זי דערזעהן:

אויפ'ן ווייסען פּאַרבעטען געלענער, אַ ניט־אויסגעטאַנענער, איז געלעגען אויסגעצויגען די טויט־שוואַרצע פיגור פון איר מאן, אַ שטילע אויפ'ן ווייסען בעט. שטאַרק צום האַרצען צוגעד קוועטשט, מיט פּאַרטשעמעטע פינגער, האָט ער געהאַלטען אַ גרויסע ליאלקע, אַ ליאלקע פּונ'ם גרויס פון אַ לעבעדיג קינד.

— וואו האָט ער די ליאלקע געקראָגען? האָט די פּרוי געטראכט.

און אויסגעלאָשען די לאָמפּען.

Resurgam.

אין איינעם פון די ערשטע טעג פונ'ם חרש סעפטעמבער האָט זיך איבער די טאָלען און די בערגלאך, וואָס ארום דעם דאָרף אייִ דזשיפט מיללס, געלאָזט הערען אַ שטיף קלינגען.

די פארמערס פון די נאָהענטע און ווייטע פעלדער, וואוהין דאָס קלינגען האָט אינ'ם קיל־זוניגען פרימאָרגען דערגרייכט, האָר בען אויף אַ וויילע אויפגעהערט ארבייטען. זיי האָבען מיט אַ „וואָאוּ!“ אָפגעשטעלט די פערד, וואָס זענען געווען איינגעשפאָנט צום אקער, און מיט פריידיג־באלויכטענע פנימ'ער זיך אומגע־ דרייט אין דער ריכטונג צו יענעם אָרט, פון וואנען עס האָט זיך געצויגען דאָס קלינגען.

אַ גאנצען זומער האָט מען עס שוין ניט געהערט. און איצט — עס ווענדט זיך וואו איינעמ'ס שויער אָדער פעלד איז געווען. האָבען אייניגע טאקע געזעהן מיט זייערע אויפגלאַנצענדיגע אויגען דעם הילצערנעם קופאָל פון דער דאָרפס־שול, אויף אַ ווייטליכען בערגעל. און צו אנדערע האָט ער זיך בלויז פאָרגעשטעלט אין דער קלאָר־קילער לופט.

און אזוי ווי אינ'ם דאָזיגען פרימאָרגען האָבען זיך די פאר־ מערס געפונען אַליין אין פעלד, ווייל דאָס קליינווארג איז אין שול אוועקגעגאנגען און די שטאָטישע ארבייטער האָבען זיך שוין צעפאָרען, האָבען זיי ניט געהאט מיט וועמען אַ וואָרט אויסצו־ ריידען. שווייגענדיג האָבען זיי דאמאָלס אַ גלעט געטאָן די פערד, און ווייטער געאקערט. און נאָך אנדערע האָבען געשטופט בינט־ לאַך תבואה אין די דרעש־מאשינען אריין, און פונ'ם נאָכאנאנד זיך־טרייסלענדיגען און ציטערדיגען מעכאניזם האָבען זיך קליינע קערנדלאַך געשאַטען אין די צוגעבונדענע שטויביגע זעק אריין.

אין יענעם פרימאָרגען האָבען פון אַ סך אומגעזעהענע ווייני־ קעלאַך, פון פארמישע הייזער, וואָס זענען געווען פארהוילען אין

פעלדער און אין טאלען, זיך געצויגען יונגע קינדער, אָנגעטאָן אין ריינע אָנצוגלאַך, מיט ביכער און אן איינגעפאקט אָנבייסען אונז טער די אָרעמס. אליין און באזונדער זענען זיי געגאנגען איבער די זוניגע וועגען, וואָס האָבען זיך געשניטען דורך פעלדער און דורך בערגלאַך, און די קינדער האָבען זיך געזונגען, ווער מיט אַ קול און ווער אַהן אַ קול.
זיי האָבען געפיהלט :

עטוואָס נייעס און פריידיגעס הויבט זיך אָן. דער זומער איז פארגאנגען. אין דרויסען איז עס נאָך ניט צו זעהן, אָבער דאָס געהן אין שול אריין האָט שוין געטראָגען אין זיך דעם שטי-לען אָנוואַג. אין דער ווארימער זוניגקייט פון דרויסען האָט גע-שמעקט מיט אָפגעשניטען היי און פריש-אויפגעקערטער ערד. די ווילדע ווינטרויבענ-כבוימער ביים וועג זענען אָקארשט צייטיג געוואָרען. די גרינשטייפע טרויבען, ווי ניסלאַך, זענען ווייך און פול געוואָרען, און טיפ-בלוי . אין דער שטיל דורכזיכטיגער לופט האָט זיך שטארק געשפירט דער ריח פון וויין.

און דאָרטען, וואו די זענען צו דער מ א ס ק ע נ א ז א א ז ע ר ע און צום מ י נ ק ס פ א נ ד בוקען זיך איינע צו דאָס אנדערע ביי זייער באגעגניש, האָבען זיך אויך די קינדער, וואָס זענען געקומען דורך פארשירענע וועגען, באגעגענט. פאָר-לאך און קופקעס האָבען זיך צונויפגעשלאָגען. אַ היבש ביסעל פאָר ניין א זייגער איז מען שוין פאר דער פארמאכטער טיר פון דער דאָרפס-שול געשטאנען. אינגלאַך האָבען זיך דערלאנגט די הענט. מיידלאַך האָבען זיך ארומגענומען. פארשירענע געשיכ-טעס פונ'ם פארגאנגענעם זומער האָבען זיך אָנגעהויבען צו וועבען אין דעם פרימאָרגען. מען האָט זיך דערציילט איינער דעם אנ-דערען, וואָס מען האָט אויפגעטאָן פאר'ן זומער, און געווארט אויפ'ן אָנקומען פון דער לערערין.

און מ א ר י ס, דער זוהן פון דעם איינציגען אידישען פארמער אין דער געגענד, איז דאָ אויך געווען. ער האָט זיך גע-פרעהט ווי די איבעריגע, און נאָך מער, ווייל יעדער איינער האָט געוואוסט, אז ער האָט שטארק געהאַלפען אין דעם צוקלייבען און צוראמען פון דער שול בשעת די לעצטע צוויי וואָכען. אין גרויסע לעדערנע שטיוועל — עס האָט גראָד גערעגענט דאמאָלס, און די

וועגען זענען געווען בלאָטיג — איז ער איבער'ן איינציגען היבש-ליכען חדר ארומגעגאנגען, ארונטערגעווישט דעם שפינוועבס פון די ווינקלען, דעם שטויב פון די ביינק, האָט צעשטעלט די שווארצע טאָפּלען ביי די ווענט, און געהאַלפּען אויפהיינגען די גרויסע געאַ-גראַפישע קארטעס. יא, ער איז עס געווען, וועלכער האָט צו-געהאלטען דעם עמער מיט קאלך, אין וועלכען מר. דזשע-נינגס, דער שול-קאָמיסיאָנער און דער אָנהאלטער פון נאָך פיר זעהר וויכטיגע עמטער אין דער אדמיניסטראציע פון דער שיטער-באפעלקערטער קאונטי, האָט געטונקט אַ גרויסע בארשט און געקאלכט מיט איר די סטעליע און די ווייסע ווענט.

זיין טאַטע, הער גרינגשטיין, האָט אויך צוגעשטעלט דעם קלענסטען „עסטימייט“ אין דעם סקול-באָאָרד, און עס איז אויף אים געלעגען איצט די פליכט צוצושטעלען האָלץ פאר דער שול דעם גאנצען קומענדיגען ווינטער.

דערווייל איז אָנגעקומען די לערערין אויף אַ וועלכאַספּער. זי איז געווען אינגאנצען אָנגעטאָן אין ווייסען. אויפ'ן קאָפּ — אַ ברייט-ברענגיגער שטרויענער הוט. די קינדער האָבען זי שטייל געגריסט.

באַלד האָט זיך דערהערט דאָס קלינגען פונ'ם שול-גלאָקס. ווי אין אַ שטילער דאָרפס-קירכעלע זענען די קינדער אריינגע-גאנגען און זיך צעזעצט אויף זייערע פלעצער.

דעם גאנצען פאָרמיטאָג האָט מאָריס פלייסג געארבייט אויף די לעסאָנס אין ספּעלינג, אריפמאטיק און געאָגראַפיע. דער-הויפט האָבען זיך ביי מאָריס'ן פאנגאנדערגעפּענט די אויגען בעשת דער געאָגראַפיע-שטונדע. אזויפיל לענדער, אזויפיל לענדער... ער, פון זיין זייט, האָט געוואוסט בלויז פון איין לאַנד, פון אמעריקא, דאָס לאַנד, וואָס איז געווען זיין לאַנד. געבוירען געוואָרען איז ער אין ניו יאָרק, נאָר פון דעם געדענקט ער בלויז אַ חלום פון אַ ריי הויכע טורעמס צווישען וואסערען, איינגעווי-קעלט אין אַ געבעל, אַמאָל אַ זוניגען און אַמאָל אַ גרויען. אויפ' געהאָדעוועט געוואָרען איז ער אָבער דאָ, צווישען די בערגלאך און טאַלען פון סינג'ס קאונטי, אין דעם העכערען טייל פונ'ם שטאַט ניו יאָרק, באזונטע און ליכטיגע בערגלאך און טאַלען, ווי לענדער אין ערגעץ אַ מעשה.

נאָכמיטאָג איז ער שוין געוואָרען אַביסעל אומגעדרולדיג. ער האָט זיך דערמאנט, אז אין מיטען גרויסען פעלד, אויפ'ן בארג ניט ווייט פון זייער הויז, ליגען גרויסע קופעס טרוקענע צווייגען און קוסטעס, וועלכע דארפען נאָך היינט פארברענט ווערען.

איידער דער פאָטער האָט זיך געשטעלט אקערן, האָבען זיי ביידע צוגויפגעקליבען אלע שטיקער פארטריקענטע צווייגען, וועלכע זענען ארונטערגעפאלען פון די בוימער אין מיטען פעלד, ווי אויך די קוסטעס און ווילד-גראָז, וואָס זענען דורכ'ן זומער אָנגעוואקסען ביי דעם פארקאן. אַ גאנצען טאָג נאָכאנאנד האָט זיי גרינשטיין געשניטען מיט דער קאָסע. מען האָט צוגויפגעשארט די קופעס אין מיטען פעלד. מיט זיין אקעראייזען האָט גרינשטיין דערווייל געפאסט די ערד ארום און ארום, אָנהויבענדיג פון די זוימען. וואָס אמאָל איז ער אלץ געהענטער צוגעקומען צו די קופעס. היינט האָט מען שוין זיי געמוזט פארברענען.

האָבען זיך אַרום דריי אַ זייגער אַלע קינדער אַ שפאר געטאָן דורך דער שמאָלער טיר פון דער שול, ווי אַ מחנה יונגע הירשען. מען האָט זיך געלאָזט שפרינגען איבער פעלד, בארג און טאָל. מאָרים האָט שוין מער ניט געקאָנט איבערבלייבען כדי צו פאר-מאכען די פענסטער פון דער שול, וואָס ער פלעגט געווענליך טאָן. אַ זיסע אומרו האָט אים ארומגעכאפט. די פיס האָבען געביסען פון צופיל זיצען. דורך די זומער-חדשים האָט ער זיך שוין פון דעם אָפגעוואוינט, און ווי אַ הונט, וועמען דער ווינט האָט פלוצ-לונג געבראכט דעם שפור פון דער פארלאָרענער היים, האָט ער זיך אַ שאָס געטאָן דורך דער לופט צו זייער פארם צו.

אין אַ וויילע אַרום, בייסענדיג אַ לוסטע ברויט מיט „רושעם“, האָט ער זיך שוין קיים דורכגעזעהן דורך דעם רויך פון אַ גרויסען פייער. קופעסווייז האָט ער אויף די שפיציגע יונגע אקסלען גע-שלעפט גרויסע צווייגען און זיי געווארפען אין פייער אריין. אַ רויך האָט זיך געלייגט איבער'ן הימעל פון די נאסליכע בלעטער. און וואָס מער דאָס פייער האָט געקנאקט, און אין וואָס מער צווייגען און קוסטעס עס האָט זיך אריינגעביסען, אלץ גרעסער איז מאָרים'עס פרייד געוואקסען, און אלץ בלישמענדיגער זענען זיינע אויגען געוואָרען. שטילע פישטשען האָט זיך געלאָזט הערען פונ'ם פייער ארויס.

מאָרים האָט געוואוסט, אז דאָס זענען די קלייניקע פלינגלאך און אינסעקטען, וועלכע האָבען געהאט זייער היים אין די צווייגען און אינ'ם האַלץ. דער פייער האָט זיי געפאקט אין מיטען. זיי האָבען שוואַך זיך-בעמענדיג געפישטשעט.

— זאָלען זיי ברענען — האָט מאָרים פריידיג ארומגעטאנצט. — זאָלען זיי ברענען. וועמען ארט עס? דאָס פעלד וועט שוין אינגיכען אָפגעליידיגט ווערען פון די צווייגען און ווילד-גראָזען. דער פאָטער וועט אים צואקערען, דערנאָך וועט מען אים באשייטען מיט'ן דינעם, צוגעטריקענמען הנאָי, און אין אַ ווינטער ארום וועט עפעס אויסוואקסען פון דעם.

און אז דער פייער האָט זיך געשטארקט, האָט זיך מאָרים אין אַ טאניג געלאָזט געהן ארום און ארום, מיט'ן קאָפּ אויסגעשטרעקט פאָראַויס און ארונטער, ווי די אינדיאנער בשעת אַ קריגס-טאניג, מיט שטומען געזאנג, און פרייד, און פייערליכקייט.

ארום דער צייט איז שוין דער פאָטער אונטערגעקומען מיט קייד'ן און דיק'ן צום עק פעלד, וואו ער האָט זיך געדארפט פאר-קירעווען. ער האָט אָפגעשטעלט די פערד, ארויסגענומען די ליל-קע, אָנגעשטאָפּט זי מיט „בול-דירעהם" און פאררויכערט. זיין רעכמען פום האָט ער אָנגעשפארט אויפ'ן אקעראייזענדרוקען, און דעם עעלנבויגען — אויפ'ן פום.

ער האָט געקוקט אינ'ם מערב, דורכ'ן רויך פון דער לילקע האָט ער געזעהן, ווי די זון דערנענטערט זיך צום אונטערגאנג. עס איז געוואָרען קילער. די פערד האָבען אָנגעהויבען אונטער-צוציטערען. האָבען שווערליך געטאָפּעט. די אויערן און די קעפּ זענען ארונטערגעהאנגען.

אַ קיל-רויטליך ליכט האָט זיך אָנגעהויבען שפרייטען איבער'ן לאַנד ארום און ארום.

און דאָ האָט ער אַ קוק געגעבען אויפ'ן אינגעל, זיין זוהן, ווי ער האָט עס געטאנצט ארום פייער, ווי אַ ווילדער געצענדיגער, איז אים מיטאמאָל איינגעפאלען, אז איצט זענען די לעצטע טעג פון עשרת ימי תשובה. מאָרגען איז ערב יום-כפור, און אַ געפיהל פון פרעמדקייט האָט אים ארומגענומען צום ארומיגען פעלד. דער דאָזיגער גרינשמיינ איז אין זיינע יונגע יאָרען געווען אַ

אידיש קינד. האָט ער נאָך געדיינקט, ווי פונקט אין דער צייט זענען אין דער היים די בינ־הומנים געווען, מיט אַ גאָטספּאַרזטיג קייט און אַן אומעט, און דאָ גאָר הויבט זיך ערשט אָן אין דער צייט דער שול־יאָר און די פרייד. די פרייד פון די קינדער, פאר וועמען די ארבייט הויבט זיך ערשט אָן און די פרייד פון די דער־וואקסענע, פאר וועמען די שווערע זומער־דיגע ארבייט איז שוין אריבער.

— און וואָס ווייס זיין קינד פון דעם, וואָס אַ אידיש קינד דארף וויסען? אָט איז מאָרגען יום־כּפור... און וואָס וועט פון דעם קינד אויסוואקסען? וועט דאָס פיהלען כאָטש אַ קליין ביר סעלע פון דעם, וואָס אַ אידיש קינד האָט געוואוסט און געפיהלט אין אזוינע טעג ערשט מיט איין דור צוריק? און איז זיין זוהן גאָר אַ אידיש קינד?

גרינשמייַן האָט די דאָזיגע פראגע שוין ניט איינמאָל גע־שמעלט, און שוין פון לאנג געוואוסט דעם ביטערען ענטפער אויף איר. געוואוסט האָט ער, אז זיין קינד איז אים פרעמד און מיט זיין גרינשמייַנ'ס, טויט וועט עפעס אָפּשטארבען אויף אייביג. ער האָט שטארקער געפּיפקעט זיין לילקע.

אינ'ם קילען סוּד־טאָג האָט ער דערפיהלט אַ סקרוך איבער'ן לייב ביים געדאנק, אז דאָס קינד פון זיינע לענדען איז אים אַ פרעמדס, און אז ער האָט זיך דערמאָנט, אז אים איז שוין באַ־שערט אזוי אָפּצולעבען זיינע יאָרען אויף דער פרעמדער ערד און ארויסגריינגען פון זיך אַ דור, וועלכער איז אים פרעמד, איז אים נאָך קילער געוואָרען אינ'ם אָווענט, און פארביסען האָט ער די אונטערשטע לייב, ווי ער וואָלט אין זיך אַ לעבען אויף אייביג איינ־געשלאָסען.

און אז ער האָט ווייטער דערזעהן, ווי זיין זוהן טאנצט עס ארום דעם פייער מיט אַ פרייד און מיט אַ זיכערהייט, ווי ער וואָלט ארויסגעקומען פון אַ שטאם, וועלכער לעבט שוין דאָ פון דערווייל אָנגעהויבען שפרייטען שאַטענס צו מזרח־צו, צו דער צו אייַ גרינשמייַן דערפיהלט אַ ניט־פארגינערשיקייט — און אַ שנאה.

די בוימער און די שטיינערנע פארקענס ארום פעלד האָבען דורות־לאנג, און וואָלט געווען אַ טייל פונ'ם אראַמיגען, — האָט

בערנעלדיגער געגענדר. אויפ'ן בארנישפוע האָבען זיך אָנגעהויבען לויכטען ווייסע הייזלאך אינ'ם שקיעה-פלאם. גרינשטיין האָט אויסגעשפאנט דעם פערד פונ'ם אקער, אריבערגעוואָרפען די פא-סטראַמקעס איבער'ן פערד'ס רוקען, און זיך געלאָזט געהן צום טויער פונ'ם פעלד. מאָרים האָט אונטערגעטאנצט הינטער אים. מיט די אויגען האָט ער ארומגענישטערט צווישען די שטיינער, און געזוכט א שלאנגענעסמ. אין די הענט האָט ער געהאלטען אן אויטאָמאטיש צווייגעל, וועלכעס ער פלעגט ווארפען אויף א שלאנגענקאָפ און עס גלייך אָפּהאקען.

אז זיי זענען ארויסגעגאנגען פונ'ם פעלד אויפ'ן וועג אהיים, האָבען זיי א קוק געגעבען אין מערב-זייט. א געשטאלט האָט זיך אויפגעהויבען פון ארויף יענער זייט בערגעל, פונ'ם טאָל, וואו דאָס הייז איז געשטאנען. די געשטאלט האָט זיך געשווארצט אויפ'ן בלויען הימעל, ווי א גרויסער בוים וואָלט זיך אויסגעריסעוועט אויפ'ן בלאָ.

א וויילע איז די געשטאלט געשטאנען קעגען הימעל און גע-שווינען. דערנאָך האָט זיך דער שווארצער בוים אָנגעהויבען באוועגען און זיך דערנעהענטערען צו זיי. איצטער האָט דער ניי-דעריגער, ברייטער בוים געהאט שוין א לאנגע, ווייסע באָרד, און איז געווען אינגאנצען באלויכטען פון שקיעה-גלאנצען.

— דער טאטע מוז אורדאי געהן דאווען מנחה אין פעלד, — האָט זיך גרינשטיין א טראכט געטאָן.

און אז זיי האָבען זיך אלע דריי באגעגענט, האָט זיך גרייט שטיין א וויילע אָפגעשטעלט און ארויפגעלייגט זיין האנט אויפ'ן פערד.

— פאָרען מיר, הייסט עס, טאטע, מאָרגען גאנץ פרי קיין פ א ק י פ ס י, איבער יומ-כפור.

דער אלטער זעליג האָט אויף דעם גלייך ניט געענטפערט. ער האָט פאמעלעך אומגעפירט זיינע אויגען איבער'ן ארומיגען לאַנד, און געטראכט. דערנאָך האָט ער אָנגעהאנגען זיינע בלי-קען אויפ'ן אייניקעל, און באלד גאָכרעם — אויפ'ן זוהן, מיט'ן האָרעפאשנע-צעאקערטען געזיכט און מיט די טונקעלע אויגען, פון וועלכע עס האָט אן אומרוהיגקייט ארויסגעקוקט. עס איז אָבער געווען קענטיג, אז ער זעהט אים ניט.

פאמעליך און מיט ישוב־הדעת האָט ער געשאַקעלט מיט'ן קאָפּ הין און צוריק: — ניין מיין זוהן, איך פאַר ניט. איך וועל שוין בלייבען דאָ.

און מיט עטליכע שעה שפעטער, אינ'ם שוויגענדיגען אָווענט אויפ'ן לאַנד, זענען די דריי געזעסען אויף דער וועראַנדע. א טונד קעלקייט האָט געשפּראַצט פון די אַרומיגע בערגלאַך און טאַלען. מען האָט שוין געהאַט אויסגעמאַלקען די בהמות. פון דער גראַז־גער פינסטערניש, פון די פעלדער, וואו זיי האָבען זיך איצט גע־פּאַשעט, האָט זיך געלאָזט הערען דער געקלאַנג פון זייערע גלעק־לאַך. דאָס קלינגען האָט אלע וויילע איבערגעריסען דעם חלום פונ'ם אָווענט. און ווידער איז דער אָווענט אנדרימעלט געוואָרען. אינ'ם הויז, וואָס האָט מיט זיינע פענסטער געלויכטען אין דער בערגיגער געגענד אַריין, — אן אויג פון דער נאַכט, — איז די שנור געשטאַנען איבער דעם קריס־עפּאַראַטאַר, און אָפּגע־טיילט די סמעטענע פון דער מילך.

— פאַרוואָס, טאַטע, וועסטו ניט פאַרען אין שטאַט אַריין אויף יום־כּפּור?

א שטיק צייט האָבען זיי ביידע געשוויגען. אויפ'ן פאַרמע־רישען אופן. געפיפקעט די לילקעס און געווען יעדער פאַרטראַכט אין באַזונדערע רעיונות, לועלכע זענען אפּשר געווען איינע און דיזעלכע. אומפאַרשטענדליך און מאַדנע האָט עס גרינשטיינ'ען אויסגעקוקט דעם טאַטענ'ם בלייבען אין דער היים אין אזא טאָג.

— איך בין שוין צו־אַלט, מיין זוהן, — האָט אים ר' זעליג געענטפּערט מיט א פייער־לֶה־גלי פון דער נאַכט אַרויס. — שווער איז פאַר מייע אלטע ביינער די דאָזיגע ריזע אין אַ וואָגען פאַר נאַנצע פּופּצען מיי. גאָט וועט שוין מיר מוחל זיין. איך האָב אים דאָך אזא לאַנגע צייט אזוי כּשר געדינט. ניש'קשה, ער וועט שוין פאַרשטעהן מיין געמיט.

און נאָך אַ וויילע שוויגען, האָט ער צוגעגעבען:
— אויסער דעם וויל איך ניט איבערלאָזען די מאַמע אליין אין אזא טאָג.

און ביי די ווערטער זענען אלע ווידער אַנטשוויגען געוואָרען. די מאַמע, ר' זעליג'ס פּרוי, איז געווען אַ לעבעדיגע טויטע,

און ווענען איר האָט מען זעלטען גערעדט. אומהיימליך האָט מען זיך געפיהלט ביים געדאנק, אז זי איז נאָך צווישען די לעבעדיגע. אין אַ ווינקעל מוז האָט מען די עראינערונג פון איר פארשטופט, פונקט ווי זי גופא איז געווען פארשלאָסען אין אַ חדר פונ'ם משוגעים־הויז, וועלכעס האָט זיך געפונען אויפ'ן שריס־בערגעל, לינקס פונ'ם הויפטוועג.

נאָך אינ'ם סאמע ערשטען יאָר פון זייער קומען אהערצו אין לאַנד, איז זי משוגע געוואָרען. גערירט האָט זי זיך פון מוז נאָך דאָרטען. נאָך אַ פנים, אז דער שרעק און די גרויל זענען דאָרט אויפ'ן פלאץ געווען צושטארק, אז מען זאָל זיי קאָנען אקוראט באַגרייפֿען. אָבער זיי זענען פאמעלעך אין איר געוואַסען און צייטיג געוואָרען.

ערשט דאָ, אין דעם רוהיגען בערגיגען געגענד אין קינג'ס קאונטי, ווען זי איז אין איינעם אַ טאָג אזוי גענאנגען איי-בער'ן זאמדיגען וועג און האָט זיך געוואונדערט איבער דער שטיל־קייט און זוניגקייט פון דער געגענד ארום, ווי זי וואָלט פארבלאָנ-דושעט אין אַ נ'ערדן התחתון, האָט זי פלוצלונג פאר זיך דערזעהן: אויף אַ שפיץ באַרג, אין דער ליכטיגער זוניגקייט, זענען אין אַ ריי אויסגעשטעלט געווען אירע קינדער, — די צוויי זיהן און דריי טעכטער, וועלכע זענען געשאַכטען געוואָרען אין אַ צייט פון אַ פּאָגראָם. קעגען דעם בלויען הימעל, פון וועלכען אַ היציגע ליכ-טיגקייט האָט געציטערט, זענען איבער זייערע קלאָרע העלזער ריטשקלאַך בלוט גערונען.

און די קינדער זענען געווען אירע קינדער.

האָבען זיך די אויגען אירע דאמאָלס שטארק צעעפענט און מער האָבען זיי זיך ניט פארמאכט. אויף איר גאנצען לעבען איז זי פארבליבען מיט אַפּענזעהענדיגע אויגען, און דאָס איז ניט גוט פאר קיין מענשען. האָט מען זי געמוזט פארשפארען אין אַ משוגעים־הויז.

איז געבליבען, אז ר' זעליג וועט שוין מאָרגען ניט פאָרען, נאָך דאָ האָט זיך מאָרים צוגעשארט און ארויפגעלייגט די האנט אויף דעם אינגערען גרינגשטיינ'ס קני :

— טאטע, אָבער מיך וועסטו דאָך מיטנעמען?

און גרינשטיין האָט אויף אים א קוק געמאָן אין דער פינ-
סטער, און א טראכט געמאָן:

— צו וואָס? צו וואָס געהערט דער אהין?

נאָר דער אלטער זעליג האָט א שלעפ געמאָן דעם זוהן ביים
ארבעל און אים אויפ'ן אויער געזאָגט:

— דו נעם אים מיט. זאָל ער עפעס זעהן! בעסער אזוי.
זאָל ער דאָ אינגאנצען ניט פארפרעמדט ווערען.
און דער זוהן האָט ברוגז'דיגקאלט מסכים געווען.

און דעם אינגעל האָט זיך שוין א גאנצע נאכט געפלאָנטערט
אין קאָפּ די שעהנע שטאָט פּאָרזשע, וואָס ליגט אויף אַ
בארג ביים ברעג האָדסאָן, און דער הויכער אייזערנער בריק, וואָס
הויערט איבער'ן טייך, איבער וועלכען זיי דארפן אריבערפאָרען,
און די ליכטיגע ווייס געפארבטע דאמפערס, וועלכע גליטשען
זיך אויפ'ן וואסער פון אַל באַני קיין ניו-יאָרק, און
צוריק, אזוי יעדען טאָג דורכ'ן זומער, ווי זיי וואָלטען געווען
ווייסע הלומות פונ'ם טייך.

און אין דער פרי איז ער אויפגעשטאנען א ליכטיגער און אַ
פריידיגער, גרייט צו אַ גרויסען יום-טוב, און האָט זיך ארומגעוואַ-
שען מיט קאלטען וואסער. אז ער האָט ארויסגעקוקט דורכ'ן טיר,
האָט ער דערזעהן, אז די וועלט איז אַ נייע.

דערנאָך זענען זיי עטליכע שטונדען געפאָרען אין דער ליכ-
טער, צוויי-דער-דיגער „באָני“, צווישען זונ-באגאָסענע פעלדער
און אין רויט-גראַזיגע טאָלען, פארביי ווייסע פארמהייזלאַך און
פעלדער, אויף וועלכע מען האָט די לעצטע היי געקאָסט אָדער
צוגעגרייט די ערד פאר'ן זייען דעם ווינטער-ווייץ.

די בלעטער זענען געווען רויט, און בלוי, און שאַרלאַך, און
פונ'ם קאָליר פון בוריקעס.

און די ארומיגע גוים האָבען זיך געוואונדערט, וואָס עס איז
פאַר אַ יום-טוב ביי דעם אידען, וואָס ער האָט אוועקגעלייגט די
ארבייט אין אזא „ביזו“ צייט. נאָר א איד איז דאָך אלעמאָל אַ
מאָדנע-פרעמד באשעפעניש, וואָס פאַר דעם קאָן מען בלויז דרײַ-
ארץ האָבען אָדער שטארק האָבען פיינט, און ערשט קיינמאָל אים

ניט וויסען. האָבען זיי זיך אָפּגעקערט אָן אַ זייט, אויסגעשפינגען און ווייטער געאַרבייט.

און אז הערי גרינשטיין מיט זיין זוהן, מאָריס'ן, האָבען זיך ארום מיטאַג־צייט ארויפגעקאראפקעט אויפ'ן לעצטען בארג, פון וואנען עס האָט זיך שוין געזעהן די שטאָט פֿאַקסיפּסי, מיט פאבריק־קוימענס און דעכער, וואָס האָבען געגלאַנצט אין דער זון, מיט דעם בלוין־גרינעם טייך אונטען ביים בארג־זוים און די טונקעל־פארוויכערטע צוגען, וואָס האָבען פרעליך ארומגעשמייט, ווי לאַנגע, פיל־גלידערדיגע חיות, — האָט מאָריס'ן ארומגענומען אזא פרייד, אז ער האָט אוש אָנגעהויבען צו שרייען און צו טאַפ־טשען מיט די פיס אינ'ם וועגעלע. אויפ'ן בארג־שפוע, צום טייך־צו האָט זיך אויסגעשפרייט אַ נייע וועלט, א יום־טוב'דיגע און אַ יונג־פריידיגע.

— טאטע — האָט ער אויסגעשריען — זעה! ... זעה! ...
זעה! ... ס'אַראַ מאָדנע גאַלדענע פויגלען!

אויף די פאראקאנעס פון די ערשטע הייזער האָבען גערוט עט־ליכע „גאַלדענע פינטשעס“, אינגאנצען פון גאַלד, בלוין מיט שווארצע שנעבעלאך און אַ שווארצען שפיץ עקעלע. זיי האָבען אָנגעקוקט די וועלט פארווירט, פארבלאָנדזשעטע און זעלטענע פויגלען.

און דער אינגעל האָט געשריען אין גרויסער פרייד.

— זעה טאטע, קוק נאָר אָן, ס'אַראַ גאַלדענע פויגלען!
פויגלען פון גאַלד!

גרינשטיין אָבער האָט אויף אים אַ זייטיגען טרויעריגען קוק געגעבען און געפרעגט ביי זיך אין דער שטיל, אויב זיין זוהן דיינקט ניט, אז היינט איז שמחת־תורה.

דער זוהן האָט גאָרנישט געדיינקט. אים איז בלוין געווען פריידיג און זונג.

לאָמיר דאָ איבערלאָזען דעם זוהן און דעם טאטען אין דער קליינער שול פון דער קאָנגרעגיישאָן „תפוצות ישראל“, און זיך אומקערען צום זיידען.

א חלום פון ווייסע פעלדער האָט זיך דורכגעטראָגען אין דער קאלט-ווערענדיגער לופט.

בינאכט האָט מען אין שטוב אונטער די אריבערגעצויגענע קאָלדרעס געציטערט. אינ'ם פרימאָרגען האָט מען אין דער קיל פון די חדרים גרויליכע פארעס געלאָזען רעדלען זיך. און אז מען איז שפעטער ארויס אין דרויסען, האָט אַ באהאָרטע ווייסקייט זיך געשפּרייט אויפ'ן גראָז.

אויף יענער זייט פון די ווייטליכע קעטס קיל-בער ג האָט דער שניי שוין געווארט, אַ ליכטיג-שמייכלענדיגער.

אין דער פארגאנגענער נאכט, דער נאכט פון יום־כּפור, האָט דער אלטער ר' זעליג א חלום געהאט, א חלום פון ווייסע פעלדער. ער איז געגאנגען אליין איבער א באשנייטען פעלד. ער איז געגאנגען און געגאנגען און האָט ניט געזעהן קיין סימן פון קיין בוים, אָדער הויז, אָדער מענשען. ער איז געווען גאָר אליין אויפ'ן שנייאַגען פעלד. איז ער מיד געוואָרען, און זיך אַנידערגעזעצט אויפ'ן שניי. איז ער גאָר מידער געוואָרען און האָט זיך אַנידער געלייגט. און אז ס'איז שוין געווען אזוי גוט, האָט ער זיך אויס געצויגען און איינגעשלאָפען, דער שניי האָט אים צוגעדעקט, און אים איז געווען ווארים.

און מיט חדשים שפעטער איז די זון אויפגעגאנגען, און עס איז געוואָרען פּרילינג, און אז די זון האָט שטארקער געווארימט, איז דער פּלאַץ, וואו ער איז איינגעשלאָפען, אָפּגעדעקט געוואָרען פונ'ם שניי, — גאָר ער איז שוין דאָרטען ניט געווען. בלויז צייר כענס פון א מענשען האָבען זיך איינגעקריצט אין דער ערד, ווי סמנים פון א פּאר'מבול'דיגען בוים.

און ער האָט זיך אויפגעכאַפט, און עס איז געווען א חלום. און אז ער איז אויפגעשטאנען אינ'ם סוף־נאכט, האָט אים גלייך א קלאפ געטאָן אין קאָפּ, אז דאָס איז זיין לעצטער טאָג. און וויבאלד אז עס איז זיין לעצטער טאָג, האָט ער קיין סך ניט גערעדט, גאָר ארונטערגעגאנגען פון בעט, זיך ניט איינגע וואשען — עס איז דאָך געווען יום־כּפור — און אינ'ם שיין פונ'ם לעמפלע, זאָס האָט אַ גאנצע נאכט געברענט, האָט ער אָנגעהויבען זאָגען דעם יום תהלים, וואו ער האָט געהאַלטען. אַ שטיק צייט האָט ער געזאָגט אזוי געשמאַק, און אז עס

איז געקומען צום פסוק: „אלֹהֵי הַהָרִים אִשָּׁא עֵינַי, מֵאִין יָבוֹא עֲזָרִי...“
הָאֵם עַר דּוֹרְכִין בְּלִיב־ווערענדיגען פענסטער ארויסגעקוקט אין
דרויסען, וואו די פרימאָרגענדיגע מערונג האָט געגרויט. אין דער
ווייטקייט האָט זיך אָנגעהויבען ארויסשיילען די פארנעפעלטע
שפיצען פון די קעטסקיל־בערג. א וויילע האָט ער געטראכט אזוי,
און דערנאָך געפרעגט ביי זיך מיט א שטילען אינווייניגסטען קול:
— וואָס וועט זיין מיט מיין זוהן? און וואָס וועט זיין מיט
מיין אייניקעל?

נאָר קיין ענטפער האָט ער ניט געקראָגען. האָט ער ווייטער
געזאָגט תהלים פאר זייערע נשמות, פאר די נשמות פון די
לעבעדיגע.

נאָר אין דער פרי, אז די זון איז אויפגעגאנגען און דער האָר־
ריגער ווייסער שטויב איז פונ'ם גראָז אנטרונען געוואָרען, איז
געוואָרען ווארימער, האָט זיך דער אלטער ר' זעליג דערפיהלט
שטארקער און געזינטער, און האָט נאָר פארגעסען אָן דעם חלום
פון דער לעצטער נאכט. פארקערט, ער האָט זיך נאָך אָנגעהויבען
פיהלען פריידיג, ווייל ער האָט געטראכט פון דעם באַזוך, וואָס ער
וועט מאכען זיין פרוי היינט בייטאָג.

ביים דאָזיגען געדאנק האָט ער זיך אָנגעהויבען פיהלען יום־
טוב'דיג און האָט זיך אָנגעטאָן אין זיינע שענסטע און בעסטע
בגדים, ניט קוקענדיג אויף דעם, וואָס עס איז געווען יום־כפור,
ווייל ער האָט מער ניט געוואָלט טרויערען.

און מיט א זיכערען טראָט און א יונגען גלאַנץ אין די אויגען
איז ער ארונטער די טרעפ און זיך געלאָזט געהן צום הויפט־
שאַסע, וועלכער שניידט דורך דאָס גאַנצע לאַנד, פון מעינ
ביו אן - פ ר א נ צ י ס ק א.

אויפ'ן דאָזיגען הויפט־שאַסע, וועלכער איז געווען טונקליך־
בלישטשענדיג פון דעם בוימאייִל, מיט וועלכען ער ווערט פון צייט
צו צייט באגאַסען, כדי קיין שטויב זאָל זיך אויף אים ניט אויפ־
הויבען, איז ער געגאנגען פאר שטונדען און שטונדען און האָט זיך
אלץ געוואונדערט, פארוואָס ער פיהלט זיך ניט מיר. פיל זאכען
האָט ער אין דעם מאָג איבערגעטראכט.

געטראכט האָט ער אויך וועגען זיין זוהן, און האָט גאנץ גוט

געפיהלט זיין ביטער האַרץ. און ער האָט אויף געטראכט וועגען זיין אייניקעל און וועגען זיך, און וועגען זיי אלעמען. און ווען ער האָט געטראכט וועגען זיין אייניקעל, איז אים באפאלען א געמישט געפיהל פון פרייד מיט שטילען טרויער. און ער איז ווייטער געגאנגען.

ארום מיטאַנצייט, ווען די זון האָט זיך געשטארקט און איז פון איר מזרח'דיגען ווינקעל ביז הויך אינ'ם מיטענדיממעל ארויפ־געקאראפקעט, איז ר' זעליג אָנגעקומען ביז יענעם אָרט אינ'ם הויפט־שאַסע, וואו עס פאַרנעמט זיך דער וועג לינקס צום משוגעים־הויז.

דאָרט, ארום און ארום דעם ציגעל־הויז, האָט ער זיך א שטיק צייט געדרייט און אלץ ארויפגעקוקט צו די ליכטיג־בלאנקענדיגע שויבען, וועלכע זענען געווען אָפען אין דעם שטיל־הערבסטיגען טאָג אריין.

אויף יענער זייט פון איינעם פון די דאָזיגע פענסטער איז אויף א בעט געלעגען זיין ווייב, ביי וועמען די אויגען האָבען זיך פריידיג פאנאדערנעפענט פון דער רו און שענהקייט פונ'ם ארומיגען לאַנד, און איר איז אומגלויבליך־גוט געוואָרען. אין דער אומדערווארטעטער און צוגרויסער פרייד האָט זי א בייזען חלום דערזעהן, האָט זי די אויגען שוין מער ניט געקאָנט פאַרמאכען. אָפען־דערשראָקענע און פאַר'חלום'ט־ווייטזעהענדיגע זענען זיי ביי איר געבליבען אויף איר גאנץ לעבען.

ער האָט זיך איצט דאָ ארומגעדרייט, ווי א פויגעל קרייזט זיך ארום א שטייגעל, וואו עס איז פאַרשפאַרט די מוטער פון זיינע עופ'לאך. און דאָ, אז די מיטאַנצון איז אלץ שטאַרקער געוואָרען, האָט זיך אים ווידער דערמאָנט דער חלום פון דער לעצטער נאַכט. נאָר מאָדנע — ער האָט נאָר קיין וועהטאָג און קיין טרויער ניט געפיהלט, ווייל ער איז שוין געווען זאט אין יאָרען און האָט פאַרבראכט זיין עלטער א בארוהיגטער, אין א פרידליכען לאַנד, וואו מענשען זענען געבענשט צו שטאַרבען מיט זייער אייגענעם טויט.

אן אָפשיד־בליק האָט ער בלויז אויפגעהאנגען אויפ'ן ליכ־טיגען פענסטער, וואָס האָט מיט א גרויליכער לופטיגקייט אויפ'ן

טאָג ארויסגעקוקט, אין דער שטיל־בלויער לופט האָבען נאָכאנאנד געטרעשטשעט און געקלונגען די „קריקעטס“, וואָס דאָס איז געווען דער געזאנג פונ'ם לאַנד ארום.

און ר' זעליג האָט געבעטען גאָט, אז ער זאָל מוחל זיין זיין פרוי, פארוואָס זי איז ניט אימשטאנד אָפצוהיטען דעם הייליגען טאָג, ווי עס באדארף צו זיין, און זאָל אויך מוחל זיין טאָקע אים גופא, ר' זעליג בר' משה'ן, פארוואָס ער פיהלט זיך גאַרניט אזוי טרויעריג און ציטערדיג־ערפורכטיג אין דעם דאָזיגען טאָג.

— כ'האָב שוין גענוג, גאָט — האָט ער גערעדט — געטרויר־ערט און געפייניגט זיך אין מיין לעבען מיט מיין אייגענעם ווילען, אויסער די פילע פייניגונגען, וואָס פרעמדע האָבען מיר פאר־שאפט. און איצט איז אויפגעגאנגען מיין טאָג, א ליכטיגער און א זוניגער, און איך וויל מיר מאכען א יום־טוב. און דער נייער דור, וואָס קומט ארויס פון מיינע און מיין גלייכענ'ס לידען, זאָל אויך מאכען א יום־טוב. און לאָמיר פארענדיגען אונזערע טעג אין פרויד און אין זוניגקייט, ווייל מיר האָבען שוין צופיל גע־טרויערט.

אָט אזוי האָט ער גערעדט.

און ער איז ארוםגעגאנגען א גאנצען זוניגען טאָג איבער די בערג און טאָלען פון דעם פרעמד־שטילען לאַנד און געוואָרפען זיינע בליקען איבער פעלד און וואלד און אויף די איינציגע פאר־מער־הייזלאך, וואָס האָבען זיך דאָ און דאָרט געוויזען פונ'ם גרינס ארויס. עס האָט אויסגעזעהן, ווי ער וואָלט באקוקט א לאַנד פאר זיינע קינדער, און ער האָט געזעהן, אז עס איז גוט.

און אז די זון איז קיילעכדיג און רויט געוואָרען, ווי א גרוי־סער גאָלדענער טאץ, האָט זיך אן אָנגענעמע מיריגקייט אים אָנגעהויבען שפרייטען איבער אלע אברים. אויפ'ן וועג אהיים איז ער אריין אין א פויערשער הייזעל און האָט געבעטען, מען זאָל אים געבען א גלאַז מילך, ווייל ער איז דורשטיג.

און די אומבאקאנטע גוי'ע האָט דעם אלטען אידען מיט דער לאנגער שיווער באָרד באגעגענט מיט א גאסטפריינדליכען שמי־כעל און פארשטאנען די בקשה, וועלכע ר' זעליג האָט אין אידיש ארויסגערעדט און אים געגעבען צו טרינקען.

און ר' זעליג האָט געדאַנק די פרוי, און נאָט.
און ער האָט זיך מתיר געווען צו טרינקען אום יום־כפור,
ווייל ער האָט שוין אין זיין לעבען נאָר אַ סך געפאַסט, און אלע
זיינע זינד זענען אים שוין זיכער אין פאַראויס פאַרגעבען גע-
וואָרען.

מיט'ן פאַרנאכט איז ער אָנגעקומען אהיים.
מיט די ערשטע מוצאי־יום־כפור'דיגע שטערען איז ער ארויס
אויפ'ן הויף און מחדש געווען די לבנה. דערנאָך האָט ער אויפ-
געזוכט אַ דריינגעל און אים אָנגעהויבען אריינקלאַפען אין דער
ערד אריין, אן אָנהויב פון אַ סוכה. ער האָט דערפיהלט, ווי אַ
יונגקייט קוואלט אים אויף אין זיין בלוט. איינזאמע קלעפּ האָ-
בען פריידיג אָפּגעהילכט אינ'ם אָווענט און אינ'ם לבנה־ליכט.
ווי ער איז אזוי געשטאַנען איינגעבויגען און האָט געקלאַפט
מיט דער איבערגעקערטער זייט פונ'ם האק אין דריינגעל אריין,
האָט ער זיך מיישב געווען, אז אפשר איז עס נאָר ניט נויטיג.
איז ער ארויף צו זיך אין חדר און אַ שטיק צייט געשריבען
און זיך די איבערהעבליכענע שווערקייט פון הארצען ארונטער-
געשריבען.

און אז די קינדער האָבען זיך פאַרזאַמט צו קומען פון שטאַט,
איז ער ארונטערגעגאַנגען אויף דער וועראנדע און אַ באַרוהיגטער
זיך אריינגעזעצט אין אַ שאַקעל שטול.
און די מידיגקייט האָט זיך אין אים פאַרשטאַרקט, און ער
איז איינגעשלאָפּען.

און אז דער טאַטע מיט'ן זוהן זענען אין שפּעט־נאַכט גע-
קומען פון זייער יום־טוב'דיגער נסיעה, האָבען זיי געפונען ר'
זעליג'ן שלאָפענדיג אין זיין שטול.
האָבען זיי אים געפרואווט אויפוועקען, ווייל עס איז שוין
געווען שפּעט־נאַכט און די לופט איז געווען קאַלט, און אז זיי
האָבען אים ניט געקאָנט אויפוועקען, האָבען זיי געוואוסט, אז ער
איז טויט.

האָבען זיי אויסגעבראַכען אין אַ גרויס געוויין, ווי דער
שטייגער איז אין אזוינע פאַלען. און האָבען אים ארויפגעטראַגען
אין זיין צימער אריין און אים אויסגעשטרעקט אויפ'ן בעט.
און מען האָט אָנגעצונדען דעם לאַמפּ, ווייל עס איז דאָ אַ דין,

אז א פייער דאָרף אלעמאַל ברענען ביים געלעגער פון א טויטען, האָבען זיי דערזעהן אויפ'ן טיש א שטיק פארשריבען פאפיר, גע- שריבען און ר' זעליג'ס דראָבנינקע אותיות/לאָף, האָט דער פאָר- מער אריינגעקוקט אין דעם און דערזעהן, אז דאָס איז א מין בריף צו מאָריס', נאָר אזוי ווי מאָריס האָט ניט געקאָנט לייענען קיין אידיש, איז געשעהן אָט וואָס :

אין דער שפעט-נאכטיגער שעה איז דער פאָטער געזעסען אויף א שטול צווישען דעם בעט פונ'ם טויטען און דעם אינגעל מאָריס, וועלכער האָט פאר אים צוגעהאלטען דעם לאָמפ. אינ'ם געלבלעכען שיין פון דעם לאָמפ האָט גרינשטיין געלייענט דעם בריף, וועלכען זיין פאָטער האָט געשריבען צו זיין זוהן. מיט א טרוקען, גלייך און ווייט קול האָט ער אים געלייענט, ווי א זיימי- גער. פון צייט צו צייט בלויז האָט ער א ציטער געטאָן, ווייל די קעלט האָט זיך געשמארקט אין. דרויסען.
אָט איז דער בריף :

„מיין קינד,

א נאנצען טאָג בין איך היינט ארומגעגאנגען איבער פעלד און וועג.

די זון האָט שטאַרק געשיינט. מיין לעבען איז אויפגעקוואַך- לען אין מיר. נאָר איך האָב געפיהלט, אז דאָס איז מיין לעצטער אויפציטער, אז דאָס איז מיין לעצטער טאָג.
איך וועל אינגיכען שטארבען — אויף א פרעמדען לאַנד.

*

מעסערס פלעגען אלעמאַל שניידען מיין הארץ ביים דאָזיגען געדאנק. וואָס איז דער וועהטאָג פון לעבען און אויף א פרעמד דען לאַנד אין פארגלייך מיט דעם שטאָרבען אין א פרעמד דען לאַנד? אפילו די לעצטע זוניגע מעג פון מיין לעבען פלעגען איבער דעם פארטונקעלט ווערען.

און אין די פינסטערע נעכט, אליין מיט מיין געדיכטער שווארצקייט, פלעג איך גאָט בעטען, ער זאָל מיינע ביינער אומ- קערען צו יענעם לאַנד, וואו איך, און מיינע עלטערען, און מיינע

עלטערענ'ס עלטערען זענען געבאָרען געוואָרען, אין וואו אונזער
לעבען איז שוין איצטער געקומען צו א סוף.
דאָס לאַנד, וואָס איז פארבליבען מ י י ן לאַנד, אויף
אייביג און אייביג, ביז מיין לעצטען טאָג.

*

וועג, איז מיר גרינג געוואָרען.
נאָר היינטיגען טאָג, געהענדיג אזוי איבער זוניגען שטעג און
איך האָב געזעהן, אז דאָס לאַנד, וואו איך און דו וואוינען,
א י ז דיין לאַנד, וועט ווערען דיין לאַנד.
איך ווייס, מיין קינד, אז דו וואקסט מיר אויס אַ פרעמדער,
און אז מיין שפראך איז ניט דיין שפראך, מיינע מנהגים זענען
ניט דיניע מנהגים, מיין אופן לעבען איז ניט דיין אופן לעבען.
איך וועל דיר פארבלייבען פרעמד. אין בעסטען פאל —
אַ מאָדנער, אָרימער, ווייטער קרוב.
דיין פאָטער ווייס עס אויך, דעריבער איז זיין הארץ אזוי
בלוטיג און פארוואונדעט, און זיינע אויגען פארטונקעלט, און אַ
שנאה פיהלט ער צו דיין פריידיגקייט.
פארדיינט אים ניט, מיין קינד. ער ווייס, אז ער איז דער
לעצטער. ער איז אן עקר און ווי אַ דאָרען אין דער וויסטעניש,
וועלכער ווערט פארוויאנעט אָהן אַ בלאט און אָהן אַ פרי. זיין
לעבען ווערט איבערגעהאקט אויף אייביג.

*

און איך — איך ווייס עס דאָך אויך.. און דאָך — איך
שטארב שוין איצט אַ בארוהיגטער, מיט אַ שטילען הארץ און
קלאָרען קאָפּ. און וואָס איז, אז דו וועסט מיר אַ פרעמדער בליי-
בען? און וואָס איז, אז דו וועסט מיין שפראך קיינמאָל ניט
וויסען? און וואָס איז, אז מיין נאנצער אמאָליגער לעבען און
דאָס לעבען פון מיינס גלייכען וועט דיר אויסקומען, ווי דאָס לע-
בען פון עפעס אַ ווייטען, ווילדען שבת? אָבער אַ לאַנד וועסטו
דאָך האָבען, וואו דו וועסט קאָנען ארבייטען און לעבען רוהיג.
און פאר ד י י ן פרוי וועט די פרייד זיין א נאטירליכע און אַ
געווענליכע זאך, און זי וועט פון דעם ניט משוגע ווערען. און
ד י י נ ע זיהן און טעכטער וועלען זיך אין א זוניגען טאָג ניט
שווארצען אינ'ם זומער-בלאָ אויף אַ בארג.

א, ס'איז גענוג... א דאנק דיר, גאָט... כ'האָב דערלעבט א
גליקליכע עלטער. רו.

*

מיין קינד,


איך זעה א י ב ע ר די אקסלען פון מיין זוהן, דיין טאטען.
איך ווייס, אז דו וואקסט מיר אויס אן אנדערער און א פרעמד-
דער, און וועסט זיך אויסמישען מיט די ארומיגע.
נאָר האָב איך דען א הארץ צו פארלאנגען, אז דו זאָלסט
בלייבען דערזעלבער, וואָס איך, און פיהלען אויף זיך די פייניגונג-
גען און שנאה פון דער גאָרער וועלט?
זאָל שוין זיין גענוג! לאָמיר זיך פרעהען מיט דער פאר-
ליינגערונג פון אונזער לעבען, וואָס מיר קריגען, לאָמיר מאַכען אַ
יוס־טוב אַ גרויסען אין אונזערע לעצטע טעג.
און איצט איז מיר שוין גוט. דאָ שטארב איך און דאָ
הויבסטו אָן לעבען. אין דיר, דורך דיין וויאנענדיגען פאָטער, בין
איך ענדליך אָנגעקומען צו אַ ברעג.

*

איצט שטארב איך מיר רוהיג אויפ'ן פרעמדען לאַנד. וואָס
— דאָ איז דאָך פאָרט ווארימער... דאָ וועל איך דאָך זיין באַ-
גראָבען, —

אויף די ין לאַנד.

דיינע אייניקלעך וועלען מיך דאָך ניט אויסגראָבען פון קבר
און ווארפען פאר די הינט, מיין קינד? ...
אַ — — — איך בין שוין מיר טראכטענדיג. ה י י נ ט איז
מיר דאָך גוט — איך שטארב — איך וועל אויפשטעהן —
אויף דיין לאַנד."



האזטער טוואג ליכט.



קאלטער מאַגליכט :

אויף די פּעלדער פּון דזשאַהוּשיא.

צום נייען האַמען.

מאָנשען און גומע.

פאר אובזערע אַריבע ברידער.

אויף די פעלדער פון דזשאָרדזשיא

א איד איז געגאנגען ביי דער זייט פון זיין וועגעל אויפ'ן שליאך וואָס פירט קיין דזשעקסאנוויל, וואָס אין פלאָרידא. דער שליאך איז געווען א זאמדיגער, האָבען זיך די רעדער אין אים איינגעראַבען, און דאָס וועגעלע האָט זיך פאמעלעך באוועגט. איז געווען הייס. שפעט נאָכמיטאָג, און די זון אין פולען ברען. א טאָג איז עס א ווינטערדיגער, נאָר אויף די ברוינע שטאט-מען פון די געלע סאָסנעס פינקעלט זיך אין דער זון דער סאָס, וואָס דינט פון זיי אין דער ווארימקייט ארויס, ווי עס טרעפט ביי-טאָג אין דרום. א שאָמען אָבער האָבען די בויער אויפ'ן וועג ניט געוואָרפען, ווייל די זון איז געווען אין מיטען הימעל. דאָס פערדעל באוועגט זיינע גלאנציגע היפטען פאוואָליע, און דעם אידענ'ס טראכטונגען ציהען זיך שווער.

אין פאָראוים ציהט זיך דער זאמדיגער וועג קיין פלאָרידא. אויף א שידוועג שמעהט א סלופ, געפארבט אין פאסען, און אויפ'ן סלופ איז אָנגעקלאפט א ברעטעל. אויף דעם זיינען אויסגעמאָלט צוויי הענט פארמאכטע, מיט'ן טייט-פינגער אָפען אין יעדער ריכטונג. איינע צייגט אָן אין דער ריכטונג, אין וועלכער זיין ווע-געל שלעפט זיך, און די אנדערע אין דער אנטקעגענגעזעצטער, קיין דזשאָרדזשיא.

צפון-צו ציהט זיך דזשאָרדזשיא, און דערנאָך דרום-קאראָד-ליינא, און דערנאָך צפון-קאראָליינא, מיט די רויזליכע בויםוואָל-פלאנצען, ביז מען קומט אָן צו א ברייטליכען שיינעם טייך, וואָס איז דער גרעניץ צווישען צפון און דרום, און נאָך א קליינעם ווייט-טערדיגען טאָג'ס רייזע פון יענעם טייך, קומט מען אָן קיין ניו יאָרק, וואו דער איד האָט א פרוי מיט קינדער.

האָט זיך דעם אידען פלוצלונג פארביינקט נאָך זיי, אין דעם הייסען בייטאָג, אליין צווישען די זוניגע זאמדען. דאָס וועגעל אָנגעלאָדען מיט אלערליי ארטיקלען, שניט-סחורות און צעלניק, שלעפט זיך קיין דרום, נאָר זיין מו, אָנגעלאָדען מיט ביינקשאפט, ציהט זיך נאָך נאָרד. דאָס ווייב זעהט ער זעלטען, בלויז איין מאָל

אין יאָר, אויף פּסח, ווען דער פּרילינג איז נאָך אן אייזיגע דאָרטען.

אַלץ צוליב פּרנסה. גינינא.

עס ווערט טונקעלער, עס באווייזט זיך א גרויסע קיילעכ־ דיגע זון, א קופערנע, און באלד איז זי שוין ניטאָ. דעם פארנאכט אין דער דאָזיגער געגענד באמערקט מען קוים, ווייל איידער דאָס אויב האָט נאָך צייט געהאט זיך אָפגעווענען פונ'ם טאָג, איז עס שוין אָווענט. און אין דער אָווענטיגער טונקעלקייט בלייבען זיך ארויס די פעלדער.

עס איז ווינטער. די תבואות האָט מען שוין לאנג ארונטער גענומען, נאָר עס גריינט זיך נאָך ערגעץ אן איבערגעלאָזענער פאס קארטאָפליעס. אויף די איינגעדארטע בוימוואָל-שטעקלאך רויזט זיך נאָך אין דער טונקעלהייט א בוימוואָל-בלום. עס טוליעט זיך וואו אין בלייבען זאמד אן איבערגעלאָזענע דינע, אליין אויף נאכטלענער אין פעלד, און עס איז איר אומעטיג.

אָווענט. קיל. ביים זייט וועג ווערען די בוימער געדיכ־ טער, און פלויטען בוימערדיגע און טונקעלע הויבען זיך אויף, הובע פלויטען פון געלע סאָסנעס און רויט־עמבעס. פון צווישען די בוימער ארויסלייכטענדיג טרעפט מען אָן וואו א פארמער'ס הויז, מיט א שטאל, א שפייכלער, און קלענערע בנינים פון הינ־ טען. די פענסטער זענען ליכטיגע, עס זענען דאָרט אָנגעצונדען לאַמפען, און עס שמעקט אָפּ אין דער טונקעלהייט פון אָווענט מיט היים.

דער איד קוכט פון דרויסען אויף די באלויכטענווארימע פענסטער, וואָס זעהען צווישען די ליידיגע פעלדער אויס ווי ניט אמת'דיגע. עס שוועבט איבער זיי ווען דער שאַטען פון איינעם פון דעם הויזגעזינט, און די שאַטענדיגע געשטאלטען הינטער די פענסטער פארשטארקען נאָך דאָ אָפגעווייטערטקייט און די מעשהדארטיגקייט פון די הייזער. אין אזא קילען אָווענט, — טראכט דער איד, — איז גוט צו זיין מיט דיין הויזגעזינט און א ווארים באלויכטען שטיבעל.

דאָ דערמאנט עך זיך, אז גראָד היינט איז חנוכה. אָט זענען דאָ גאנצע משפחות אין די הייזער צווישען די בוימער, און ער איז אלעמאָל אין דער פרעמד, ווייט אָוועק פון זיין היים.

העכער טויזענט מיילען ווייט פון דעם זאמד, אויף וועלכען זיין וואַגען סקריפעט איצט, איז דאָ אַ גרויס פיליפענסטערדיג הויז, און פון אַ צאָל פון די פענסטער לייכטען זיך ארויס די פייערען פון זיין וואוינונג. ער וואַלט דאָך אויף געקאָנט זיין אין אזא אַווענט ביי אַ לאַמפֿ-באליכטענעם טיש.

און אין די אלע הייזער דאָ ארום זענען אלץ הויזגעזינדען, און נישטאָ קיין איינזאמער, אָט ווי ער...

דאָס פערד האָט זיך אָפגעשטעלט. עס איז מיד. א טונ-קעלערע, גלאנציגערע שטיק נאכט, שמעלט אויף אים אָן גרויסע פייכטע אויגען... „באלעבאָס, בין מיד. דעם גאנצען הייסען נאָכ-טיטאָג האָבען מיר אינ'ם זאמד געשפאנט. איך און דו.“

באטראכט זיך דער איד, אז קיין דירקוויל, וועלען זיי שוין היינט אין אַווענט סיי ווי ניט אָנקומען. דארף מען זיך ערגעץ אָפשמעלען, און בעמען נאכטלענגער. די חיה וועט זיך אָנקאָר מענען, ער וועט זיך אויסרוען — און כאור צוריק אין וועג אַרײַן.

מיט די אויגען זוכט ער צווישען די הייזער ביים וועג, און וויל טרעפען אין וועלכען הויז מען וועט אַ וואַגלעך אויפנעמען גאסטפריינדליך, ווייל ער וויל זיך אויף קיינעם ניט ארויפצוויי-גען. פארשטעהט זיך, ער וועט אָפצאַלען. בלויז איבערצונעכטי-גען, און האָבער פאר'ן פערד. אַ גלאָז טיי אפּשר, פאר אים גופא. און אַ וואָרט אַ פריינדליכס ביים לאַמפּ, פאר וואָס קיין זאך איז ניט צו טייער, און עס געדיינקט זיך נאָכדעם לאנג דורך די נעכט. פון צווישען די רויטע דעמבעס טונקעלט זיך אין אַווענט אַרײַן אַ הויז, אַ קליינס, פון אַ האלב-קוילעכדיגע שפאלעם, געדעקט מיט שינדלען. אַ פענסטער איז אין ווינקעל-הויז אויס-געבראַכען. קענטיג, אַרימע מענשען וואוינען אין דעם. בעסער אזוי, טראכט ער.

עס ווערט אלץ קילער. שוין שפעט-אַווענט. דאָס פערדעל שמעלט זיך אָפּ ביים גאניק, נישט ווארטענדיג אויף קיין „האַר האָו“. די ביינער טוען אים וועה, צעבראַכען אין גאנצען, קיין וואונדער נישט. אַ גאנצען טאָג — — —

דער איד קלאפט אָן מיט'ן בייטש אין טיר. שנעל עפענט מען זי, ווי מען וואַלט אויף אים געווארט. אינ'ם חשך דערזעהט

ער צוערשט צוויי שורות ווייסע פערעלדיגע ציין, א פאָר גלאָצענ-
דיגע ווייסלען. ער גיט זיך ניט ווילענדיג אַ רוק צוריק. אַ נע-
גערטע, אַ פול-לייביגע, אַ שווערע נעגערטע שטעהט אין טיר.
און זי :

— וואָס דארפט איר, גוטער מענש ?

עס איז שוין צו שפעט. די ווינטער-נעכט אין דרום, און
נאָך צווישען ליידיגע פעלדער, זענען קאלט. און דאָ הויבט אָן
צו בלאָזען אַ פייכטער מזרח-ווינט, פונ'ם אַטלאַנטישען אָקעאַן.
מען דארף אוש שטארקער אָנרוקען דאָס הימעל. אין הויז, וואָס
לויכט זיך הינטער איר, איז ווארים און ליכטיג, און אַ פרוי איז
אויפ'ן שוועל.

— ער דארף, זאָגט ער, אַ נאכטלענער פאר זיך, און אַ נאכט-
לענער און האָבער פאר'ן פערד.

זי זאָגט, און אירע ציינער שמייכלען אין דער טונקעל, ווי
שוים אויף אַ פינסטערען וואסער :

— נישט אויף אייך האָב איך געווארט. נאָר קומט אריין
— איר וועט זיין אן אָנגעלעגטער גאַסט. עס איז דאָ אי אַ ווארי-
מער, ווייכער נאכטלעגער, אי עסען — מער ווי פאר צוויי.
דער איד שווייגט, מיט אַ ווייטאָגדיגען געמיט. אריינגע-
פאלען צווישען שווארצע. נאָר אַ רחמנות אויפ'ן פערד — עס
האָט שוין שוים אויף די ליפען, די אויערען היינגען אים טרויעריג
אראָפּ, ער שפאנט אים אויס און פירט אים אונטער'ן אָפּדאָף.
די נעגערטע, אונטערקומענדיג מיט אַ לאמטערנע אין האנט, דער-
לאנגט אים אַ בייטעל מיט האָבער. עפעס רעדט זי צו אים, נאָר
ער פארשטעהט ניט וואָס, ווייל עטוואָס איז ער צעטומעלט.
מילא.

ער געהט נאָך איר אין הויז אריין. דאָס שטיבעל איז אַרים,
בלויז צוויי חדרים. ריין אָבער, אויסגעקערט, די גרויסע טאָפּעל-
בעט באצויגען מיט אַ ווייסען אויבערדעק. אַ טיר פירט אין צוויי-
מען צימער, אַ טונקעלען. איבער עפעס גיט דער איד אַ צימער :
מען קאָן נישט פארשטעהן, וואָס עס טוט זיך אונטער אַ נעגערשען
געזיכט, און וואָסערע געדאַנקען זענען דאָרטען פארבאָרגען, כפרט
נאָך אויב אויך די מחשבות זענען טונקעלע. נאָר נאָך ווייניגער
קאָן מען פארשטעהן, וואָס עס טוט זיך אונטער אַ ווייסענ'ס געזיכט.

נאָר זי שמייכעלט אין רעדט צו אים פריינדליך. א פרייד
איז אין איר בראַנזענעם רייכגעפאלדעוועטען לייב אויסגעגאַסען,
א פרייד בייצייטענס, וואָס צו איר איז אין דער דאָזיגער קאלטער
נאַכט אַ מאַן געקומען. ווייל אין אַזאַ נאַכט, און אליין צווישען
פעלדער, איז אומעטיג אַ פרוי אָהן אַ מאַן. דאָס איז דאָס בעסטע,
וואָס נאָט האָט איר געקאָנט צושיקען אין אזא נאַכט.

אויפ'ן טיש איז אליץ געגרייט, ווי צו אַ סעודה. אויף אַ
גרויסען פּלומעסעק ליגט אַ ברוינאיינגעפרעגעלטער אינדיק. זיסע
קארטאָפּעל, געפרעגעלטע, איינגעזויערטע, מאַרינירטע. עס
בלייבט זיך אינ'ם לאַמפּליכט די ווייסליכע שטעקעלאַך פון דער
סעלערי, אָפּגעפּרישט מיט וואַסער. שיסעלאַך מיט אַרבעס, פּאַ-
סאַליעס און אָנגעזאָפטען שפּאַרגעל. עטליכע פּאַס, און ניס, און
טאָרטען לרוב.

דער איר זעהט, אַז היינט אַווענט איז עפעס אַ חגא, און נאָך
אַ זויילע אַנשטרענגען דעם מח, דערמאנט ער זיך, אַז היינט איז
ניטל-נאַכט — קריסטמעס, דאָס געבורט פון גאָט'ס זעהן. און
כאָטש ער פאַרבריינגט שוין אַזויפיל יאָרען צווישען גוים האָט
אים דאָך אַ געפיהל פון פרעמדקייט באַפאַלען, וואָס ער פאַר-
בריינגט ניטל-נאַכט אונטער אַ גוי'אישען דאָך. נאָר ער האָט עס
ניט געלאָזען מערקען אויף זיין פנים. ער האָט געשמייכעלט.

דער טיש איז געגרייט פאַר צוויי, ווארט דער איד — ער
ווייס ניט פאַרוואָס, נאָר מיט האַרץ-ציטערניש — אויפ'ן אָנקומען
פון איר מאַן. און אַז נאָך אַ ליינגערע וויילע, דער מאַן אירער איז
ניט געקומען, פרעגט זיך ביי איר דער איד, פאַרוואָס וויילט ער
זיך אזוי לאַנג, דער מאַן אירער, און לאָזט זיין פרוי אליין ווארטען
אין דער נאַכט.

האַבען זיך דער נעגערטע'ס אויגען אָנגעפילט מיט בלוט, אַ
היץ און אַ וואַרימקייט האָבען פון איר געשלאָגען, ווי זי וואָלט
זיך פאַר עפעס אַ שולד אירער פאַרשעמט. אירע ווייסלעך האָבען
זיך אין דער רויטקייט פון אירע אויגען געקאָלערט. זי ענטפערט:
— דער מאַן מיינער אַרבייט אויף אַ נאָהענטער פּלאַנטאציע.
ער איז אַנומעלטען אוועקגעגאַנגען, און איז נאָך אליץ ניט צוריק-
געקומען. זי ווארט אויף אים אַ גאַנצען אַווענט יעדען אַווענט.
ער וועט שוין נישט קומען.

מיט א ווארימקייט שטראַלט זי אויף אים אויף, און הויבט אים אָן באדינען מיט אלערליי מאכלים. נאָר קיין פלייש־זאכען האָט ער ניט געוואָלט עסען. האָט זי אים דערלאנגט רויע פרוכ־טען און אָפגעקאָכט אַ טעפעלע קאווע. ווייל די פרוי, אַ שוואַרצע איז זי געווען, און געוואקסען אין מיטען פעלד, ווי אַ שווערער בוים, נאָר זי האָט געוואוסט זעהר פיעל פון דעם אידישען גלוי־בען, ווייל נעגער האלטען פון דער ביבעל מער ווי אידען, און ווען זי איז אין שטאָט, געהט זי אין זייער איינגעפאלענער קירך, ביים עק נעגערשען קווארטאל, און זינגט נאָך אלע קירכע־ניגונים. זי האָט דעם הייליגען רעוורענד א סך מאָל געהערט דערציילען ווע־גען די אידען און זייערע הייליג־פרומע מנהגים.

זי ניט א קול'יגען לאַך, ווי אַ דונער:

— אַ, יעס... זי ווייס. פארוואָס זאָל זי ניט וויסען?
אברהם אָבינו, דער אידישער פאָטער, האָט דאָך געהאט א נעגער־שע פרוי, הגר', און מיט איר אפילו א קינד געהאט...

און בלישצעט אויף אים מיט די ווייסלעך.

דער איד זאָגט: „יאָ, יאָ, אודאי“, און הויבט זיך אָן פיהר לען היימישער. אין שטוב איז ווארים. דאָס איינציגע וואָרט „אברהם אָבינו“ זשומעט אין די אָווענט־גע ווינקעלאַך מיט אַ היימישען קלאנג, ווי אַ וואָרט אין דער שבת־פארנאכטיגער לופט. די שוואַרצע לייגט אַלץ צו שייטלעך האַלץ אויפ'ן קאמין. און קוקענדיג אויף איר ביים שוין פון פייער דוכט זיך אים, די נאכט אַליין איז אין שטיבעל אריין זיך אָנווארימען.

אין דרויסען פארשטארקט זיך דער ווינט. מען זעהט דורפ'ן פענסטער, ווי וואָלקענס יאָגען, גרויסע אזוינע, און טונקעלע. מען זעהט בלוז די זויםען, וועלכע זענען ליכטיגער. און דער געדאנק, אַז איר מאַן איז פארוואָרפען ערגעץ אין דער פרעמד, ווייט פון דער היים, אַט אזוי ווי ער פון זיין ווייב, מאכט דעם אידען נאָך געהענטער צו איר.

זי ווערט צו אים צוגעלאָזען, זי דערציילט אים וועגען זיך. אַט די פעלדער, וואָס ציהען זיך הינטער'ן הויז, באוואקסען מיט בויםוואָל־פלאַנצען, געהערען עס איר. און אויך פאסען קארטאָפ־ליעס. מען האָט זיי שוין אַרונטערגענומען. און אַ טייל וואָלד —

ער זעהט דאָרטען די הויילע אָפגעשויילטע בוימער, וואָס זענען ווי טויט? אָט דאָס זענען בלעק־גאָס בוימער — גוט פאר האַלץ. זי געהט אויף אַ וויילע ארויס און דער איד בלייבט אליין.

עס ווערט אים אי ווארים, אי ענג ארום האלץ, און דאָס הארץ קלאפט אים שנעלער. עס פאלט אים איין, אז ער זאָל איינשפאָרען זיין פערד און וואַגען, און זיך לאָזען פאַרען אין וועג אריין. נאָר אז ער האלט זיך אין אויפשטעלען, עפענט זיך די טיר און דער ווינט בלאָזט זי אריין. אַ גרויסע, אַ גופ'יגע, אַ שווערע, אַ שטיק ערד איז פון פעלד ארויסגעריסען געוואָרען און אין שטיבעל פון דער נאכט אריינגעוואָרפען געוואָרען. אין דער האנט האלט זי אַן אומגעוויינליך גרויסען וואַטער־מעלאָן.

— אויף די אייגענע פעלדער געוואקסען, גיט זי אַ בלישמי ארויס מיט אירע ווייסע ציינער. ווען עס ווערט קילער, פארלייג איך זיי טיף אין היי, און היט זיי אָפ, און ווארים זיי. האָט מען פרישע צייטיגע מעלאָנס אין סאמע ווינטער, אויף קריסטמעס אָווענט.

זי צעשניידרט דעם מעלאָן אין צוויי גרויסע העלפט, און לייגט זיי אויף אַ פאלומעסעק ארויף אויפ'ן טיש.

דער איד אָבער רירט זיך אָן דעם ניט אָן. נאָר עפעס שעפֿ־טשעט ער צו זיך אין דער שטיק, ווי ער וואָלט אַ גדר, אַ מחיצה פון הייליגע ווערטער ארום זיך אויפשטעלען, אַן אומגעזעהענעם פֿלויט. און דאָ דערזעהט די שווארצע, אז די אויגען פאלען אים צו. ער איז מיר. ער איז שלעפעריג. ער פרעגט ביי איר, וואו קען ער, אן ערך, דעם קאָפּ צושפארען? —

קוקט זי אויף אים מיט אירע גרויסע ווייסע אויגען, און שמייכלעלט עטוואָס פארלעגען. צוערשט גיט זי אַ קוק אויפ'ן גרויסען ווייסען טאָפּעלבעט, דערנאָכדעם אויף אים. נאָר אז זי גיט אַ קוק אויף אים, זעהט זי: זיין פנים איז פארכמורעט. זיינע אויגען זענען געווענדט אין דער ריכטונג צום טונקעלען צימער.

— מסתמא, אָגט ער, וועט זיך שוין דאָרטען געפינען אַ פלאַץ פאר מיר? —
נעמט זי אומעטיג ארונטער דעם לאָמפּ פון טיש, געהט אריין

אין צווייטען חדר. פֿאַרעט זיך דאָרטען אַ ווילע און קומט אַריין צוריק:

— דאָס געלענער איז פארטיג, איד. איר קאָנט זיך געהן לייגען שלאָפען, אויב איר זייט מיר.

דער איד, מיט זיינע אויגען צו דער ערד געווענדט, געהט אַריין אין טונקעלען חדר.

בלייבט זי איבער אַליין ביים טיש.

מיט גרויסע אויגען, באַנאָסענע, קוקט זי אַליפֿ'ן צעשניטע-נעם, אומבאַריטען וואָטערמעלאָן, ווי אַ גרויס האַרץ אַ צעשני-טענס און אַן אויפגעפענטס. דאָס רויטע זאָפטיגע בלוט גיסט זיך פֿון דעם און בליצט אין דעם ליכט: נאָ, זעה...

און אז אינ'ם טונקעלען צימער דאָרטען איז שטיף, מאַכט זי אויך טונקעל דאָ. זאָל אַלץ אויפֿ'ן טיש בלייבען נישט אויפֿ-געגעסען, גיט זי זיך אַ ריס ביים לייב! און לייגט זיך שלאָפען. די ווינטען אין דרויסען האָבען זיך איינגעלייגט און אַנט-שלאָפען געוואָרען אין די ווייטע פעלדער. די נאכט-שטילקייט טראָגט זיך אין שטיבעל אַריין. און אין דער שטילער טונקעל-הייט, וואָס אינ'ם שטיבעל וואַרפט זיך די גרויסלייביגע פֿרוי, קייקעלט זיך און קאַטשעט זיך אויפֿ'ן ברייטען בעט, פֿון שטאַרקע אומבאַפֿרידיגטע פאַרלאַנגען, און קרעכצט אין דער שטיף.

„וואָס זישע איז ער דאָס פאַר אַ מענש... גאָר קיין מענש גיט. אָדער פֿילייכט עקעלט עס אים פֿון מיין שוואַרץ לייב. וואָס הייסט, אַ מאַנסביל געפינט זיך אונטער איין דאָך מיט מיר, און ער זאָל נישט וועלען פֿיהלען איר נאָהענטקייט האַרט לעבען זיך. וואָלט איינער פֿון אירע ברידער צו איר אַליין אין דער נאכט גע-קומען, וואָלט ער שוין אזוי אין צימער גיט אוועקגעאַנגען נעכטי-גען. נישט אַנדערש גאָר, ער איז אַ פרומער איד, אַ הייליגער.“

אַרום איר וויקעלט זיך אַ שווערער לייביגער ריח, ווי אַ שטיק צעבראַניעט שוואַרצע ערד, צעוואַרימט אין דער פֿרילינג זון, לאָזט אַרויס פֿון זיך וואַרימע פאַרעס. אַ צעהיצטע און שווער געפאַל-דעוועטע קייקעלט זי זיך פֿון הייסע באַגערען אויפֿ'ן ווייסען בעט, אירע גרויסע ווייסלען קרייזען זיך אַרום די אויגען, אַליין אין דעה נאכט, און בעט עפעס אין דער טונקעלהייט. —

גאָט מיינער, עס איז מיר שווער אַליין. מיין מאן איז שוין

לאנג אוועקגעאנגען צו דיר, און וועט שוין קיינמאל מער צוריק-קומען. כ'האָב א גאַנצען אָווענט געווארט אויף אַ מאַן. אַליין אין אַ ווינטערדיגער נאַכט צווישען פעלדער. און עס איז נאָך יום־טוב. איז געקומען דער איד. איז ער גאָר קיין מענש ניט? איז ער אַ הייליגער? גאָט!

און אַ צעהיצטקייט שלאָגט אָפּ פון איר, אַ ווארימער וואָל-קען, און די בלוטען אין איר שטראַמען אזוי העפטיג, ווי וואַ-סערען, וואָס גיבען זיך אַ שפּאַר אַרויס אין פּרילינג. און יעדער אָדער אין איר איז וואַך, ווי אַ סאָווע ביינאַכט, און זי הערט זיך איין טאָמער פארנעמט זי אַ שאַרף, אַ שאַרף, וואָס זאָל איר אין דער טונקעלהייט פון נאַכט און צימער אַ בשורה אָנוואַגען — ווי גוט עס איז, פיהלט זי, אין אזא קאלטער טונקעלהייט די ווארימקייט פון אַ מענשען אין זיך אריינגעמען. און אַ קינד פיליכט פון דעם הייליגען האָבען. איז עס דאָך ניטלינאַכט. קרויסמעס־נאַכט. אַ קינד, אַ הייליגס, וועט דיר געבוירען ווערען.

עס איז נאָך אַלץ נאַכט און טונקעל. די נאַכט־שטילקייט באהעפט זיך מיט זיך זעלבסט, און ווערט אָנגעשטרענגטער און שטייפער. אין דעם חדר וואו דער איד שלאָפט איז שטיל. עס דערטראַגט זיך צו זיינע נאָזלעכער דער שאַרפער, רייצענדיגער ריח, די כוואליע ווארימקייט, וואָס שלאָגט פון ווייטען חדר אַרויס. ער ליגט שטיל, כדי זי זאָל דיינקען, אז ער איז שווער איינגעשלאָפען. אָבער ער הערט אירע שווערע אומרוהיגע באווע-גונגען. עס שטיקט אים אין האַלז, נאָר ער וויל נישט אַ הוסט טאָן. די שליפען קלאפען ווי מיט האַמערס. ער דערמאנט זיך אָן זיינע געדאַנקען וועגען דער היים, פון תחילת־אָווענט. עס ציטערט אים, נאָר ער ווייס, אז ער וועט שוין פון דאַנען ניט אוועקפאָרען אזא, ווי ער איז געקומען.

אַט הויבט ער זיך אויף פון בעט, אַ ברענענדיגער, מיט אַ קלאפענדיגען האַרץ. ער שמעלט אנדער אַ פּוס אויף דער פּאָד-לאָגע. אין צווייטען חדר איז שטיל. ווארפט ער אַריין זיין פּוס צוריק אין בעט און טוליעט צו דעם הייסען קאָפּ צו דער שויב. ווי ער קוקט אזוי אין פענסטער, וואָס־זשע זעהט ער דאָרט, אויב ניט זיין פרוי, אַ רויז־לייביגע אזא און אַן ערדלע, און קוקט

אויף אים מיט אירע שטילע אויגען, און טאָנצט אזוי אַרום צוויי-
שען די בוימוואָל-שטעקעלאך, אָט דאָ, און אָט דאָרטען, ווי אַ
טאָנצענדיגע בוימוואָל-בלום. אין אזא קאלטער נאַכט, זי אליין
אין טונקעלען פעלד אויף יענער זייט שויב, און ער אליין אין טונ-
קעלען חדר אויף דער זייט שויב.

און ווידער פארנעמט ער די וואַרימע באַוועגונגען פון דער
נעגערטע'ס צימער. אָבער אָט, מיטאַמאָל, דערהערט ער אזא
שטארק דערמאָנענדיג הירושען — — דאָס איז זיין פערד.
זיין פערד! און די רויז-ליביגע פרוי-בוימוואָלשטעקעלע טאָנצט
אַרום אין דער בלויקייט, און אַנטפלעקט איר ווייסקייט, און
הנ'דעלט זיך. און ער גיט זיך אַ ריס פון בעט און גלייך אין דרוי-
סען אַרויס — — —

אַ מידע און אַ דערשעפטע פון אומפרוכטבאַרער אויפֿרעגונג
איז די נעגערטע אין צווייטען חדר איינגעשלאָפֿען, מיט אַ שטילען
האַפֿנונגספולען געדאַנק, ווי אַ חלום, אויף אירע גראָבע ליפֿען:

— פאַרטאָג, גאָר אין פֿריהען מאָרגען, וועט זי אויפֿשטעהן,
זיך אַרייַנ'ננב'ענען צו אים אין צימער. ביי אים אויפֿ'ן געלענער
זיך אַנדערזעצען און אים בעטען: זאָל ער צו איר גוט זיין!
זי וועט שוין וויסען ווי אים דערפאַר צו באַלוינען.

אַזוי איז זי איינגעשלאָפֿען. איר גראָבע אונטערשטע ליפֿ
אַרונטערהענגענדיג, דאָס מויל אָפֿען, די גרויסע ציין ווייסען זיך
אין דער פינסטער מיט אַ שמייכל פון דעם גרויסען פאַרשטע-
הענדיגען בליק.

— אַ קינד וועט זי מיט דעם פרומען מענשען האָבען. און
דאָס קינד וועט נישט זיין אזוי טונקעל, ווי זי, טונקעל ווי די
נאַכט, נאָר ליכטיגלאַך, ווי דער ביך-השמשות — — מאָרגען
פֿריה.

און מאָרגען אין דער פֿרי האָט זי דער קאלטער פֿרימאָרגען
טאַקע נעפֿונען אויף דעם ליידדיגען בעט אין צווייטען צימער. זי
האָט זיך אליין געקאַטשעט אויף אים מיט איר שווערען גוף, געד-
קרבֿצט און געסאַפעט ווי אַ בופֿעל-אַקס, געריסען די טיכלאַך
פון די קישענס, געקושט די לייליכער און דאָס בעטגעוואַנט. און
דערנאָכדעם האָט אין דער קאלטער פֿרימאָרגענדעמערונג אויס-
געבראַכען איר רעווענדיג געוויין איבער'ן ליידדיגען בעט.

צום נייען האפען.

פארטאָג פלעגט עס פאַרקומען, יעדען פארטאָג. עס איז אזוי לאנג פאַרגעקומען און אזוי פינקטליך צו דער צייט, ביז וואנען ער האָט שוין זעלבסט אָנגעהויבען ווארטען אויף דעם מיט דער גרע-סטער אומגעדולד, מיט ציטערדיגער האָפנונג און אומדערקלערבאר-רען שרעק.

וואָס האָט עס געזאָלט באדייטען ?

ווייל געווען איז ער דאָך מער ניט, ווי א סטאָליער, מענדעל סטאָליער, נאָך פון דער היים ארויס. דאָ, אין אמעריקא, איז ער אויך באקאנט געווען מיט'ן נאָמען „מענדל דער קארפענטער“. ער האָט זיך אָפגעארבייט זיינע טעג און יאָרען ביין זיין מלאכה, בשר און ערליך פארדינט זיינע פאָר גראַשען. איצט האָט ער אויף די הענט זיינע שוין מער קיין מאַזאָליעס ניט געהאט, נאָר בערגלאַך אזעלכע און אָנוואוקסען, ברוינע און געלבלעכע אָנוואוקסען פון פארהארטעוועטען ווילד-פלייש, ווי אויף פערד'ס קאָפיטעס, באַ צויגען מיט דיקער הויט, ווי קאָרע, און דער קאָפ זיינער, דער מאַרך, כאַטש ער איז ניט געווען אזוי דיק-פארהארטעוועט, ווי די הויט אויף זיינע הענט, איז אָבער אויך ניט געווען פון א צו-איידעלען שטאָף און האָט זיך מיט קיין סך פאלדען און קניי-טשען ניט אויסגעצייכענט.

פלעגט אין דער פרי דער מאַרך זיינער האַלטען אין איין טראַכ-טען פאר א נאנצער שעה פאַראויס, אז ס'איז שוין באלד פינף מינוט צו זיבען, און ער קאָן נאָך פארשפעטיגען זיין עקספרעס-צוג דאן-טאון. ביימאָג פלעגט ער טראַכטען, וואָס איז בעסער און ביליגער צו עסען פאר „לאַנטש“, אזוי, אז עס זאָל ניט קאָ-סטען קיין סך און זאָל אויך אנטהאַלטען אין זיך אלע נויטיגע שפייז-אינגרעדיענטען. פאר'ן שלאָף פלעגט ער אָנשמעלען דעם וועק-זייגער אויף דער ריכטיגער צייט און אנטשלאָפּען ווערען נאָך איידער ער האָט באוויזען זיך גוט צוצודעקען מיט זיין קאָלדע.

פארגעהט אזוי אַ טאָג.

און אין די צווישען-צייטען פלעגט ער, מער פון אלץ, ארכיין-

טען. דערנאָך עסען, טרינקען טיי, לייענען א צייטונג, נעהן אויף מיטינגען, אמאָל צו אַ בענעפיט־טעאַטער־פּאַרשטעלונג — און נאָר־ניט. ער איז געווען צופרידען מיט זיין פּלאַץ, מיט זיין לעבען, מיט דער וועלט.

און די וועלט — די וועלט האָט ניט געוואוסט, אז ער איז דאָ אויף דער וועלט.
און איצטער — — —

פארטאָג פלעגט עס פּאַרקומען, יעדען פארטאָג. שוין א היבש שטיקעל צייט אזוי. ביסלעכווייז, ביסלעכווייז האָט עס אין אים געוואקסען, אן אומרוהיגקייט, אויף צורלהכעיס אזא אָנגענעמע, כאַטש זי האָט דאָך אים א שטיק פון נאכט שלאָפען ניט געלאָזט. און נאָר אין שפעט־נאכט, ארום דער דריטער אשמורה, פלעגט זיך די רוהיגקייט אין אים פאנאנדעררוואקסען, פאנאנדערשפרייטען, אים אינגאנצען אָנפילען, ארומכאפען, ווי מיט אַ געפילריגער איינ־וויקלאכץ — און ער פלעגט אויפשטעהן.

ער פלעגט מו ז ע ן אויפשטעהן. ער האָט זיך דאָך שוין מער ווי איינמאָל איינגעשפארט, זיך אריבערגעצויגען די קאָלדע איבער'ן קאָפּ, געמאכט אלע אָנשטריינגונגען איינצושלאָפען, זיך פארשטאָפט די אויערען צום רוף — נאָר אומזיסט. ע ס ה אָ ט ג ע ר ו פ ע ן . ע ס ה אָ ט ג ע ז ו נ ג ע ן א י ן ד ע ר נ א כ ט .

א ווילענלאָזער, ווי א נאכטוואנדלער, פלעגט ער פון בעט ארויסקריכען און צונגעצויגען ווערען צום פענסטער. ביים פענסטער פלעגט ער צוקלעפען זיין פנים צום שויב און מיט ברייט־פאנאנ־דערנעפענטע, בלינד־זעהענדיגע אויגען ארויסקוקען אין דער נאכט אריין.

ס'איז נאכט, געדיכט־בלוי, קוים וואָס מען זעהט דעם הימעל ארויס. אינ'ם הימעל — אין איין נאכט א קיילעכדיגע, גאָלדענע מטבעה, און אין אן אנדער נאכט — א פענעציל פון אן אַראנזש און שטיל אווי. ער הערט, ווי ס'זינגט.

דער געזאנג דער ווייטער האָט אזוי שטארק געצויגען, אז ער פלעגט דארפן מאכען א גרויסע אָנשטרענגונג, ער זאָל ניט נעמען און ארויפשפאנען גלייך דורכ'ן פענסטער.

און ער האָט געוואוינט אויפ'ן פינפטן עטאזש.
 ניט אנדערש, ווי דינע אומגעזעהענע גאָלדענע אָדער זילבערנע
 שטריק זענען פון ערגיץ פארווארפען געוואָרען אויף אים, און האָר
 בען אים געצויגען אהין, פון וואנען זיי זענען פארווארפען געוואָר
 רען, אומגעזעהענע, גאָלדענע אָדער זילבערנע.

און אז עטליכע נעכט זענען אזוי פארלאָפען, איז אים אינגי-
 כען שטום אזוי קלאָר געוואָרען, אז דער פלאץ, וואוהיין עס ציהט
 אים, איז ניט קיין אומבאקאנטער. ער איז שוין דאָר-
 טען אַמאָל געווען. עס האָט אים בלויז אהין צו-
 ריקגעצויגען.

און אין נאָך אַ פאָר נעכט ארום האָט ער שוין געוואוסט די
 ריכטונג פונ'ם וועג, אין וועלכער עס ציהט איהם. זיינע אויגען
 האָבען זיך שוין דאן אומאָפּהאלטליך געפלאָנטערט אינ'ם געפלאַכט
 פון פייער און מאַסטען-סילועמען אויפ'ן וואסער, — אויפ'ן ווא-
 סער, וואָס האָט און דער טונקעל־הייט געשימערירט אויפ'ן וויימען
 זוים פון דרויסען.

דאָס וואסער איז געווען דער פלאַנאָנאָר און
 ס'און דאָ. אַ טונקעלער, אומהיימליכער פאם שוואַרצקייט, דאָ
 און דאָרט אויפשימערנדיג מיט גאָלדענע שופען, ווי מיט האַלבע
 אייער-שאַלעכצען. און שיפען האָבען דאָרטען געשוואומען, שיפען
 מיט קליינע, לויכטענדיגע פענסטער. זיי האָבען אזוי אומהיימליך
 געוואלטיג געריסען דאָס האַרץ מיט זייער רוף. שיפען פונ'ם ניי-
 דעריגען ניו יאָרק בעי, וועלכע האָבען מיט טויזענטער פענסטער-
 לאַך געפינטעלט אין דער נאכט אריין און פארשוואונדען מיט'
 וואסער ארויפ־צו, אויפ'ן וועג קיין ניי-ענגלאַנד.

בייטאָג, ביי דער ארבייט, פלעגט ער ארומנעהן מיט אינזיך
 פארוונקענע אויגען. אן אומהיימליכע דערווייטערטקייט האָט
 מענדלען אינגאנצען ארומגעכאפט. ער האָט אָנגעהויבען אויסצו-
 וויכען קוקען מענשען גלייך אין די אויגען אריין, ווייל ער האָט
 געוואוסט, אז ער באהאלט וואָס פון זיי. ער האָט זיך מורא גע-
 האט צו דערציילען עס אַ זייטיגען און האָט זיך אויך געשראָקען,
 טאָמער וועט עס אימיצער פון זיינע אויגען סיי-רוי ארויסלייענען.
 יעדע נאכט. יעדע נאכט. ווי ער האָט זיך נאָר שלאָפען גע-
 ליינט, פלעגט אים אַ חיה'דיגער שרעק ארומנעמען און אַ האַפּנונג,

אז היינטיגע נאכט וועט עס ניט פאסירען. און באלד דארויף פלעגט ער מיט א נאָגענדיגען ציטער דערשפירען, אז אין די טיפֿ סטע ווינקעלאך פון זיין נשמה וויל ער, אז עס זאל יאָ פאסירען. אן אומרויניגער, א זיך־שלאָגענדיגער מיט דער דעה, א שרעקעדי־גער, ניט־פארשטעהענדיגער, פלעגט ער פארמאטערטערהייט איינ־שלאָפען.

און פארטאָג, ארום דער דריטער אשמורה, פלעגט עס אים א ברי טאָן, ארויסרייסען פון בעט און צושלעפען צום פענסטער. די שיפען, וואָס זיינען ארויף דעם לאָנג א י ל א נ ד ס א ו נ ד געשוואומען, האָבען פאר אים א פייערדיגען וועג גע־צייכענט, א פארטאָגיגען שליאך, אויף וועלכען עס האָט אים מיט אומאָפּהאלטבארע כחות געצויגען. ער האָט זיך אפילו איינמאָל דערזעהן געהענדיג אזוי איבער'ן וואסער, א נאקעטער, אין דער נאכט.

ווער צינדט עס אים אָן און ברענט אים פאנאנדער יעדען

פארטאָג?

ביז וואנען ער האָט אין איין נאכט מער ניט געקאָנט אויס־האלטען. א האלב־אָנגעטונגענער איז ער אין דרויסען ארויס־געלאָפען.

גיך־ניך איז ער אין דער ריכטונג צום וואסער געגאנגען, אזוי אז די שטריק, וואָס האָט זיך פון זיין חדר צום ברעג געצויגען, איז וואָס אמאָל קירצער געוואָרען. ער איז דורכגעגאנגען דורך פאר־שלאָפענע, אָפגעליידיגטע נאסען, צווישען אויסגעלאָשענע מויערענ־קאסטענס. ער איז באלד געווען ביים קליינעם, זייטיגען האפען, אויף דער הונדערט עטליכע דרייסיגסטער גאס, און איז געבליבען דאָרט שטעהן א שטילער און ווארטענדיגער, און זיך געוואונדערט, צו וואָס ער איז געקומען אהער.

דער קליינער פארלעגענער פיער איז געווען כמעט פוסם. אמאָל פלעגען פון דעמועלביגען פיער אָפּגעהן שיפען צו א ווייט־ליכען אינזעל אין דעם סטייטענ־איילאנד ים־דורכגאנג. נאָך איצ־טער האָבען די שיפען אויפגעהערט צו קורסירען. א פאָר מאָל דורכ'ן טאָג בלויז פלעגען אָפּגעהן קליינע, פארלאָשענע און כרי־פענדיגע מאַטאָר־שיפלאך צום שפיטאל, וואָס האָט זיך געפונען אויפ'ן נאָהענטען ברעג אויף יענער זייט וואסער.

אן אלטער פארשלאָפּענער מאַטראָז האָט זיך געפּאָרעט אַרום
דער קלאַרקע און געבריאַזנעט מיט די קייטען. גרויסע קאסמענס
סחורה זענען געווען אָנגעוואָרען אַרום און אַרום. ס'איז געווען
קאלט, פּאַרטאַגליך, רויה.

פון יענער זייט פיער האָט געבלאָזען אַ דורכנעמענדיגער,
געזאלצען וואַסערדיגער ווינט. און דורך דער פיער-עפענונג צום
וואַסער-צו האָט זיך געזעהן אַ גרויסע, בייכיגע שיה שטעהן, מיט
געלע, אומטעיג-לויכטענדיגע פענסטער, אַ גרויסע אויפ'ן-וואַסער
טרוממע. אַ קילע, אַ פּאַרגליווערטע. אפילו קיין קנוילען פּאַרע
האָט זי פון זיך ניט אַרויסגעלאָזען. אן אויסגעטראַכטע, ניט-היגע
שיה.

— וואוהין געהט די שיה? — האָט מענדעל, אין אַ געאיי-ל-
טער שטים, ווי אן אנטלויפּענדיגער גנב, געפרענט דעם אלטען,
עובר-בטל'דיגען מאַטראָז, וועלכער האָט זיך אַ שטאַמענדיגער און
איינגעבויענער אַרומגעדרייט איבער'ן אָפּגעלעגענעם פיער אין
דעם קאלטען פּרימאָרגען.

— קיין ניר-היי-ווען — האָט זיך אַ טרוקענער, אויס-
געוואַלטער ענטפער דערהערט. דער מאַטראָז האָט זיך אפילו
אויף אים ניט אומגעקומט. זיין פנים איז געווען גענוינט צו דער
ערד, פּאַרטיפט אין זיין שליהות.

— קיין ניר-היי-ווען — האָט מענדעל איבערגע'חזר'ט אין דער
שטי. אים איז געוואָרען קיל פונ'ם ענטפער און אַ סקרדן איז
אים אַ דורך איבער'ן לייב. ער האָט געהאט דאָס געפיהל, אַז
דאָס איז ע.ס. אויף דעם האָט ער עס געווארט זיין נאנץ
לעבען, און איצטער דאַרף ער שוין ווערען רוהיגער.

ער האָט זיך געלאָזט געהן צום בילעמענ-פענסטערל.

נאָר באלד האָט ער זיך אַ כאַפּ געטאָן צוריק. וואָס איז ער,
משוגע געוואָרען, צי וואָס? צוליב וואָס וועט ער דאָס פּאַרען אין
אן אומבאקאנטער שטאָט, אין דער שטאָט ניר-היי-ווען, אין וועלכער
ער איז אין זיין לעבען ניט געווען? וועמען קען ער דאָרט און ווע-
מען ווייס ער דאָרט? און וואָס וועט ער דאָרט טאָן?

ער האָט דריי מאָל אויסגעשפיגען און זיך שנעל, אנטלויפּענ-
דיג, געלאָזט געהן צום אַרויסגאַנג, ווי איינער, וואָס כאַפט זיך

אויף פון א שרעקליכען חלום און א באגאסענער מיט שווייס, שמייכלעט ער, וואָס עס איז מער ניט געווען א חלום. און די שטילע שיף איז דאָרט די נאנצע צייט געשטאנען, און געפיערט מיט אלע אירע קיל-רוימע פענסטערלאך אין דער נאכט אריין, און רוהיג געווארט.

און ווי ער האָט געהאלטען ביים ארויסגעהן, דערזעהט ער, ווי אויף דער ערד ליגט א פעקעל מאָרנען-צייטונגען, פרישע, נאָך שמעקעדיגע מיט דרוק און פארב. פריער, ווען ער איז אריינגעקער מען, זענען זיי דאָרטען ניט געווען. איצטער איז אויף קיינער ניט געשטאנען לעבען זיי. א מאן האָט זיי געמוזט בריינגען און אוועק-געלייגט, זיי זאָלען זיך אליין פארקויפן. א שטיין איז געלעגען אויפ'ן פעקעל.

און ער נעמט ארויס א „וואָירלד“ און הויבט אָן אויסאַמאטיש צו לייענען די „וואָנטס“ — דאָס איינציגע, וואָס עס איז אים אמאָל אויסגעקומען צו לייענען אין דער צייטונג — אז א גרויסע ארבייטס-ביוראָ זוכט ארבייטער — סטאָליארעס, וועלכע זאָלען פאָרען קיין ניו-היי-ווען ארבייטען. היגענישע אר-בייטס-באדינגונגען, הויכער געהאלט און לייכטע ארבייט. ריזע-קאָסטען באצאָלט.

האָט עס אים א לויכט געגעבען אין קאָפּ. אָט, האָט ער דאָך אן אויסרייד פאר זיך, צוליב וואָס צו פאָרען אהין, וואוהין עס ציהט אים אזוי שטארק. און אפשר איז דאָס ניט קיין אויסרייד — אָט דאָס איז עס טאקע. אָט דאָס האָט עס אים די נאנצע צייט גע-צויגען אין דער אומבאקאנטער שטאָט, זיין גליק, זיין פארשפּע-טיגט גליק געהט ענדליך אויף.

קיין מינוט מער ניט פארלירענדיג, איז ער ווידער צוגעגאנגען צום בילעטען-פענסטערל.

— א בילעט קיין ניו-היי-ווען.

נאָך דאָרט איז קיינער ניטאָ — ליכטיג און פוסט. און אין א וויילע ארום, אז ער שטעהט אזוי און ווארט, עפענט זיך דאָרט, אײנ'ם קעמערל, אויף אן אינווייניגסטע טיר, און עס קומט אריין, ווי פון א וואנט ארויס, דער איינגעבויענער, עובר-בטל'דיגער מאטראָז, דאָס איינציגע לעבעדיגע באשעפעניש, אויסער מענדלען.

וואָס האָט זיך דאָ אַרומגעדרײט אויפ'ן פּיער. ער פאַרקויפט אים אַ בילעט שווייגענדיג, ניט אויפהויבענדיג אפילו דעם קאָפּ, כדי אַ קוק צו טאָן אויף אים.

און אין דרויסען, אויפ'ן קאלטען, פליעסקענדיגען וואסער, האָט געווארט אויף אים די שיף, אַ שטילע, אַ שווייגענדיגע, אַ רו-הינע און זיכערע. און געלויכטען האָט זי אין דער סוף-נאכטיגער לופט אריין מיט אירע הונדערטער רויטע אויגען.

און שפעטער איז מענדעל סטאַליער געזעסען אין אַ ווינקעל פון שיף, אַן אומגעוואלדיגער, מיט אַ פריידיגער אומרו אין האר-צען. זיין פאנטאזיע איז פאַרקאָמען פאַראויס, אין דער אומבאַ-קאנטער ווייטער שטאַט — „דער נייער האפען“ — וואָס ער איז נאָך קיינמאָל אין לעבען דאָרט ניט געווען. נאָר איינס האָט ער געוואוסט: אַז פאַרען מוז ער אהינצו, אַז ער האָט אנדערש ניט געקאָנט טאָן, און אַז אלץ וועט זיך שוין אויסלאָזען צום גוטען.

דער טאָג האָט גענומען שפּראַצען פון וואסער ארויס. דער גרויער ים האָט זיך גענומען אַרויסשילען פון דער ביינאכטיגער שאַלעכץ. ביים אָנבליק פונ'ם פעלד צעשמאַלצענעם פערלמוטער האָט זיך די פרייד אין אים נאָך מער פאַרשטאַרקט.

און אַז דער טאָג איז שוין אונטערגעוואקסען, אַ גרויסער פול-צווייגענדיגער בוים פון ליכטיגקייט, און האָט זיך געברייטערט אי-בער דער וועלט אַרום, זענען זיי פאַרכייגעפאַרען די שטאַט ב ר י ד ז ש פ אָ ר ט, וואָס איז אַ בריק צו ניר-הייזען. די רו האָט זיך אָנגעהויבען אומקערען צו אים. מיט פרייד און האָפנונג האָבען אַרויסגעקוקט די טורעמס, די הויכע הייזער-שפיצען און די קוימענס פון די פילע וואפענ-פאַבריקען פון דער שטאַט ב ר י ד ז ש פ אָ ר ט.

די שיף איז ווייטער געפאַרען, אַ שווייגענדיגע און שטילע. אלע אירע ליכטער און פענסטערלאך זענען שוין געווען אויסגעלאָך-שען, ווייל ס'איז געווען גרויסער טאָג. מענדעל האָט אפילו ניט געזעהן, אויב אויפ'ן שיף זענען דאָ נאָך פאַסאזשירען, אָדער ער איז דאָס בלוז איינער אליין. אים איז עס געווען, ווי אויפ'ן שיף איז קיינער ניטאָ, אויסער דעם איינפאַלענדיגען און צעפאַלענדיגען מאַטראָז — און דעם שיף. אזוי פאַרטיפט איז ער געווען אין זיך

וואונדערען איבער דער פרייד, וואָס עס ווארט אויף אים אין דער אומבאקאנטער שטאָט.

עס איז שוין געווען נאָר גרויסער טאָג, ווען די שיף מיט מענדלען איז אָנגעקומען קיין ניר-היינווען. די זון האָט געברענט אין מיטען הימעל. די שטאָט איז געווען א נייע מיט אַ סך פיל-פענסטערדיגע און פיל-גאַרענדיגע הייזער, וועלכע האָבען זיך געהויבן בען כיים ברעג, ווי הויכע טאָפּאַלען.

און אַ טומעל האָט דאָרט געהערשט און אַ געפילדער, ווי אין אַ נייעם לאַנד.

אין אַ פּלאַץ אין דעם רושיגען גאסענפלאַנטער האָט אויף מענדלען געווארט אַ גרויסע פרייד. זי איז עס געווען, וואָס האָט אים געשלעפט מיט די אומגעזעהענע גאָלדענע אָדער זילבערנע שמריק. מענדעל איז נאָכגעאנגען מיט אַ לויכטענדיגען פנים, אַ ווילענלאָזער און אַ געצוואונגענער.

די אויגען האָט ער געהאלטען פארריסען אין דער הויך און ער האָט אָנגעקוקט מיט גרויס אינטערעס די נייע מויערען, וואָס אין דער נייער שטאָט, אין וועלכער עס האָט אים אזוי שטארק גע-צויגען יעדען פארטאָג, יעדען פארטאָג. און אז ער איז אזוי וויי-טער געגאנגען, איז אַ טראַמוואַי אָנגעקומען, האָט אים אומגע-וואָרפען און פארגליווערט אַ זיך-וואונדערענדיגען שמייכל אויף זיינע עטוואָס צעפענטע ליפען, פון וועלכע אַ ריטשקעלע בלוט איז גערונען.

דער טאָג איז ווייסער געוואָרען. די זון האָט שטארקער גע-לויכטען. עס איז שוין באלה פיה אַ זיינער נאָכמיטאָג.



מענשען איר גומע.

אין אָווענט איז ביי די דרעל'ס ליכטיג. די עלעקטריק לעמפלעך זענען אויפגעדרייט אין אלע צימערען, ווייל די מרס. דרעל האָט ליב ליכט, אַ סך ליכט. דאָס עלעקטרישע ליכט איז בלייבלין־בלוי. פארגיסט די צימערען מיט אַ שטילען, אומבאַ־וועגליכען און ניט־לעבעדיגען שיין. אז מען זיצט אזוי אַ וויילע אין חדר און מען איז שטיל, הויכט זיך אינגליכען אָן דוכטען, אז דאָס ליכט פלייצט עס פאמעליך פון די ווייסע ווענט ארויס, פון דער געקאלכטער סטעליע, פון די מעבעל. דאָס אָפגעשטאַרבענע ליכט, וואָס איז דאָ פאַרבאָרגען אין זיי, ווי אין אלע זאכען, פלייצט צוריק ארויס ביינאכט.

מען זיצט ביים טיש. ס'איז שוין נאָכ'ן אָווענטברויט. אמאָל איז דאָ אזויפיל מענשען און אמאָל איז דאָ אזויפיל. היינט אָווענט זענען ביים טיש דאָ דריי מענשען: מר. דרעל, מרס. דרעל און איר ברודער, דן

מרס. דרעל איז פארטיפט אין דורכקוקען אַ בלאט. לאַנגע זייט, מיט אַ סך עמודים געדרוקט אין קלייניקע אותיות, קורצינקע שורה־לאך. פאר יעדער שורה־לע שטעהט אַ ציפער.

אין אַ וויילע ארום האָט די מרס. דרעל ארויסגעהויבען איר פנים פון צווישען די שורות פונ'ם בלאטצייטונג ארויס און ארויס־געזאָגט מיט אַ זיפץ:

— ניטאָ.

דן, וועלכער איז אומגעדולדיג און אָנגעשטריינגט געזעסען די גאנצע צייט אויף זיין שטול, האָט זיך אויפגעהויבען מיט אַ הויכען רודער. האָט אָנגעהויבען ארומגעהן איבער'ן חדר.

ער האָט אונטערגעפויפט אַ פאַפּלער, פרעליך גאסען־לירעל. די שוועסטער האָט אויף אים אַ קוק געטאָן מיט פאַרלאָפּענע כעס־דיגע אויגען. אַ בלויליכע אָדער איז ארויסגעטראָמען אין דער גאנצער ברייט פון איר שטערען.

— שטיינערנע האַרץ, — האָט זי אים צוגעוואָרפען. —

וואָלט עס אים נאָר געארט! אז ס'איז נאָר קיין מענש ניט. דאָך
איינען פלייש און בלוט!

דער ברודער שטעלט זיך אָפּ און קומט זי שנעל אָן:
— נו, וואָס ווילסטו... זייערע נעמען זענען דאָך אין דער
ליסט ניטאָ... הייסט עס, אז דערווייל האָט מיט זיי נאָרניט
פאָסירט!

— יא, — ענטפערט מרס. דרעל אויפגערגנט און דערשלאָ-
גען. — אָבער...

און מער האָט זי ניט געוואוסט, וואָס צו זאָגען.
נאָר אַ צעשרויפטע און דערצאָרענטע האָט זי אין אַ פּאָר מי-
נוטען ארום ווידער אויפגעשריען:

— ווי איז עס אָבער אַ מענש אזוי הארט! ... דו קוקסט דאָך
אפילו קיינמאָל אין די צייטונגען ניט אריין... פאָלנסט ניט נאָך
די ליסטען!

דן האָט זיך אָפגעשטעלט אין מיטען אַ שפּאן. האָט אפילו
דעם קאָפּ ניט אומגעדרייט אויף צוריק.

— צו וואָס? — האָט ער געזאָגט שטיי.
— און ווי איז, אז זיי זענען דאָרט אלע אויסגע'הרג'עט?
— איז וואָס וועלען מיר טאָן? — זאָגט ער ווייטער שטיי.
— און אז די ווילדע היידאמאקען האָבען דאָניע'ן דאָרט גע-
שענדעט? ... — צישעט מרס. דרעל ווי אַ שלאנג און שפּריצט
פייערלאך פון די אויגען.

— איז וואָס וועלען מיר טאָן? — זאָגט דן ווייטער ארויס
אין דער שטיי.

האָט מרס. דרעל שוין מער ניט געקאָנט אויסהאלטען, ווייל
עס איז דאָך שווער צו האָבען אַ ברודער, וואָס איז אזא אוממענש,
איז זי מיט אַ געוויין און כליפעניש אויסגעלאָפען פון עס-צימער,
אריינגעלאָפען אין שלאָף-חדר, וואו זי האָט זיך אַ וואָרף געטאָן
אויפ'ן בעט, אַ כליפענדיגע.

מר. דרעל, דער מאן, כאַטש אַ זייטיגער, נאָר אַ מענש איז ער
דאָך געווען, האָט ער דאָך געזעהן, ווי זי ליידיט און מוטשעט זיך
שוין אזויפיל טעג און נעכט, איז אזוי אומרוהיג און נערוועז, אז
דער הויז-דאָקטאָר האָט איר געראַטען, זי זאָל, למען-השם, טרינג-
קען כאַטש צוויי מאָל אַ טאָג דעם אנטיינערוועישען און אנטיי-

ספאזומאדישען ווי בורנום קאמפאונד, האט ער צוגעווארפען א בייזליך און אומצופרידענעם בליק אין זיין שוואַגער'ס זייט און איז אויך דעמאָנסטראַטיוו ארויס.

איז דן געבליבען אליין. האָט ער ווידער אָנגעהויבען פייפען דאָס פּאָפּולערע גאסען-לידעל און איז ארויס אין גאס.

— מען דארף נעהן ערניץ אין אַ וואָדעוויל — האָט ער זיך שטיל אַ זאָג געטאָן.

אָט אזוי פלעגט ער טאקע טאָן לעצטענס: נעהן אין וואָדע-וויל, בורלעסק, מוזיק-האַלס, ביליגע מאַווינג פיקטשורס און איז געווען אין די דאָזיגע טעג פרעליכער, ווי אין וועלכע ניט איז אַנדערע טעג פון זיין לעבען.

אויסער איין אָווענט, ווען ער איז געוואָרען נאָר דערדריקט און אַ פּוסטקייט און לידיגקייט האָט אָנגעפילט זיין גאַנצע אינ-ווייניגקייט.

דאָס איז געווען אין יענעם אָווענט, ווען מרס. דרעל האָט פּרֹוצלונג, ווי אן אונטערגעזענטער בוים, אַ פּאַל געטאָן אויפ'ן דיל און נאָכגעשלעפט אַ בלאַטצייטונג מיט זיך. האָט די צייטונג זי אינגאַנצען באדעקט, ווי אַ מת מיט אַ טוך.

זי איז אָבער ניט געווען געשטאָרבען. מען האָט זי מיט קאלט וואסער באשפּריצט, מיט עסיג איינגעריבען איר די שלייפען און זי אָפּגעמינטערט. אָט ערשט האָט זי אָנגעהויבען שרייען און גוואַלדעווען מיט אַ פּאַרצווייפעלטען קול, און איז ווידער געפאלען אין חלשות. מען האָט זי ווידער אויפגעמונטערט, איז זי ווידער געפאלען אין חלשות.

אזוי גרויס איז געווען איר צער.

אז דער מאן האָט זי לסוף אוועקגעפירט אין שלאָפּצימער אריין און זיך באמיהט זי דאָרטען איינצונעמען, איז דן צוגעגאנגן נען צום מיטש און איבערגעלייענט דאָרט אין דער צייטונג, אונטער אַ גרויס קעפעל:

ליסטען פון די אוקראַינער הרוגים.

(אָקאָרשט געבראכט פון אונזער ספּעציעלען קאָרעספּאָנדענט.

נאָכדרוק פּאַרבאַטען.)

ער האָט זיך איינגעקוקט. נידעריגער אביסעל האָט ער איבערגעלייענט:

— נומער 2881 משה וויינער, אלט 53, א שוסטער.
 „אין דערזעלבער שטאָט“, — איז נאָר אונטען געשטאנען
 אין דער צייטונג — „זענען כמעט אלע אידישע מיידלאך געשענ-
 דעט געוואָרען. נאָר קיין נעמען ווערען ניט ארויסגעגעבען, לויט
 דם שווייגענדיג-אָנגענומענעם באשלוס אין דער קהלה, כדי מען
 זאָל ניט ארויסלאָזען קיין שם רע אויף אידישע טעכטער, וואָס
 דאָס קאָן זיי נאָך שאַדען צו שדוכים.“
 מרס. דרעל'ס מיידעל-נאָמען איז געווען וויינער.

נו, אין א סך אידישע היזער איז עס אזוי, און אין דעם הויז
 פון די דרעל'ס איז עס אויך געווען אזוי. אזעלכע שווערע טעג
 זענען איצט.

ווייס איך ניט, ווי אזוי מר. דרעל האָט איינגענומען און גע-
 טרייסט זיין פרוי, נאָר אין אייניגע טעג ארום איז שוין ביי איר
 געווען א ליכטיגער פנים.

און אז זי איז אויפגעשטאנען אין איינעם פון די קומענדיגע
 פרימאָרגענס, האָט א זון אריינגעשיינט דורך די פענסטער. עס
 איז גראָד געווען פריילינג. זונפלעקען האָבען זיך געפלאַנטערט
 אינ'ם זאמר.

האָט די מוטער אַ קוק געגעבען אויף איר עופה'לע, וועלכע
 איז שוין א היכשע עטליכע טעג געווען פארשפארט אין שטוב,
 האָט זי א זאָג געטאָן מיט גרויס רחמנות:

— מען דארף אויפנעהען דעם קינד א ניי קליידעלע און עס
 ארויספירען אין דרויסען. זאָל עס האָבען אביסעל פרישע לופט.
 דורכגעהענדיג דעם קאָרידאָר, האָט זי אריינגעקוקט אין דעם
 שפיגעל-גלאָז, וואָס איז געהאנגען אויפ'ן וואנט. האָט זי דער-
 זעהן, ווי פארצערט איר פנים איז איצט. טוט זי א טראכט:
 — כ'לעבען, כ'וואָלט אויף זיך אויך געמאָגט אכטונג געבען
 בעסער אביסעל — צוליב'ן קינד.

עס הויבט שוין אָן גרינען אין דרויסען, דער אייזמאן האָט
 אויפגעפענט זיין קעלער. פענסטער שטעהען אָפען. קינדער
 שפילען זיך אין גאס.

און אז ס'איז פריילינג, דארף מען זיך אויפנעהען א ניי פרי-לינג-קלייד, דעם בלויענעם אָסינעם קאָסטום קאָן מען שוין איצט ניט טראָגען, און דאָס פריילינג-קלייד פון לעצטען יאָר איז שוין צורענג געוואָרען.

אין דער ווארים-ווערענדיגער לופט דרויסען האָבען זיך אָנגעהויבען אויסשטעלען פאר איהר א רייה ליכטיגע טעג. זי האָט שוין אָנגעהויבען איבערקלייבען די זומער-פלעצער פאר'ן קומענדיגען סעזאָן.

נאָר אז זי האָט זיך איינמאָל געפאָרעט אין איינעם פון אירע שופּלאָרען, געזוכט עפעס א ליפטשיק, האָט זי זיך אָנגע-שטויסען אָן א צייטונג, וועלכע האָט אומהיימליך געשאַרקעט אונ-טער אירע פינגער. עס האָט איר א שמשעמע געטאָן ביים הארצען און זי האָט די צייטונג טיפער, ווייטער פארשטופט, ווייטער... דערביי האָט זי א זיפּז געטאָן.

ווען זי האָט צוריק פארמאכט דעם שופּלאָר האָט זי געהאט א געפיהל פון זיכערקייט און פארענדיגטקייט, ס'איז שוין פאָריבער... אויף דער זייט שופּלאָר איז געווען רוהיג און שטיל. א ריי ליכטיגע זומערדיגע טעג האָבען זיך אויסגע-שטעלט פאר איר אין דער ווארים-ווערענדיגער לופט.

און דן — א פוסטקייט און לידיגקייט האָבען זיך אריינגע-קליבען אין זיין הארצען. איצטער — וואָס? ... פריער האָט נאָך געברענט א פייערל, האָט גע'שרפ'עט און געסמאליעט דאָס הארץ מיט א פארנינגענדיגער ביטערקייט... אָבער איצט? נו, שוין געשאַכטען דעם טאטען. וואָס זאָל ער ווייטער טאָן? — — —

א פוסטקייט און א לידיגקייט האָט פארנומען דעם פלאץ פון דער פריהערדיגער פארבאָרגענער פיין. עס איז שוין ניט געווען איצט וואָס צו באהאלטען מיט דער געמאכטער פרעליכקייט. אָווענטען און אָווענטען האָט ער געשטארט איבער דער בלאט-צייטונג מיט דער טרויעריגער בשורה, וועלכע האָט דעם באשמענ-דינגליהענדיגען הארצשניידעניש אוועקגענומען אָווענטען און אָווענטען האָט ער געקוקט אויפ'ן בלאט פאר אים, אן א ויסגעליידיגטער, א פוסטעווענדיגער.

ביו ער איז אין עטליכע טעג ארום אריינגעלאָפֿען צו דער שוועסטער מיט אַ גרויסער פרייד:

— זעהסט, שוועסטער מיינע, דאָס איז דאָך אַ טעות געווען, אַ טעות. דער דאָזיגער פּאָגראַם איז דאָך פּאַרנעקומען ניט אין אונזער שטאָט. דו האָסט אויפ'ן נאָמען פון דער שטאָט ניט אַ קוק געגעבען. דער דאָזיגער משה וויינער איז דעריבער ניט אונזער פּאָטער, עס איז אַ פּרעמדער מיט'ן זעלביגען נאָמען.

— און אונזער פּאָטער? — האָט זי אַ פריידיגע אויס-נערופֿען.

— אונזער פּאָטער לעבט נאָך!

זי איז געבליבען שמעהן אַ וויילע, אַ געפֿלעפטע.

— און פון וואַנען ווייסטו, אז ער לעבט?

— יאָ, אָבער דו ווייסט דאָך ניט, אז מען זאָל אים האָבען גע'הרנ'עט?

זי האָט געענטפֿערט מיט פּארטראַכטע און פּארטונענע אוינען:

— יאָ. ס'איז אמת.

און אין אַ וויילע ארום האָט זי צוגעגעבען נאָך שטילער, האָפֿנונגדיגער:

— איז עס דען אָבער ניט מעגליך, אז דער פּאָטער זאָל זיך דורך דער צייט האָבען אַריבערגעקליבען אין דער דאָזיגער שטאָט?

און פון יענעם אָווענט אָן האָט מרס. דרעל, אינגאנצען אַ צעשרויפטע, ווידער אָנגעהויבען צו לייענען יענע גרויסע צייטונגס-זייטען אָנגעפיקעוועט מיט די קלייניקע אותיות'לאך און די גרוי-סע נומערען ביי דער זייט. און ווידער איז זי אריינגעפאלען אין אַן אויפגערעגנטקייט און דענערווירטקייט. אויפ'ן ברודער האָט זי שוין מער ניט געקאָנט קוקען, ווי ער וואָלט געווען איר פיינט.

— אַרט אים סיידען דען, אז טאָמער ווערט איצט, אין דער מינוט, דער פּאָטער געשאַכמען ערגיץ דאָרטען, ו ו א ו ער זאָל ניט זיין?

און דן האָט ווידער אָנגעהויבען באַזוכען וואָדעווילען און מאַזיק-האַלס, מיט פּאַרביסענע ליפֿען, און טיפֿען, פּאַרהוילענדיגען שמיכעל.

דער זומער האָט זיך שוין אָנגעהויבען. די אָווענטען זענען ווארימע און אויסגעשטערענטע. די פענסטער שטעהען אָפּענע. האָבען זיי אריינגעלאָזען דעם געשמאק פון יונגזומערדיגע נעכט. געחט צו איר צו דער מאן און זאָגט איר, אז זי וואָלט זיך געמאָגט אביסעל צוטיילען מיט אירע הכנות פאר דער רייזע אויפ'ן לאַנד.

— אַך, אויפ'ן לאַנד... — האָט מרס. דרעל מיט פארביי-טערטקייט און פארדראָס געענטפערט, — וואָס'ארא רו איכ'ל שוין קאָנען האָבען אויפ'ן לאַנד. אז דער טאטע דאָרט... די קינדער...

און זי האָט זיך אנידערגעשטעלט ביים פענסטער און ארויס-געקוקט אין דרויסען ארויס. זי האָט דאָרט געטראכט, וואָס פאר אומרוהיגע נעכט זי וועט עס האָבען היינטיגען זומער אויפ'ן לאַנד, און וואָס פאר אן אָווענטען.

און זי האָט זיך פארביסען די ליפּען.

אין אַ וויילע שפעטער האָט זי פארמאכט דאָס פענסטער און אויסגערדעהט דעם לאַמפּ. איידער זי איז אריין אין שלאָפּציער, האָט זי אויפגעפענט דעם שופלאָד, ארויסגענומען די צייטונג, וואָס איז דאָרט שוין זייט אַ פּאָר וואָכען געלעגען און אין דער פינסטער די צייטונג אָנגעהויבען רייסען אויף פּיצלאַך, רייסען.



פאר אונזערע אַרימע ברידער.

א.

דער מאָג איז געווען א מיטענוואַכעריגער, און א סך מאַנס-פארשוניגען האָבען ניט געקאָנט קומען אין צייט צוליב זייערע גע-שעפטען.

די געשעפטען, וואָס זיי פלעגען אָנפירען פון קליינע ציכטיגע צימערלאך אַרויס, אין די טורעמדיגע געביידעס פונ'ם נידעריגען האונטאון — אויף בראַדוויי, ניט ווייט פונ'ם וואסער, אויף וואָל סטריט, וויליאם סטריט, נעסאו סטריט, דעי סטריט, און די אלע שמאַליקע געסעלאך נידעריגער פונ'ם סיטי האָל, — זיכדרייענ-דיגע און וויקלענדיגע לענטעס, טיפע אָפגרונטען, שמאַל-שמאַלע שפאלטען צווישען פיל-פענסטערדיגע פעלזענהווענט.

אויף יענער זייט פון די שטארקהויכע פענסטערדיגע בערג — מיט די אויגען צו פארדייסען און דעם נאָרענלע-קנאַפּ ביו צום ווייטאָג אַרויסשטארצען — זענען געזעסען געשטאלטען. ווייס-באלזומע און תמיד-פארטאָנענע, מיט בלויע און פורפורנע אבא-זשורען איבער די אויגען. מיט די דינ-פארשפיצטע, איילענדיגע פינגער האָבען זיי אויסגעשפילט אלערליי שליוות'ן אויף די קלא-ווישען פון די רעמינגטאָנס און אַנדער-וואודס. שליוות'ן צו גאָר דער וועלט.

ווייל פון דאָרטען האָבען זיך געצויגען אומגעזעהענע פערים, לופט-שליאכען איבער די שטאַטען מזרח און מעריב, צפון און דרום, איבער דעם אטלאַנטישען און פאסיפישען אָקעאַן — אין די לענדער פון איראָפּא און אַזיען. אלץ פון די שטייפֿגעקאָלנערטע מענשע-לאך, מיט די גלאַנציגע פליכען, וואָס האָבען פון זייערע וואַקסענ-איינגעטרוקענטע פנימ'ער געהאַלטען אין איין שיסען באפעלען אויף די פּעראַקסייד-בלאָנדע סטענאַגראַפֿיסטקעס.

די סטענאַגראַפֿיסטקעס האָבען געהאַט בלוין-געפודערטע געזע-לאך און געקרייזעלטע הערעלאך איבער אויגען און שמערען. האָ-בען זיי בשעת מעשה געטראכט אונטער די דאָזיע געקרייזעלטע הערעלאך וועגען זייערע „באָי'ס“, און וועגען די נאָהענטסטע בא-

גענישען אין די טאנצ־האַלען און סקייטינג־רינגס. און אז די באפעלען — צו דער נאנצער וועלט — פלעגען זיך אויפהערען צו שיטען אויף די ליבע, ליידיגע קעפעלאך, ווי פון קיפּיר־ליאַקעס, פלעגען זיי דאמאָלס זעהר ערנסט און פלייס־אָנהויבען צו שליי־פען און פּאַלירען און ארומשערען די שפיציג־לאנגע נעגעל, ווי ביי ווילדע קעז.

אז מען האָט, דעריבער, סערווירט דעם בלוי־פּאַינט איסטער קאקטייל זענען נאָך אַ סך פּלעצער ביים ליינגליכ־אָוואַלען טיש געווען ליידיג. אינ'ם זייטיגען פּריוואַטען צימער פונ'ם גרויסען מעק־גרענאַר האָטעל — דאָס איז געווען דער בארימטער בלוי־ און נאָלד־צימער, באשיינט מיט די שטיילע, אומגעזעהענע ליכטער פון דער סטעליע ארונטער — זענען איצט מייסטענטיילס געווען דאָ מען. ס'האָבען געפונקעלט די טייערסטע בריילאנטען און איידעל־שטיינער פון קאמען אויף די גרויסארטיג־פארקעמטע פּריוורען ארונטער, פון דיקלאכ־עכאַליעטע פינגער, פון די אוירנגלאך, פון די בראזלעמען. רובינשטיין, דער שמש, וואָס איז געזעסען אין אַ ווינקעל טיש אויף אַ ברעג שטול, האָט זיך אומזיסט באמיט אַנצורופען די שטיינער ביי זייערע נעמען. ער האָט אַזויפיל גע־מען פאר בירליאנטען ניט געוואוסט. אים האָבען זיך אין דער מינוט אָנגעהויבען פּלאַנטערען מאַדנע נעמען פאר איידעל־שטיינער, נאָך זיי זענען געווען פון תּרגום אונקלוס אַרויס:

— סמקן ירקן וברקן סידראַ חד.

אז אַ פעטע דאמע מיט אַ דריי־עטאזשעדיגען גוידער, האָט זיך צו אים געווענדט מיט אַ פראגע, האָט ער איר, ס'פארשטעהט זיך, אויף דער פראגע גלייך געענטפערט. נאָך מער — ער האָט זיך צוגעאיילט, און געענטפערט מיט אַן אונטערטעניגער זריזות. בשעת אָבער ער האָט איר אַרויסגעזאָגט די ווערטער פון זיין ענט־פער, האָבען זיך אים אין מוח, קוקענדיג אזוי אויף דער לייביגער און בלישצענדיגער דאמע, אַלץ געפּלאַנטערט אועלכע קוידער־וועלישע ווערטער:

— קנכירי טרקיָאָ ועין עינלא.

אינ'ם בלוי־צימער איז געווען שטיל. איבער די מיגער־

און לעמפערט־פעלען, וואָס זענען געווען אויסגעשפּרייט אויף די דילען, האָבען אַרומגעשמייעט די באַפראַקטע ווייטערס. יעדער איינער פון זיי האָט אליין געהאַט דעם אויסזעהן פון אַ וויכטיגען שררה, וועלכער האָט אויף זיך, פון גרויסער פארערונג, פרייוויליג גענומען צו באַדינען די דאמען און הערען ביים אַוואַלען טיש — מסתמא נאָך גרעסערע שררות פאר זיי. פאמעליך האָבען זיי אַרומגעשוועבט, זשאַנגלירט מיט די טאצען און טעלער, און באלד שווייגענדיג־פאַרגליווערט שטעהן געבליבען הינטער די שטולען פון די עסערס. סטאטועס, וועלכע פלעגען אָבער לעבע־דיג ווערען ביי דעם מינדסטען באַפעל פון די גרעסערע שררות ביים טיש.

דאָס געשפּרעך האָט שטיל געזשומעט איבער די לעצטסטע מעאטער־פאַרשטעלונגען, די נייעסטע פירע־זושעניען, דעם באַרימטען און גאָר־גרויסען הינדער־פאַעט, וואָס האָט אויפגעגעבען די שטילקייט פון דער היימישער נירוואַנאַ צוליב דעם עולם־הזה־דיגען רום און דער לעבעדיגקייט פון דער שטאָט ניו יאָרק. אין די פארפוצטע סאלאָנען פון דעם רייכסטען ניו יאָרקער האַמעל האָט ער געפריידיגט איינזאמקייט און איינפאכקייט און געט־ליכקייט צו גרענדראמען, — אויסשטעלונגען פון רייכסטע קליידער און שרייענדיגסטע פארפיומען.

דערנאָך, אז ס'איז שוין ניט געווען פון וואָס צו ריידען, האָט בען די דאמען אָנגעהויבען פאַרגלייכען די פארשידענע פוטער־שטיקער אויף זייערע פעלצען און באַאס. ווער ס'האָט אַ מאַרדער, ווער אַ האָרסאָן סיעל, ווער אַ לעמפערט־פעל, ווער אַן איינפאכע פיי אָדער פוקסענ־פעלץ.

די ווייטערס האָבען פון הינטער די שטולען אַרום אָנגעפילט די גלעזלאך וויין. אז מען האָט שוין אָנגעהויבען צו סערווירען דעם פויגעל־נעסט עוה־סוף, צוגעגרייט אויפ'ן כינעזישען סטיל, האָט זיך מיט שיינטאַל אָנגעהויבען שטאַרק צו באַאומרואיגען. דורך די געווירצטע פאַפאראַטניק־פלאַנצען און בלייכע, לייבליגע טייררויזען, וואָס האָבען פאַרנומען דעם מיטעני־טיש, האָט זי צו־געוואונקען צו רובינשטיינ'ען אויף דעם קעגענאיבערדיגען ווינ־קעל. יענער איז ניט־טויט, ניט־לעבעדיג צוגעלאָפּען. איז נע־בליבען שטעהן אין אַן אָנגעבויגענער, נכנע־דיגער פאַזע.

— מר. יודזשין גולסענגער... איר האָט זיך הפנים פארנעסען
 אים איינלאָדען?
 — אַך, ווי קענט איר עס... חלילה... כ'האָב אים ניט איינ-
 מאַל וועגען דעם דערמאָנט דורך אַ בריף, ספעציעלען שליח, און
 מעלעפאָן.
 — ער איז נאָך אלץ ניטאָ...

אין אירע אויגען איז געווען גרויס צעטומעלניש און אומגל'ק.
 אזוי שוואַך האָט זי זיך איצט געפיהלט, אז זי האָט געזוכט פאן-
 זיכערונג און הילף אפילו ביי אים, דעם תמיד'דערשראָקענעם רב
 בינשטיינ'ען, וועלכער האָט געהאט אזא דערשלאָגענעם הלוך —
 דער פראַק און די מאנישקע, וואָס ער האָט איצט אויף זיך גע-
 האט, האָבען אים נאָך געמאכט אויסזעהן דערשלאָגענער און יודר'-
 דיגער, — ווי ער וואָלט זיך יעדע מינוט געריכט קריגען פון ערניץ
 אַ פלוצלונגדיגען זעץ.

ווייל זי האָט צו אַ ים ארויפגעקוקט נאָך הילף, איז ער
 אויסגעלייכטער געוואָרען און האָפערדיג ארויסגעפראַלט:

— ער'ט קומען!

און אזא פרומקייט און גלויביגקייט איז ביי אים געווען
 אויפ'ן פנים, ווי ער וואָלט אין די ווערטער אַ ריינגעלייגט זיין
 טיפסטען „כ'גלויב“.

— כ'גלויב באמונה שלימה אין דעם אַנקומען פון משיח'ן,
 און אפילו, אז ער וועט זיך פארזאמען, וועל איך דאָך אויף אים
 ווארטען יעדען טאָג, אז ער זאָל קומען.

און ביסלאַכווייז האָ זיך שוין דער נאנצען עולם אָנגעהויבען
 צונויפקומען, ווייל דער טאָג האָט זיך שוין אָנגעהויבען נויגען.

ער איז געווען אַ ליכטיגער, דער טאָג, אן אָנהויב־פראַסט-
 גער. אַ טרוקענע, ווייט־וועלטגע ליכטיגקייט, — אַ ליכטיגקייט
 פון אַ ווינטער־טאָג, וואָס איז מיטאמאָל שטיל געוואָרען — האָט
 זיך געקנוילט אינ'ם אַויר. אויבען איז די ליכטיגקייט געווען גע-
 ריכטער, פארפרויענער, זיך געפלעקט אויפ'ן הימעל אין קאלט-
 פייערדיגע וואָלקענזפאסמעס — אַפגעשונדענע פעלען פון אויסר-
 טערלישע חיות.

די הימעל־זוימען האָבען איצט רויט דערטליעט.

פון צענטראלפארק וועסט עוועניו ארום האָט זיך די שווארצגלאנציגע לימוזין שטיל געקויקעלט אויף די גומענע העדער. דערנאָך פארקערעוועט זיך אויף בראָדוויי. אויסנאָמאָג בילען, קאהעטען, לימוזינס, רייכע קליידער, גלאנציגע ווימריגען, ליכטיגע מויערלאנגע אופישען. ווען די עוועניו האָט זיך מיט אַ נאָם געקרייצט, האָט רעכטס ארויסגעשוינט די בלוישטאַלערנע אויבערפלאַך פונ'ם האָדסאָן. אזוי ביי יעדען אויבערשניט פון נאָם און עוועניו. אַ האַמפער. קוימענס פון ווייטע פאבריקען, וואָס האָבען זיך גערויבערט, ווי זיילען רויך פון ערניץ אַ וויימען פאר צייטיגען טעמפעל ארויף. זונגלאַנצען אין היוערפענסטער אויף יענער זייט האָדסאָן, אין וועסט ניו יאָרק. און דער בליק ווידער אהער, צוריק — האָט זיך דער אספאלט פון דער עוועניו געקויקעלט אונטער די רעדער פונ'ם לימוזין.

אַ וועלט איז אים איצט אויף בראָדוויי אנטקעגען גענאנגען, צוליב זיין הנאה וועגען, אים מקבל פנים צו זיין! און ירושין גולמענגער, אין זיין פולדרעס און צילינדער-הוט, פאַרענדיג אזוי אין קאראָט ארוינטער-שטאַט צו, האָט זיך געפיהלט עפעס, ווי אַ יונגער קיניג, וועלכער פאַרט פארביי פאר זיין פאַלק. דאָס פאַלק פאראדירט פאר אים, פארפלייצענדיג די גאסען.

אין עלטער פון אכט און צוואנציג יאָר. קומט ארויס פון אַ פארמעגליכער, אומאָפּהענגיגער משפּחה. זיך ערשט אומגעקערט פון אַ ריווע קיין אייראָפּא — קיין פּוילען און אוקראינע. אין מח האָבען אים נאָך געשוועבט די לענדער, די אייגנדרוקען, די שטעט און שטעטלאך, די וואונדערבארע מעג אָנגעפילטע מיט שרעק, אומדערווארטעמע נייאָיגקייטען, וויסמענישען, בלוט, מגפות, הונגער און אָרומקייט — און העם לוקסוס, — אפילו מאַקע אַ קנאָפּען, — וואוילטאָג, און אָפּגעזונדערטע פּריווילעגיעס, וואָס ער האָט אין דער אַרומיגער חרוב'ער וויסמעניש טויזענט מאָל מיעדער אָפּגעשאצט, ווייל זיי האָבען אים דאָך פארשאפט אַ זיס פאר'שכור'נדיגען געפיהל פון דער הויכעניקייט פון העכערקייט און בעסערקייט פון אלעמען

ארום. די טעג, וואָס ער האָט פארבראכט אין ווארשא און אין קיעוו, און אין די קלענערע חרוב'ע שטעט און שטעטלאך.

זיינע רעיונות, זיין געהויבענקייט מיט זיך האָבען זיך פלוצר לונג אָפגעהאקט. דער שאַפער, אין לאנגען פעלערניגע-מאמעל, האָט געלאָזט אַ קילע פארע פון דעם לימודין ארויסשפארען.

יודישין גולסענגער איז ארויסגעשפרונגען.

מעקלנרענגאר'ס והאַטעל.

אַ הימישיקייט האָט אויף אים אַ וויי געמאַן. די גרויסע, גלאנצונגע, הארטע האָבער-פלאנצען ביי די טירען, די שלאנקע, חשוב'ע לאקייען — ער האָט זיי גוט געקענט. גישט איינמאָל איז ער דאָ געווען.

אומאָל אלס פארמיטלעך ביים פארשטענדונגען זיך אין אַ גרויסען סטרייקסבסוך. און נאָך מער — פאר די לעצטע פאָר יאָר — ביי די אָפמע צוזאמענקומונגען אין די רייכע געמיטליכע האַטעל-חדרים, אויף די כלל'טוערשע באראמונגען וועגען הילף פאר די מלחמהגעליטענע.

אן אויסגעגלייכטער און פריצ'ישער איז געווען זיין טראַט איבער די טעפּיכער, וואָס האָבען געפירט צווישען די הויכע דער קאָריטע ווענט. אַ געדאַנק האָט געלויכטען, אז ער איז איינער פון די נאָך אָנגעזעהענסטע באאמטע פון דער גרויסער, שטארקער הילפס-אָרגאַניזאַציע, וואָס איז געגרינדעט געוואָרען כדי צו העלפ פּען אונזערע אַרימע ברידער אין דעם לאַנד פון חורבן. דאָס לאַנד פון חורבן, וואָס הויבט זיך אָן גלייך אויף יענער זייט אָקעאַן.

יודישין גולסענגער, אַ שלאנקער און פעסטגעבויער מאַנס-ביז — געווען אַ מאַיאָר אין דער אמעריקאנער ארמיי בעת דער וועלט-מלחמה — איז דורכגעגאַנגען דורך די טראַפישע פלאנצען, וואָס האָבען אָנגעפילט די קאָרידאָרען, די גרויסע לאָבי און דעם מעזאַנינג-באַלאָאָן. ער האָט איינצ געפיהלט צופיל כח אין זיך, וויינע פיס-מוסקולען האָבען געדורשט נאָך באוועגונג, ער האָט ניט געוואָלט געמען דעם עלעווייטאָר, און איז ארויפגעלאָפּען די טרעפ, איבערשריינגענדיג עטליכע מיטאַמאָל. אַ סך ווארימקייט. אַ סך ליכט. פון די ליכטערעס אויף די געוועקסטע ווענט.

אים איז איינגעפאלען, אז ער וואָלט אפשר נים געדארפט אָננעמען די איצטיגע איינלאָרונג. ער טאָר זיך נים ביליג מאַכען מיט זיין צו־אַפּטער ערשיינונג אין דער עפענטליכקייט. נאָר דאָ איז אים ארויפגעקומען אויפ'ן געדאנק דער מאָדנער, צוציהענדיג גער שמייעל פון יענער פרוי, וועלכע האָט אים אהער איינגע־לאָרען. צופרידענדיג'דיג האָט ער אַ טרייסעל געמאָן מיט זיין גרווע האָר, און פארשטופט די מאַנזשעמען אַביסעל טיפער אונטער די אַרבעל אַרײן, איידער ער איז אַרײנגעאַנגען אײנ'ם בלו־צימער.

עס איז שוין געווען, אַז מען האָט סערווירט דעם ברוינ־איינגעפרעגעלמען פילאדעלפיער קאַפּ־האַן, ווען אַ פּלוצלונדיגע שטיקקייט איז דורכגעלאָפּען איבער'ן טיש. און איין פרויענ־קאַפּ צום צווייטען, און איין הערנ־אַקסעל צום צווייטען צוגעבויגען. שוואכער, הילפלאָזער וואסער־אַיער אונטער אַ ווינטעל.

איידער דאָס ווינטעל האָט זיך איינגעשטעלט לעבען מיט עסטעל שיינטאַל'ן, האָט זיך אַ שושקען אַרומגעטראָגען איבער'ן טיש, ביי די זוּימען, דורך די קילע פּאַפּאַראַטיק־בלעמער און טיי־רויזען.

— ס'ט שוין זיין אַ פּאַר'ל...

— דער אלטער שיינטאַל וועט שוין מאַכען שותפות מיט גולסענגער'ס נאַציאָנאַל־באַנק.

— איז אליין אויך נים אבי־ווער... קאָנטראָלירט דעם גאַנצען „פּריפּוירד סטאַק“ אין דער פּירמע „שענטאַל ענד בענסאָן וואלענ־מאַנופעקטורערס“.

— ווי דען... פון דער באַרימטער שיינטאַל־פּאַמיליע אין גראַץ!

— און זי אליין, די טאָכטער? אַ פּולקומענהייט אין אלע פּרטים. וואָס דארפט איר מער — דער זון פּונ'ם ענגלישען קעניג'ס פּריוואַטען באַנקיר האָט זיך צו איר איינמאַל גע'שריב'ט. דער פּאָטער אירער האָט אַי אַ ני טגעוואָלט — געווען אַ יונגער־מאַן נאָך נים קיין געזעצטער.

און כאָטש זי האָט געשטאַמט פון דער באַרימטער שיינטאַל־פּאַמיליע אין גראַץ, און כאָטש איר פּאָטער האָט קאָנטראָלירט

דעם גאנצען „פריפורד סטאק“ אין דער פירמא „שיינמאל ענד בענסאָן וואלענ-מאנופעקטשורערס“, בארימטע פאבריקען אין מאסאטשועטס סטייט, און כאָמטש צו איר האָט זיך שוין איינמאַל נע'שדכנ'ט דער איינציגער זון פונ'ם ענגלישען קעניג'ס פריוואמען באַנקיר, — ניט קוקענדיג אויף דעם אלעמען — און אפשר מחמת דעם אלעמען — איז דער פאָטער אירער געווען דער פרעזידענט פון דער בארימטער רעפארמערישער סינאגאגע „גייטס אָוו מויר-סי“ (שערי רחמים). און די טאָכטער האָט אויף זיך פרייוויליג גענומען צו אראנזשירען די אונטערהאלטונג און טאנצען, כדי צו זאמלען געלט פאר אונזערע פאראומגליקליכטע אַרימע ברידער.

ס'איז געגאנגען צו קריסטמעס-צו, און ארום דער צייט ווערען דאָך אין אלע קירכען אראנזשירט אונטערנעמונגען, כדי ארויס-צוהעלפען די נויטבאדערפטיגע אויף די גוי'אישע ווינטערהגאות מיט קריסטמעס-דינערס. און אזוי ווי אין די צייטונגען איז שוין אזויפיל געשריבען געוואָרען וועגען די לידען פון אונזערע אַרימע ברידער (ס'איז אפילו געווען אַ ווייטאָג און אַ שאנדע צוצוגעבען, אז יענע לייזיגע, פארווערימטע און אַפגעריסענע ווילד-פרעמדע מענשען פון איסט-איראָפּא, מיט די שוידערליכסטע מאנירען, זאָלען עס זיין אונזערע אַרימע ברידער. אָבער יענע, די אַרימע ברידער, האָבען עס דאָך געהאלטען אין איין שרייען און איבער-תור'ן), — בכּן איז באשלאָסען געוואָרען, צו פאראנשטאלטען אין איינעם פון די נאָהענטע טעג ארום קריסטמעס, אן אונטער-נעמונג און טאנצען פאר די אייגענע קאָנגרעניישאָנלעכע מעכערס. טאקע אין די געזעלשאפטס-צימערן פונ'ם טעמפל „גייטס אָוו מוירסי“.

אָבער דער ערפאָלג פון אָט דער אונטערנעמונג האָט זיך שטארק געווענדט אָן דער אָנוועזענהייט פון דעם בארימטען כלל-טוער יודזשין גולסענגער, און אָן דער רעדע, וואָס ער וועט דאר-פען האלטען אויפ'ן באזאר, דערציילענדיג זיינע פערזענליכע איינדרוקען פון זיין לעצטער ריזע אין מזרח-איראָפּא, וואו ער האָט טאקע אליין געארבייט אויפ'ן אָרט, און דאָס וועט זיכער שטארק רירען די אָנוועזענדיגע. דערנאָך וועט מען צונעמען די דאָנישאָנס, און ערשט דערנאָך וועלען זיין די טאנצען.

ווי די פארזאמעלטע — אלע מיטגלידער פון דער קאָנגרעס-
 גיישאַן „נייטס אָוו מוירסי“ — וואָלטען ביי זיך באַשלאָסען לאָ-
 זען צורו די צוויי, מיט עסטעל שיינמאל און מר. יודזשין גול-
 סענגער, ווי אַ יונגע התן-כלה פּאָר, וויסענדיג, אז אָן זייער גע-
 שפּרעך ווענדט זיך דער ערפּאָלג פון דער גאַנצער אונטערנעמונג,
 — האָבען זיי זיך גענומען ריידען אַביסעל העכער און שטאַרקער
 צווישען זיך. זיי האָבען גאָרניט געהערט, וואָס ס'קומט פּאָר
 דאָרט אויבען... גאָרניט! גאָרניט!

— דער און דער האָט געקויפט אַ נייען דאָלס־ראָים —
 אכצען טויזענט דאָלאַר באַצאָלט.

— יענער און יענער האָט איבערגעפארבט זיין מאָטאָר-
 שיפּעל — נאָך אריינגעשטעלט שפּאַגעל־נייע ביינק און זיידענע
 קישעלאַך.

ס'איז געוואָרען שמיץ, לאַנגווייליג. אַ זאטע שלעפעריגקייט
 נאָכ'ן שווערען מאָלצייט. דאָ האָט אַ פליכעוואטער הער גוט
 מוטיג זיך אָפּגערופען צו רובינשטיינ'ען, דעם שמש פון דער שול,
 וואָס איז געזעסען אַ שוויגענדיגער אין זיין ווינקעל טיש, ווי אַן
 אַרימער קרוב. ער האָט צו אים גערעדט און אומישנע צעבראָך
 כענעם דייטש, גע'כשר'ט מיט אַ פּאָר העברעאישע ווערטער.

— ס'איז דאָך אלץ פאר אייך, רובינשטיין, אלץ פאר אייך...
 זי זינט דאָך איין רוסישע יודע?

רובינשטיין איז פארצאפעלט געוואָרען. ער האָט געמאכט
 אַ פארצווייפעלטע אָנשטריינגונג, אז זיין דייטש זאָל ארויסקומען
 אזוי דייטשיש, ווי זיין פרעגער'ס שפּראַך. ער האָט זיך אַ וויילע
 נעטרייסעלט, געצאפעלט, און דער תוך פון זיין אויפגערעגטען
 ענטפער איז געווען:

— אַך, חלילה, וואָס רעדט איר... ער — אַ ליטווישער, אַ
 רוסישער יודע? מער פעלט אים ניט! ער איז ניט קיין ליטווי-
 שער — ער איז אַן אונגאַרישער, דאָס הייסט, מען קאָן זאָגען —
 אַן עסטרייכער.

נאָר זיין ענטפער האָט קיינער ניט געהערט, און ער איז אויך
 ניט געווען זויכטיג. מען האָט שוין איצט אונטערגעטראָגען די
 קליינע קוביקעס דעמיו־טאָס מיט די פראנצויזישע טאַרטען.
 אויף יודזשין גולסענגער'ס פנים איז געווען אויסגעשפּרייט

א פריינדליכע שטאַלצקייט פון איינעם, וואָס ווייס דעם ווערט פון דער טובה, וואָס ער האָט געטאָן, וויל אָבער קיין סך ניט ריי-דען פון דעם, מאכט עס צו גאָרניט. און מיט שיינטאל האָט גע-לויבטען מיט אַ גליקליכער שעמעוודיגקייט, וועלכע איז ביסלאַכ-וויו און נאָכאנאנד אריבערגעגאנגען אויף אלעמענס פנימ'ער:

— אלץ וועט זיין גוט. אלץ וועט זיין גוט.

אָבער גליקליכער פאר אלעמען איז דאָך טאקע געווען דער שמש רובינשטיין. ער וואָלט זיך אפילו ניט געשעמט צוצופאלען צום יונגען באגליקער'ס פיס. אָבער נראָד איצט האָט רובינשטיין זיך געפיהלט שטארק אומרואיג. אן אומרואיגקייט, וועלכע פלעגט אים לעצטענס פלוצלונג באפאלען — בייטאָג, אָדער אין מיטען דער נאכט. ער האָט זיך אלץ געהויבען פון זיין שטול און זיך צוריק אַנידערגעזעצט. ער האָט זיך אלץ געמאפט ביי דער בוויס-קעשענע און געוואָרפען דערשראָקענע, רחמימ'דיגע בליקען אויף די אָנוועזענדיגע, ווי בעמענדיג רשות ארויסצוגעהן.

אזוי ווי ביים טיש איז שוין ניט געווען, וואָס צו טאָן, האָט זיך דער עולם אויפגעהויבען און אָנגעהויבען אריינגעהן אינ'ס נעקסטען חדר, רויכערען און פלוידערען. דאמאָלס האָט רובינ-שטיין מיט ציטערדיגע הענט ארויסגעשלעפט עפעס אַ פאפירעל פון בוויס-קעשענע, א צעקנייטשט פאפירעל.

פונ'ם צווייטען חדר האָבען זיך דערהערט טריט. מען האָט געקאָנט אלע וויילע אריינקומען אהער, און אים טרעפען מיט דעם אין האנט — מער פעלט אים ניט. און די ווייטערס, וועלכע האָבען איצט פון טיש צוגעקליבען, האָבען אזעלכע מאָדנע, אָפּשעטערישע בליקען געוואָרפען אויף אים פון אויבען אַרונ-טער. דאכט זיך — וואָס? וואָס איז אויף אים צו זעהן? אַ בלייכער איז ער געווען, אן איינגעקווארטער און א דארער, דער טוקסידא אַנצוג איז אויף אים געהאנגען, ווי א זאק.

האָט זיך רובינשטיין, אונטער זייערע בליקען, אָנגעהויבען ארומווארפען איבער'ן צימער, זוי אַ פאר'סמ'ט מייועל. ער האָט ענדליך דורכגעשאָסען דורך דעם טירעפענונג, אָנגעהויבען לויפען איבער די ווייכע קארפעטס פון די קאָרידאָרען, ביז ער האָט דערוועהן אויף אן עמאָלירטער ברעטעל, צוגעקלאפט אויף אַ טיר, אַ פאָר

שווארצע ווערטער. זיי האָבען אים אויסגעזעהן, ווי אן אומדער
ווארטעמע, ליכטיגע דערלייונג, —

GENT'S ROOM.

ער איז אריינגעלאָפּען און פארריגעלט די טיר. דאָ איז ער
געווען זיכער, אז קיינער וועט אים ניט זעהן און פון אים ניט
אָפּלאַכען.

פונ'ם באַל-רום, מיט איין עטאזש העכער, האָט זיך געלאָזט
הערען דאָס ווייכע, טרוימערישע פארציען זיך פון פירלען און
פלייטען.

רויבנישטיין האָט ארויסגעשלעפט אַ צעקרוםפעלטען צע-
קנייטשטען בויגעלע פּאפּיר, — דעם בריף, וואָס ער האָט געקראָ-
גען פון זיינעם אַ לאַנדסמאן, אן אמאָליגער חבר פון חדר ארויס,
ערניץ אין אַ שטעמעלע אין פּאָדאָליער גובערניע. אינ'ם בריף
האָט ער געלייענט צום כ'ווייס אליין ניט וויפילטען מאָל:

„...און וואָס זאָל איך דיר נאָך דערציילען, אז ס'איז ניט צום
באשרייבען: קאָן איך דען איבערדערציילען אלע מורא'דיגע זא-
כען, וואָס איך האָב געזעהן מיט מייע אַייגענע אויגען: ווי
איז צו זיי, ווייל זיי זענען נאָך ניט בלינד געוואָרען: זאוועל דעם
סופּר'ס קליין מיידעלע פון דריי יאָר האָט זיך אַ גאַנצען פּרימאָר-
גען געבעטען מען זאָל עס אַרויפּזעצען אויפ'ן אוריןאל: איר
מאַמע גניעסע די סופּר'טע איז דעמזעלבען פּרימאָרגען געשטאָר-
בען נאָכדעם ווי די קאָזאַקען האָבען זי מאַנס געווען און צו'נהרג'ט
בשעת מעשה פון גרויס ווילדקייט און ווילדען תּענוג: זאוועל
אליין האָבען זיי צעשפּאַלטען דעם מח, ווייל ער האָט זיך אָנגענו-
מען פאר זיין ווייב און זיינע אויגען האָבען די שאַנדע ניט גע-
קאָנט צוזעהן: און אינ'ם זעלבען חדר ליגט פּעשקע די קראַסאַ-
וויצע, זאוועל'ס פּופּצעני-יאָריגע פּלימעניצע, צעמישט און גלייכ-
גילטיג ניט וועלענדיג אָדער ניט זייענדיג אימשטאַנד צו העלפען
דעם קינד: טראַכטענדיג, אז זי איז אליין טראַגעדיג מיט אַ
גוי'איש קינד און אז זי איז אָנגעשטעקט געוואָרען מיט פּראַנצען:
נו האָט דאָס קליינע דריי יאָריגע קינד געמוזט בלייבען ליגען אין
זיין אייגענער צייע אַ לאַנגע צייט: ס'איז געווען צרשוואַך
אויפּצושטעהן: איז עס געלעגען און לעבעדיגעהייט געפּוילט

אזוי אין דער אייגענער צייע און געשטאָרבען צווישען די קרי-
כעדיגע ווערים."

ב.

פונ'ם הויכען פארשפיצטען געוועלכטען פענסטער — ווי
אין פארצייטיגע אידישע שולען אָדער קאטוילישע קאָשצאַלען —
האָט זיך געזעהן, ווי עס ציט זיך דער ברייטער, רחבות'דיגער
גרענר קאָנקורס.

דאָס רייכע אפארטמענט'הויז איז געווען געבויט ווי אַ קליין,
ווי אַ דרייעק. ווייל אַ זייטיגע גאס איז ביי דעם ווינקעל אריין-
געפאלען אינ'ם גרענר קאָנקורס — דעם אָקעאַן. מיט דער שמאָ-
לער, איינפענסטערדיגער וואנט איז דאָס הויז אויפ'ן קאָנקורס
ארויסגעקומען — בלויז אַט אַ די פערפענדיקלעכערע ריי פענס-
טער, און קיין אנדערע. פענסטער, וואָס האָבען אַ רי ב ע ר -
נ ע ק ו ק ט, קיניגליכ-אליין און אָפגעאיינזאמט, אויף דער
ברייטער עוועניו.

דאָ, ביי דער וואנט, האָט יודזשין גולסענער געהאט זיין
קאבינעט. ארויסקוקענדיג פון זיין הויכען פענסטער אויפ'ן אכ-
טען עטאזש, איבער דער ברייטער וועלט אונטען און ארום, האָט
ער זיך נאָר געפיהלט, ווי אַ מלך, ווי אַ הערשער איבער גאָר דער
וועלט.

אַ בולוואר האָט זיך אין מיטען פון דער טאָפּעלטיברייטער
עוועניו געצויגען. שווארצע ריטלאך פון הויכע בוימער האָבען
זיך געפלאַכטען און געריסעוועט אויפ'ן לופט-בלוי, — פאנטאס-
טישע בוימער-סקעלעטען, געמאָלענע מיט איידעלע וואסער-פאר-
בען. אין דער אַראנזש-פלאמענדיגער, פארגעהענדיגער ווינטער-
זון האָט ערטערווייז טונקעל געפלאַקערט דער פעכיג-שווארצער
אספאלט, מיט טונקעלע פייער-לויזשעס. און ווייט אריבער די
מויערען און קאטעדזשעס מיט די שקיעה-ברענענדיגע פענסטער
— יערעס פענסטער אַ חלום, אַ ווייט לאַנד און אַן אנדער וועלט
— האָבען זיך געצויגען טאָלען. נאָך ניט קיין באזעסענע, פעל-
זיגע, ווילדע, באבוימט מיט די דזשעראָם-וועלדער, וואָס זענען
פון די שטיינער-שפאלטען געוואקסען. שטאָטישע באנען האָבען
זיך אויף ווייטע רעלסען אין דער לופט געקרימט און געבויגען

זיך — שטאלערנע, עלאסטישע חיות, וואָס האָבען אָנגעפילט די לופט מיט דער פרייד פון גרויס־שטאָט. א ווייטער בריק. א סך בויגענ־פאָרמיגע בריקען. שיפען, דאמפערס, מאָטאָר־שיפלאך, שלעפ־בארקאסען. א ווייס־פארנעפילטער טייך. פונ'ם טייך געפיל האָבען שוין לאמטערנעס אָנגעהויבען ארויסשיינען — אן אייביגע אילומינאציע אויפ'ן טייך.

און דערנאָך האָבען זיך ווייטער געצויגען בערג, און ווידער א טייך, דער פון דאנען אומגעזעהענער האָדסאָן. יודזשין גול־סענגער האָט מיט'ן שארפ־שטאלענעם אויג די שטיינערנע בערג דורכגעדרונגען, און אלץ געזעהן. זיין בלוט האָט אין אים גע־שטיגען, און זיינע אָדערען זענען שטאל געוואָרען, ווען ער האָט געקוקט אויף דער פעלזיגער געגענד ארום. פון זיין הויכען פענ־סטער, ווי פון א טורעם ארויטער, האָט ער איבער'ן ארומיגען לאַנד געלונט.

און דאָ, אין מיטען שטאָט, האָט זיך דער ברייטער, מלכות־דיגער גרענד קאָקורם געצויגען, מיט דינאמיט דורכגעריסען, מיט אייזענס דורכגעבראָכען, דורך שטיינערנע, ווילדע בערג. אוי־טאָמאָבילען, אויטאָמאָבילען, אויטאָמאָבילען, האָבען זיך דורך טאָג און נאכט געצויגען — פון ערגיץ ניט, אין ערגיץ ניט, אין דער אומבאשטימטער, זיך קיינמאָל ניט ענדערענדיגער ריכטונג, — די ריכטונג פון א היין און צוריק. נאָכאנאנד, איילענדיג, קיינמאָל ניט אויפהע־רענדיג, פון דער שטאָט אויפ'ן לאַנד ארויס און פונ'ם וויי־טען לאַנד צוריק, דורך שטאָט צום יסצו. און אז יודזשין גול־סענגער האָט נאָכגעקוקט די אויטאָמאָבילען, איז אים אלעמאָל אויסגעקומען, ווי ערגיץ וואו איז א גרויסער, פיל־פעלקערדיגער יום־טוב פאָרגעקומען, אָדער א רייכע, פאמפעזע און אייביגע לוויה.

ווייט האָט ער געקוקט, ווייטער און ווייטער, איבער פעלד, שמייך, מויער און לאַנד, אויף יענער זייט האָדסאָן. דאָרט איז געווען יודזשין גולסענגער'ס זומער־גוט, וואו ער האָט זיך עס באקענט מיט מים עסטעל שיינטאל'ן. דאָס איז געווען א פאָר וואָכען נאָכדעם, ווי ער האָט זיך צוריקגעקערט פון זיין רייזע איבער מזרח־איראָפּא. פאר די אויגען האָט זיך איצט ווידער

אויסגעשטעלט — פונקט ווי זאכען און טעג, איינמאָל געוועזענע,
פארשווינדען שוין קיינמאָל ניט — י ע נ ע ר — הערבסט־טאָג.
אַ שפעטער הערבסט־טאָג. אַ סך ליכט. אינדיאָנער זומער,
פור־בלעטער. אַ ברייטער זאמדיגער שלאַך — דער גאַלף
טראַקט — וואו ער, אַ זומערדיג אָנגעטאָנענער, אַ הויכער, ברייט־
פלייצעדיגער מיט אַן אטלעטישער פיגור, איז לייכט איבער'ן וועג
געגאנגען. דער יונגער בחור'ל האָט אים דעם זאַק מיט די גאַלף־
שטעקענס נאָכגעטראָגען — אַ נושאַזכלים צו אַ גרויסען קריגער.
דאָס בלוט איז אין אים געווען פורפור אויפגעשלאָגען, ווי די
בלעטער ארום, ווי דער ווילדער און ווייכווערענדיגער וויינטרויב.
האָט אים איצט דער פאַרשטעהענדיגער אָווענט דורכגענומען
מיט אַ ציטער פון אַ נייער פרייד.
ער האָט זיך געבאָדען אַ גאנצען פארנאכט, געוואשען, זיך
פאַרפיומירט, און זיך געגרייט פאר'ן יום־טוב היינט ביינאכט.

און אין יענעם אָווענט האָט זיך פאר דער טיר פונ'ם טעמל
פּעל „גייטס און מוירסי“ געזעהן אַ קליין שילד. געהאנגען איז
זי שוין דאָרט אפילו אַ גאנצע וואָך, נאָר היינט איז אָווענט זענען
די עמאָל־כוכשטאבען אויפ'ן שווארצען טאפעל געווען באלויכטען
מיט'ן לאכעדיג־גרויסשטאַטישען ליכט פון אַן אריבערהיינגענדיג־
גער עלעקטרישער לאַמפּ.

אַ סאַשייכל.

אַ טאַנץ און אונטערהאלטונג געגעבען פון די
ליידים אַקזילערי פונ'ם טעמפעל
„גייטס און מוירסי“
אין די וועסטרי־צימערען.
אַלע זענען ווילקאָמען.
צורבייסענס ווערען סערווירט.
אָנפאנג 8:30 אָווענט, שאַרף.

אַ לאַנגע שערענגע אויטאָמאָבילען און קארעטען האָט גע־
דרימעלט אינ'ם בלויען דרויסען, פאר די טויערען פונ'ם טעמפעל
„שערי רחמים“. זיי, די טויערען, זענען שוין פון תחלת אָווענט
געווען באפוצט מיט טראָפישע פלאנצען און קינסטליכ־אויסגע־

פלאַכטענע גירליאנרעס פון אלערליי־קאָלירטע עלעקטרישע לעמפלאַך. דאמען אין פוטערס פון האַרס־אַנ־סיעל און מאַרדערס, העערן אין צילינדערן, מיט פאַרפומירטען קאָקאָנוס אויל אָפּגע־גלאַנצטע, מיט די שטייפע ווייס־געפּרעסטע העמדער־בוזימס און אין חשוב'ע איוונינג־דרעסעס, האָבען אַ גאַנצען אָווענט געהאל־טען אין איין אַרונטערשטייגען.

אַ וויסער, בלישצענדיגער שניי, מיט ברייטע פּעדערדיגע ריידעלאַך, איז געפאלען — דער ערשטער שניי. ער האָט אָנגעפילט די לופט צווישען הימעל און ערד, דעם ברייטען קאָנקורס און דעם אָווענט מיט אַ יום־טובֿ'דיגקייט און אַ פּלוצלונג־אַרונטערגעפאלענער פרייד.

פּויערליכ־שווייגענדיג האָבען די טויערען אַריינגעלאָזען די הערען און די דאמען.

איצט איז שוין געווען שפעט־אָווענט.

אונטען, אין דער „וועסטרי“*) פלעגט מען דאווענען די שבת אין דער פריה'ס, ווייל שבת צו שחרית פלעגען קומען זער ווייניג מענשען. עלטערע, עובר־בטל'דיגע זיידעס און באָבעס, אַ אינגעל אָדער אַ מיידעל, וואָס פלעגט דארפן זאָגען קדיש. אָהן אָרגעל, אָהן געזאנג, איילענדיג־געשעפטסמעסיג פלעגט דער הייליגער רעווערענד, דר. אַבאָדיאַה סילווערשטיין, דורכפּרעפלען די שחרית־תּפלות. די יונגע און מיטעל־יעריגע קאָנגרעגיישאָן מיטגלידער פלעגען דאמאָלס אין דערזעלבער ישעה האַלטען אין אַרויסגעבען די לעצטע כאַפּעלען פאַר דער וואָך ערניץ אין די טורעם־געביידעס, וואָס נידעריגער פּונ'ס סיטי־האַל, אָדער אין די אָנגעפיקעוועטע מאַנאַזינען. די רייכערע — אויף באַרוויי און פּינפטע עוועניו. די אַרימערע — אויף סט. ניקאָלאַס און אמסטערדאַם עוועניוס. און די דאמען האָבען ניט געהאַט צוליב וועמען צו קומען אין שול אַרײַן.

און דאָ איז איצט אויך פאַרגעקומען די אונטערהאַלטונג. ס'איז שוין געווען שפעט אין אָווענט. יודושין גולסענגער האָט געהאַלטען זיין רעדע. ער האָט איבערגעגעבען זיינע ערפאַרונגען פון זיין פאַרוויילען אין מזרח־אײראָפּאַ, און די פילע זאכען, וואָס

*) וועסטרי — דער פּאָליש — זייטיגע צימערען.

ער האָט דאָרט געמאָן. דערנאָך, פון די איינצעלנע פאקטען, איז ער איבערגעגאנגען צו אן אלגעמיינער באטראכטונג וועגען דעם עטישען אינהאלט פונ'ם לעבען און וועגען דעם, אז איינער דארף אלעמאָל טאָן גוטס פאר'ן צווייטען. איינער דארף אלעמאָל דינען דעם צווייטען. ניט העכער, ניט נידעריגער — יעדער איי-נער דארף זיך באטראכטען פאר דעם צווייטענ'ס דינער. און מיר דארפען קיינמאָל ניט וועלען קיין באלויגונג פאר אונזערע מעשים — אונזער אינערליכע באפרידיגונג איז אונזער בעסטע באלויגונג. ניין, דאָס אויף ניט. דאָס איז שוין צופיל. דאָס איז דאָך שוין אויף אַ באלויגונג! מיר טאָרען זיך ניט גלעטען איבער'ן בעקעלע פאר די גוטס, וואָס מיר טוען אַ צווייטען. איבער דעם ווערען מיר ניט קיין העכערע, קיין בעסערע מינים מענשען. מיר דינען איינער דעם צווייטען, ווייל מיר זענען מ ח ו י ב דאָס צו טאָן — ווייל עס איז אונזער פליכט. אונזער הייליגע פליכט. יאָ. — לאָמיר, — האָט ער געזאָגט, און מיס עסטעל שיינטאל האָט זיך געוואונדערט צו דערזעהן אים אין נ אָ ד אַ ליכט, אין אַ נייען ליכט, אין דעם פרומען רעווערענדישען אויסדרוק פון זיין פנים, און דאָס האָט אים נאָך טייערער געמאכט אין אירע אויגען. — לאָמיר בויען צוזאמען אַ שיף. אַ שיף. דאָס שיף מיינט פאר אונז דער כאראקטער — דער כאראקטער פון דעם בעסערען מענ-שען. צוערשט מוזען מיר דאָך בויען דעם פונדאמענט, דעם הויפט-חלק פונ'ם שיף, דעם גוף פונ'ם שיף. און דאָ לייגען מיר אַוועק די ערשטע, וויכטיגסטע ברעטער, דעם אויפהאלט פון דער גאנצער געביידע — וואָס דאָס מיינט, כ'חזר איבער נאָך אמאָל, אונזער כאראקטער — די וויכטיגסטע ברעטער. און די ברעטער וועלען מיר אָנרופען: „סוירוים“, דינסט, וואָס איין מענש דארף אַרויסווייזען דעם אנדערען.

דער עולם איז געזעסען שטיל, פארנאפט. יודזשין נולסענ-נער'ס פנים איז מיטאמאָל געוואָרען שטריינג. די אויגען — בייזלאך-פארשפיצט, און מיטען פינגער האָט ער אויף עמיץ אן אומגעזעהענעם געטייט — גע'מוסר'ט און געשמראָפט.

— אָבער די הויפט-ברעטער — „סוירוים“ — כאָמש זיי זענען דער וויכטיגסטער טייל פונ'ם שיף — כאראקטער — זענען דאָך ניט אליץ. זעהר אַ וויכטיגע ראָלע אינ'ם שיף שפילען די

זענען זיך און יעדער איינער קאָן אויפ'ן שיף ארויפציען זיינע זעגלען — יאָ, יעדער איינער, יעדער מענש איז זיין אייגענער באלעבאָס, און איז פאר זיך זעלבסט פאראנטוואָרטליך — און וועלכע זעגלען ער ציט אַרויף, אַהין וועלען זיי אים פירען. צום לעבען אָדער צום טויט. און וועלכע זעגלען, מיינע ליבע שוועסטער און ברודער, זאָלען מיר אויף אונזער שיף ארויפציען? ער האָט זיך אָפגעווישט דעם שטערן, אויסגעטרונקען קאלט וואסער פון גלאָז.

— מיר וועלען ארויפציען דעם ערשטען זעגעל. מיר וועלען אים אָנרופען: „דער זעגעל פונ'ם ריינעם מוי'ל“ ס'איז קלאָר. מען דארף ניט דערקלערען, וואָס דאָס באַטייט. און אז מיר האָבען שוין דעם ערשטען זעגעל זיכער און פעסט אויף זיין אָרט וועלען מיר ארויפציען אויף אונזער שיף דעם צווייטען זעגעל. און דעם וועלען מיר אָנרופען: „דער זעגעל פונ'ם ערליכען אַויג“. און דאָס איז אויך קלאָר. און אויך דאָס, האָף איר, נויטיגט זיך ניט אין קיינע פאַרטייל טשוונגען. די צוויי וויכטיגסטע זעגלען אויף אונזער שיף, „כאַ-ראַקטער“: דער זעגעל פונ'ם ריינעם מוי'ל און דער זעגעל פונ'ם ערליכען אויג.

און זיין פנים איז נאָך שטריינגער און מוסר'דיגער געוואָרן רען, שטארקער און בייזער האָט ער געטייט מיט'ן פינגער אויף עמיצען אָן אומגעזעהענעם:

— היט זיך פאר'ן אומריינעם מיאוס'ען מוי'ל און אומערלי-כען, ניטפאַרגינערישען אויג! כ'מין ניט אויך — כ'בין זיכער, אז איר, מיינע פריינט, האָט ארויפגעצויגען די ריכטיגע זעגלען אויף אַייער שיף. אָבער, צו מין און צו אונזער אלעמענס באדויערען, זענען דאָ אזעלכע מענשן — און אַ סך מאָל קומט טאָס אונז אויס צו ליידען פון זיי — וועלכע האָבען אויף זייער שיף ארויפגעצויגען די זעגלען פונ'ם אומריינעם מוי'ל און ניט-פאַרגינערישען אויג. דאָס פירט צו דערנידערונג, פאַר'מאוס'ונג און, ענדליך, צום טויט. יאָ, צום טויט. כ'דאַנק אייך.

מען האָט אים שטארק אפלאָדירט. „אַ פראַכטפולע רעדע“ „אַ מייסטרוערעק“, „גלענצענד דורכגעפיהלט, פול מיט אמת'ן

סענטימענט, הארציגער ווארימקייט און געריטקייט". א פאָר עלטערע פרויען — שוין אָפגעשוואכטע געווען, און די קאָנטראָל איבער די נערוויצענטערן פון די לאַקרימע דרויען האָבען זיי שוין אָנגעוואָרען — האָבען זיך די קוואַלען פון טרערען ביי זיי גע-עפענט, און פרום און אין דער שטיל האָבען זיי געבענשט גאָט, וואָס זיי אליין שטאַמען ניט פון יענע מדינות, און וואָס זיי ערע קינדער געפינען זיך דאָ, אין זיכערהייט.

די אינגערע דאַמען האָבען אינגיסט אָנגעקוואַלען פונ'ם גע-זונטען, מאַנסכילשען אויסזעהן פונ'ם רעדנער, וועלכער האָט אויסגעקוקט אין זיין אַראַטאַרישען ענטוואַזום, ווי אן אַמט'ער העלד, אַ פירער. די, וואָס זענען נאָך געווען מירדלאַך, האָבען געקוקט מיט קנאה אויף מיס שיינטאַל'ן. און די, וואָס זענען שוין געווען פאַרהייראַט, האָבען געקוקט מיט גרינגשעצונג און פאַרדראָס אויף זייערע אייגענע מאַנען.

און די הערען האָבען דערווייל געטראַכט, וואָס פאַר אַ דאָ-ניישאָנס זיי זאָלען געבען, לויט זייער שטאַנד און לויט זייער נאָמען, ס'זאָל ניט זיין קיין דערנידערונג פאַר לייטען. מען האָט זיך אומגעקוקט, ווער ס'איז דאָ. די, וואָס זענען דאָ געווען מיט כלות אָדער „ליידי-פריענדס" האָבען אַ וויילע געטראַכט וועגען די כלות און דער בלה'ס עלטערען, און לויט די אויסרעכענונגען באַ-שטימט צו געבען די געהעריגע „דאָניישאָנס".

אז דער גאַנצער סכום געלט און פלערושעס איז שפּעטער באַקאַנט געוואָרען, האָט מיס עסטעל שיינטאַל געהאַט אויפגע-פלאַמטע באַקען, און זיך געפיהלט די גליקליכסטע פרוי אויף דער וועלט. און יודזשין גולטענגער, וועמעס פאַרדינסטען עס זענען דאָ אָפען און פון אלעמען אנערקענט געוואָרען, האָט מיט גרויס-מוטיגקייט און לייב געטראַכט, אז עסטעל איז אַ וואונדערבאַר-פעהיגע פרוי, און אלץ, וואָס זי נעמט אונטער פירט זי דורך מיט אַ סך „עפישענסי". אויף איר וועט מען זיך שוין קענען גאָר אַ סך פאַרלאָזען, סיי אלס פרוי, סיי אלס הויזווירטין, און סיי אלס עצהגעבערין אין לעבענס-ענינים. זיין באַשלוס צו שדכנ'ען זיך צו איר איז דאַמאָלס געוואָרען נאָך שטאַרקער.

איצט איז שוין געווען נאָך אלעמען. רובינשטיין און קעני-נעטה, דער דושעניטאָר פונ'ם טעמפּעל, האָבען אוועקגעשלאַפּט

צו דער וואנט אלע שטולען, און געמאכט פלאץ פאר טאנצען. באַלד האָבען זיך צו דער מוזיק פון דער ראַיאָל, פויק און סאקסא-פאָן געדרייט יונגע פאָרלאַך מיט גליקלאַכ-צעפלאַמטע פנימ'ער. זיי האָבען געטראַכט:

— נאָך אלעמען איז די וועסטרי פּונ'ם טעמפעל אן אויסגעציי-כענטער פלאץ פאר טאנצען. דאָ האָט מען פונ'ם טאנצען גע-קאָנט א סך מער הנאה האָבען, ווי אפילו אין די גרעסטע טאנצ-האַלס. אלץ איז געווען אזוי עקסקלוזיוו, דער עולם — אן איי-גענער, א געקליבענער. און דאָ איז טאקע געווען א סך פלאץ פאר'ן גיכען טעמפּאָ פון די יונגע טאנצער. זיי האָבען געקאָנט אריינגעמען די נייעסטע, קונציגסטע „סטעפּס“, אויסדרייען די שענסטע „העזימישאַן וואַלצערס“ און די פאנאָרעברענענדיג-סטע, שפּיצציגסטע „פאקסטראַטס“.

דאָס אומגעפער, איז געווען דער תּוֹך פון די רייד און מחשבות פון די יונגע פאָרלאַך.

אונטער'ן סופיט האָבען זיך געקנוילט די זוינגעלדיגע, קי-צעלדיגע קלאנגען פון דער רושעז-מוזיק. אין א זייטיגען צימער זענען געווען אָנגעשטעלט טישען מיט וויינען — בורגנדי, מאַזעל, באַרדאָ, קאליפּאָרניע, זיסער מוסקאטעל און זוערע דהיינזוויינען, שמאַלצהעלזיגע, שלאַנקע שאַמפּאניער-פלאשען, קוישען מיט פרוכט, זיבענפּאכיגע טאָרטען. פון דער קיך ארויס — די וואונ-דערבארע, אייגענע קיך איז געווען דער שטאַלץ פון דער קאָנגרע-נישאַן „גייטס אָוו מוירסי“ — האָט מען סערווירט טיי, קאפּע און פּאַסטאַם פאר די עלטערע לייט. די עלטערע לייט — שוין די טאַנצ-יאָרען אַריבער — האָבען עס זיך אַרומגעקליבען דאָ אַרום די טישען.

דורכ'ן טומאן, וואָס האָט זיך אויפגעהויבען פון די צינארען און די הייסע געטראַנקען, האָט זיך געזעהן עפעס אַ גרוי-באוואַק-סענער, שאַטענהאַפטיגער קאָפּ. אַ פאָר איינגעטריקענטע ליפּען האָבען זיך שוואַך און עוברכטל'דיג געשאַקעלט. און איבער'ן טומאן האָט זיך עס אויסגעדראַכט, אז ס'איז בלוז אַ קאָפּ, אַ באַ-זוגערער, פּונ'ם גוף אָפּגעשניטענער קאָפּ, וועלכער האָט אָנגע-

הויבען ריידען. קיין אויגען האָבען זיך ניט געזעהן. בלויז אַ מויל.

„...אן אנדערש מאָל פלעגען די קאָזאקען צווינגען די על-טערען דער/הרג'ענען זייערע אויגענע קינדער. האָס איז געווען דער פאל מיט אברמ'ל קראוק'ן. אויב די עלטערען פלעגען זיך עס אנטזאגען צו טאָן, פלעגען די קאָזאקען זיי צע'נהרג'ען, איז-דעקעווען זיך איבער זיי, שלאָגען מיט די באַגנעטען, ארומשלעפען פאר די האָר, און מוטשען זיי אויף אנדערע אופנים. אויב אינ'ם הויזגעזינט האָבען זיך געפונען יונגע מיידלאך, פלעגען די קאָזאקען פארשפארען די איבעריגע פאמיליענמיטגלידער אין א זיי-טיגען צימער, וועלכער פלעגט באוואכט ווערען פון א סאָלאַדאט, און דאמאָלס פלעגען זיי מאַנס זיין די פרויען, איינע נאָך דער אנדערער. אין אנדערע שטעט פלעגען די קאָזאקען אוועקשלעפען די יונגע מיידלאך אין די סערער אָדער וועלדער — פרוילינג איז עס געווען, ארום שבועות — און נאָך די חיות/דינסטע מיני איזדעקעווען זיך איבער זייערע קערפערס, זיי דערנאָך דער/הרג'ער גען. די, וואָס זענען געבליבען לעבען, ווארטען, ביז זיי וועלען געזונט ווערען און וועלען האָבען גענוג כח זיך אליין צו דער'הרג'ענען.“

דאָס ענגלישע וואָכענבלאט, וואָס איז די גאנצע צייט גע-האנגען אין דער נעפילדיגער לופט פאר דעם אונטערגעהאקטען קאָפּ — ס'האָט זיך אויך ניט געזעהן, וועמעס האנט ס'האָט עס צוגעהאלטען דאָס בלאט פאר'ן גרויען צעקאשמעטען קאָפּ — איז ערגיץ ארונטערגעפאלען.

— פע, ווי קאָנען זיי עס גאָר... — די דיקע ראמע מיט'ן דריי-גאַרענדיגען גוידער האָט געפאָכעט איר אויפגעקאָכטען פנים מיט'ן יאפאנעזישען פעכער. ס'איז ניט געווען קענטיג, אויב ס'פארדריסט איר אויף די קאָזאקען, אָדער אויף דאָס בלאט, וואָס שעמט זיך ניט צו באשרייבען אזעלכע אומאנשמענדיגע זאכען. — פע, — האָט זי זיך געערנערט — ווי קאָנען זיי עס גאָר!...

— מיין גאָט, מיין גאָט! — די ראמע אין די מיטלע יאָ-רען, וועלכע האָט א גאנצען אָווענט פלירטירט מיט'ן טרעזשורער פונ'ם טעמפעל, האָט עמוואָס ארונטערגעלאָזען די אויגען, בעת יענער האָט אונטער'ן טיש געדריקט זיין קני צו אירער. מיט-

אמאָל האָט זי זיך דערפיהלט שטארק אומבאקוועם און נאָריש. זי האָט געהאט דאָס געפיהל, ווי זי וואָלט זיך מיט עמיצען ליב געהאט אין דער פינסטער, און מען האָט אויף זיי פלוצלונג דאָס ליכט אויפגעדרייט. דערפאר האָט איר אויף עמיצען — אן אומב באקאנטען, דערשלאָגענעם און אָפּשטויסענדיג-שוואַכען עמיצען אויף יענער זייט ים — פארדראָסען. זי האָט בייזליך פארביסען די ליפעלע. — מיין גאָט, מיין גאָט, — האָט זי גע'חור'ט צער'דיג, און אָפּגערוקט איר קני.

א מינוט איז געוואָרען שטיל, און אלע מענער און ווייבער, אייגענע און פּרעמדע, צעהיצטע איינער קעגען אנדערען, האָבען זיך דערפיהלט — איבער עמיצענס, ניט וויער שולד — נאָריש און דערצאָרענט. דאָס געשפרעך האָט זיך ווייטער ניט געקלעפט. און אלע האָבען געקוקט אויפ'ן גרויפּאָרגעלטען קאָפּ פּונ'ם אל-טען עובר'בטל'דיגען קאָנגרעגיישאַנ-מיטגליד, וועעמן ס'איז אינ-מיטען איינגעפאלען צו לייענען דאָס דאָזיגע שטיקעל נייעס. דאָס איז זיכער געווען — האָבען זיי אלע געטראַכט — א סימן פון גראַבע אומאנטוויקעלטע מאַנירען. דאָ זענען געווען דאָמען, און זיי האָבען זיך דאָך געקאָנט פיהלען אומבאקוועם. און וואָס איז דאָ צו ריידען — זיי האָבען זיך טאַקע אלע געפיהלט שטארק אומב באקוועם, און ניט געוואוסט, וואָס ווייטער צו טאָן.

דאמאָלס האָט יודושין גולסענגער, וועלכער איז דאָ ביים טיש געזעסען, פארטיפט אין א געשפרעך מיט מים עסטעל שיינ-טאל'ן, געוואָרפען א רוגז'דיגען בליק אויפ'ן פארוואַקסענעם קאָפּ האָר, וועלכער האָט איצט געדימעלט איבער א גלאָז עפעס, אן אויסגעמאטערטער.

— אזעלכע עובר בטל'ס... גאָרניט, זיי מעגען זיך לעבען געזונטערהייט. אָבער פארוואָס לאָזט מען זיי ניט זיצען אין דער היים?

א דערצאָרענטער האָט ער זיך אויפגעהויבען, אָנגענומען זיין ראַמע אונטער'ן אָרעם, און ארויסגענאנגען אן אָנגעבלאָזענער פון צימער.

אויפ'ן וועג האָט ער איר אויסגעגאָסען זיין האַרץ: — אד, מיין גאָט... צו וואָס ריידען אויפיל וועגען דעם. —

ער האָט דאָך גוט פארשטאנען, פון וואנען דער באריכט אינ'ם ענגלישען וואָכענבלאט שטאמט: פון זיי, פון די אידען, נאטיר-ליך! ... אָבער צוואַס אויפ'ל שמועסען וועגען דעם אין דער עפענטליכקייט, רייסען אלעמען די אויגען! קאָנען דען די רייד העלפּען. וואָס מיר קאָנען, טוען מיר דאָך. אָט האָב איך גענוי אַ יאָר צייט גע'פטר'ט צווישען זיי. זיך אויסגעשטעלט צו אלער לוי געפארען, געקאָנט אנירערפאלען אין א ליארע עפידעמיע, וואָס הערשען דאָרט כסדר, געליטען אלע אומבאקוועמליכקייטען און אומריינקייטען, אלערליי מאנגלען... און צוליב וואָס? צוליב וועמען? דאָך אלץ צוליב זיי. אָבער אויף זיי איז נאָרניט אַנד געלייגט. אלץ טוט מען פאר זיי, און זיי זענען תמיד אומצופריד-דען. פונקט ווי עם וואָלט זיי געקומט! אומדאנקבארע... פע, מאוס...

ער איז אנטשוויגען געוואָרען, ווייל ער האָט זיך געכאפט, אז ער ווערט אין כעס, וואָס ס'איז ניט געווען שעהן ארויסצור-ווייזען פאר א כלה אין דער נאָר ערשטער צייט. אָבער קיינער האָט דאָך אים ניט געקאָנט שטערען, ער זאָל טראכטען פאר זיך אזוי, ווי ער וויל. האָט ער עם טאקע געמאָן. אומגעפער אזוי — אין דער שטיק, פאר זיך:

„פע, א מאוס'ער עולם... מען קאָן פאר זיי קיינמאָל ניט יוצא זיין. זיי מאכען עם דאָך אָן אזא טומעל, אזא געפילדער. ער האָט זיך דאָך שוין לאנג געוואָלט פארגעסען אָן זיינע דער-דריקענדיגע אייטררוקען פון דאָרט, איז געקומען דער היינטיגער אָווענט. ער וואָלט דאָך זיכער, — נאָכדעם, זוי אים איז אין פארלויה פון א היבשע פאָר חדשים געלונגען זיך אָן אלץ צו פאר-געסען — ניט געהאלטען די דאָזיגע רירענדע דערע. ס'איז ניט איבעריגס אנגענעם זיך ווידער פאָרצושטעלען יענע ערטער און מענשען. ער געדריינקט זיי נאָך — די שמוציגע, די אָפגערויסענע, די פארווערימטע, מיט די ווילדע העויות און דעם מאָדנעם גע-זאנג אין זייער ריידען, אזעלכע צודריינגליכע, אזעלכע קלעפער-דיגע. זיי האָבען דיר אלעמאָל געמאכט דעם איינדרוק, אז דאָס טוען זיי נאָר די ר א טובה, פארוואָס זיי נעמען הילף... אז אזעלכע ניטפארגינערס! מען האָט נאָך געמאכט אויף אים בלבוליס, אז ער צאָלט זיי ניט אויס גענוג, אז ער לעכט רייכ-

פארשווענדערניש!... אויף זייער געלט? דערלייגען זיי עפעס צו דעם? א ניט־פארגינעריש אויג...

...מיט די פאליאקען איז שוין געווען א סך בעסער, אנגע-
נעמער צו האנדלען — האָבען כאַטש מ א נ י ר ע ן ! איידעלע
דושענטעללייט, שמייכלען פריינדליך, זענען געווען דאנקבאר, ווען
ער האָט פאר זיי עפעס געטאָן... נאטירליך, האָט ער פאר קיינעם
ניט ארויסגעזאָגט זיינע איינדרוקען, דאָס, וואָס ער דיינקט —
ער האָט נאָך גענוג טאקט! אָבער ביי זיך אין הארצען ווייס
ער דאָך — מיט די פאליאקען איז דאָך זיכער אנגענעמער געווען
צו האנדלען, ווי מיט „זיי“... האָבען כאַטש אַ ריין מויל — —
דורך געדרייטע האלכבאלויכטענע שטיגען האָבען זיי זיך
אויפגעהויבען פון דער „וועסטרי“ אינ'ם בייסמענט, אין דער הויף
ארויף אינ'ם טעמפעל אריין. זייערע טריט האָבען באלד דער-
פיהלט די וויכע באַרואיגענדיגע קארפעטס, וואָס זענען געווען
פארשפרייט איבער די טעמפעל־דורכגאנגען. דאָרט איז געווען
טונקעל און שטיל.

ג.

אונטען, ארום דעם טיש, אָנגעשטעלט מיט קוישען פרוכט,
בארויטעלט און באפורפעלט מיט די פארשידענסטע וויינען אין
די געשליפענע קוילישעקלאך און בעכערלאך — גראנירטע בעל-
נישע דימענטע־ארכייט — איז די סעודה נאָך אלץ אָנגעגאנגען.
נאָר ש ו ו י י ג ע נ ד י ג ע ר ה י י ט.

דאָס ליכט האָט געברענט און די וויינען האָבען זיך גערוי-
טעלט אין שווייגעניש.

דער פּרעזידענט — לודוויג מוירשנער, ע ס ק ו ו י י ר —
האָט עס געפיהלט אלס זיין חוב, איצט, אז די „ווירטין“ מיט
שיינטאַל, איז פארשוואונדען, — האָט ער עס געפיהלט אלס זיין
חוב ארויסשלעפען דאָס געשפרעכעניש פון די געפערליכע ווא-
סערען, אויף אַ זיכערען וועג. אויף אַן איידעל־אָנגענעמען, גע-
זעלשאפטליכען געשפרעך אין די גרעניצען פון שמייכלדיגען, רר-
איגען, לייטישען געזעלשאפטליכען פארקער.
— כּינאַ, נאטירליך, עס איז דאָך אַ היפש ביסעל איבערגע-
טריבען.

— יאָ, איר ווייסט דאָך! צייטונגען!

— וואָס אמת איז, — בלויז אין די „אידישע“ צייטונגען ערשיינען דאָך אזעלכע באריכטען — מען דארף זיך בכלל פאר האלטען פאַרויכטיג צו אזעלכע ידיעות, אויסערסט פאַרויכטיג. מרס. אדעל בורהאָף האָט געהאט אן אויפגערגט־פלאמענדי־גען פנים. זי איז געווען איינע פון די הויפט־אינספעקטאָרס פון דער גרויסער הילפס־אָרגאניזאציע, — אן אויסלענדישער אינ־ספעקטאָר. די מיסטע צייט פון יאָר — אויסער די צוויי ווינ־טערדיגע מאָנאטען, וועלכע זי פלעגט פארבריינגען אין די האלב־טראַפישע בערמיווד־אינזלען — פלעגט זי ארומפאַרען פון אמערי־קא קיין אייראָפּא, און צוריק. אין די אינטערעסען פון די אַרימע, ליידערע ברירער. און אַ באהאלטענע, ביטערע קרויודע האָט זי געהאט קעגען די אידישע צייטונגען, וועלכע האָבען, אין זייטיגע באַמערקונגען, געגעבען פיל מאָל אַנצוהערענישען, און זי פאר־שווערט צופיל פון די הילפס־געלדער פאר אירע לוס־דייזען קיין אייראָפּא, און אז, בכלל, פאסט זיך מרס. אדעל בורהאָף ניט פאר אזא ארבייט: זי איז אַ פרעמדע. און האָט זי דען ניט אַנ־געשמעלט אַ ספעציעלע פריוואט־סקערעטערין, אן איסט־סידער מיידעל, וועלכע איז אויך שטענדיג ארומגעפאַרען מיט איר, בלויז דערפאר, ווייל זי האָט געקאָנט אידיש, און האָט איר גע־האַלפען זיך פארשטענדיגען מיט די אַרימע ברידער, מיט די „ידען“? אן אנטוישטע, אָנגעפילט מיט פעסימיסטישע גע־דאנקען וועגען דער מעגשליכער אונראַנקבאָרטייט, פלעגט מרס. אדעל בורהאָף אין געדאנק צוגעבען מיט אַ טרייסט:

— שווער יוצא זיין קעגען אלעמען — — —

דאָ האָט זיך אריינקעמישט די בלאַנדע שלאַנקע דאמע, מיט'ן עטוואָס־פאַרדיסענעם נעעזל און די גאָלדענע האָר, וועלכע איז די נאנצע צייט געשטאנען שווייגענדיג, מיט אן איידעלער דער־ווייטערטער מינע פון אַ פרעמדער — אַ לייטישען גאסט. אַ גע־זיכט האָט זי אויך געהאט אַ ניט־אידישען.

— נו, מאָלט אייך, אויף די ווילדע אוקראינער, אויף די האַי־דאמאקעס, איז דאָך אלץ צו גלויבען — חיות. זענען זיי דען מסונל צו פארשטעהן, אז אירען זענען אויך מענשען?

דער פרעזידענט פון דער קאָנגרעגיישאָן, — לודוויג מורש

נער, ע ס ק ו ו י י ר — האָט אָנגעקוואַלען פון אירע רייד. ער האָט זיך געפיהלט אביסעל פאראנטוואָרטליך פאר איר. דאָס האָט ער זי דאָך איינגעלאדען אהער. זי איז דאָ געווען זיין דאמע.

— ווי דורכגעדרונגען מיט הומאניטארישע פרינציפּען, — איז געווען אינ'ם פּרעזידענט'ס באוואונדערונג.

און אויך זי אליין, די בלאַנדע דאמע מיט'ן גדלות/דיגען פנים, האָט א שטילען, איינגעהאלטענ-אייבעלען שטייבעלע געמאָן פון צופרידענהייט. כאָטש אליין א פּרעמדע, א גו'ע, א פּוילישע — זי האָט געארבייט אלס „פּלאַרוואַקער“ אין איינעם פון די אַפּיסעס פון דער גרויסער הילפּס-אָרגאַניזאַציע — און דאָך: זעהט! ...

— בכלל, גלויבט איר נישט, אז ס'איז אלץ א סך פארנער-סערט? סענזאַציעס, צייטונגען ווילען פּראָפּיטען שלאָגען! ווייל איז דען נאָר מעגליך, אז מענשען זאָלען זיין אזוי שלעכט, אזוי שלעכט?!

דאָס האָט זיך געבעטען די דאמע אין די מיטעלע יאָרען ביי דער בלאַנדער דאמע מיט'ן פּאַרריסענעם געזעל. ה'עוודינאומד באהאַלפּען האָט זי אריינגעפאַסט דאָס ראָזעווע שפּיצגע קינעלע אין דער עפּונג צווישען גראַבען און טייט-פּינגער. דער טרע-זשורער פון דער קאָנגרעגיישאָן האָט געטראכט: זי קוקט אויס אזוי „זאַפּטיג“! וואָס דאָס איז געווען איינער פון די עטליכע איר-דישע ווערטער, וואָס ער — ווי א סך פון זיינס גלייכען — האָט בען געוואוסט. די איבעריגע ווערטער זענען געווען: שמאַלץ, מעזומאה, שמיסען, געשעפט, ידרישע קאָזאַצקע.

זי האָט עס ניט געקאָנט — זי האָט עס ניט געטאָרט גלויבען. און ער האָט מיט א זעהר פּריינדליכען קאַפּ-שאַקעל צו-געשטימט דערצו.

— איז עס מעגליך, אז מענשען זאָלען זיין אזוי שלעכט, אז זוי שלעכט? מיינ גאָט! מיינ גאָט!
אזוי האָט זי געזאָגט:
— מיינ גאָט. מיינ גאָט.

גו, רובינשטיין, דער שמש פון דער קאָנגרעגיישאָן, ווייל ער

האָט געוואָלט האווירען און אויסנעמען ביי אלע שוועסטער און ברידער פון דער קהלה, האָט ער זיך זעהר געסטארעט אוועקפירען דאָס געשפרעך פון דעם אומאנגענעמען פונקט. אזא ווייטאָג: איבער דעם קאָנען זיי נאָך א צווייטען מאָל ניט וועלען קור מען! אויסערדעם, האָט ער אויך געהאט א ווייך, מיטפיהלענדיג הארץ. האָט ער מער ניט געקאָנט צוועהן דאָס פייניגען זיך פון דער מיטעליאָריגער דאמע, וועמען עס איז פון דעם פשוט דאָס חיות איינגעגאנגען.

רופט ער זיך אָפּ:

— נו, ליבע פרוי, איר הארפט זיך עס ניט נעמען אזוי שטארק צום הארצען. אין אנדערע מדינות איז עס דערפאר אַ פך, אַ סך בעסער. אומפארנלייכליך בעסער. אין פוילען, למשל, רייסט מען בלויז בערד.

דער פרעזידענט איז רויט געוואָרען, האָט פארשעמט אַ קוק נעגעבען אויף דער בלאַנדער דאמע מיט'ן ניט-אידישען פנים. ער איז אָנגעבלאָזען געוואָרען מיט רציחה.

— ס'זאָר נאַרישקייט, רובינשטיין... וואָס פלאַפעלט איר? ווער הייסט זיי דען טראָגען בערד?

— פּע, בערד... ציגענע, שפיציגע, קאלטענעוואטע בערד... אויסגעריבענע בעזימלאַך...

— דאָ — טראָגען מיר דען בערד, וואָס? אזעלכע אומ-ציוויליזירטע!

— וואָלט איר דען געוואָלט טראָגען אַ באָרד? — דער פרע-זידענט האָט דערצאָרענט געשלאָנגען רובינשטיינ'ען מיט די אוי-גען. ער האָט זיך געשעמט קוקען אין דער בלאַנדער דאמע'ס זייט.

— ווילט איר דאָ אויך איינפירען בערד?

דער שמש האָט געפלאמט פון כושה. ער'ט געווארט די ערד זאָל זיך אים עפענען אונטער די פיס. גאָט, צו וואָס האָט ער עס געדארפט... פארלוירען האָט ער געשטאמעלט:

— הילילה, בערד גאָר... ווער וויל עס דען בערד... ווער זאָגט דען...

און אזוי ווי אלע אויגען פון די פארזאמעלטע האָבען געקוקט אויף אים מיט פאראכטונג און שנאה, האָט אין אים מיטצאמאָל

דאָס האַרץ גענומען זינקען. אינסטינקטיוו האָט ער זיך געכאַפּט פאַר דער מאָרדע, און זי אָנגעהויבען אַרומטאַפּען. אז די פאַרזאָר מעלטע האָבען זיך צונויפגעפלאַנטערט אין אַ פאַרטיפּטען געד שפּרעך, איז ער צוגעלאָפּען צום שפּיגעל, אָהן אָטעם. פון נרויס דערלייכטערונג, איז ער אויף בלייך געוואָרען.
— כ'ראַנק דיר, גאָט, — האָבען זיינע ליפּען געשעפּטשעט, — וואָס איך האָב ניט קיין באָרד.

און אַרום האָבען זיך געשאַטען שטעכעדיגע, אָפּשעפּטערישע רייד.

— הע, צוליב וואָס מענשען מאַכען עס אַ טומעל...

— אז ס'זענען גאָר קיין מענשען ניט...

— ווילדע ברואים...

— פראַגאַהמ'ס...

— און ריידען נאָך איינגע'עקשנ'ט אויף זייער ווילדען קויר

דערוועליש...

— און ווילען נאָך, מען זאָל עס, „אנערקענען“! „נאַציאָנאַל

לע רעכט“! „מינאָריטעטענדרעכט“!

מען האָט זיך אַ לאָז געטאָן צו רובינשטיינ'ען, אים

אַרומגערינגעלט, אַריינגענומען אין מיטען. שפּיצגיגלאַכעריגע

אויגען האָבען אים גענומען בריען:

— אַנו, רובינשטיין, רעדט אונז אַביסעל „יודיש“... שמאַלץ,

פעטס, זאַפּטיג, מעזומאַ, אַיירואַי, כאַ-כאַ...

רובינשטיין האָט זיך דערשראַקען, פאַרלוירען געשמייכעלט,

זיך אָנגעהויבען בעטען:

— אַך, כ'וואָלט עס גערן געטאָן, נאָר פון וואַנען זאָל איך

עס קענען... איך בין דאָך ניט קיין רוסישער — איך בין אַן

אונגאַרישער, פון עסטרייך... מר. שיינטאַל קומט אויך פון

עסטרייך.

מיאָ, האָט מען אים געמוזט אָפּלאָזען. דעריבער איז זייער

צאָרן געוואָרען נאָך שטאַרקער. איינער האָט שאַרף, ווינקעלדיג

אויסגעשפּיגען. (ס'איז געווען סקאַנדאַליען: ער האָט עס אפילו

ניט געטאָן אין זיין זיידענער פאַרפומירטער גאַזטיכעל. אָבער

אין דער אַלגעמיינער אויפּרעגונג האָט עס קיינער ניט באַמערקט).

— פֿע, ס'אַרץ עקעל... לאַנגע, קאַלטענעוואַטע, אומריינע
בערד... מיט פֿעדים, לאַקשען און שמעקטאבאקע..
— און זיי שרייען נאָך צו אונז, אז מיר זאָלען זיך אָנ-
נעמען פֿאַר זיי! מיר זאָלען פֿאַרטיידיגען זייערע בערד!
כאַכאַ!

אן עלטערער, מיושב'דיגער הער — האָט געשטאַמט פֿון אַן
אַלט־אידישער יחוס'דיגער משפּחה ערניץ אין מערען — האָט אים
געפֿרוואוּט איינגעמען:

— נו, אונזערע קרובים, ברידער... אן אייגענע, מכה —
מען דאַרף שווייגען. און מיט אַ קלוגען שווינע־פֿאַרענעם קוק פֿון
אונטער זיינע גרויב־אַברעמטע אויגען אַרויס, האָט ער צוגע-
געבען:

— אז איר ווילט, ליבער פֿריינט, איז עס דאָך מער ניט, ווי
אַ גמילת־חסד... זוויל ווער ווייס — דאָס רעדעל קאָן זיך דאָך
איבערדרייען, עס האָט זיך דאָך שוין אזויפיל מאָל איבערנעדרייט
און דאַמאָלס וועלען זיי אונז אַלץ צוריקקערען... האַהאַ...
מיר קאָנען דאָך ניט זיין זיכער!

דער, צו וועמען ער האָט גערעדט, האָט אים אָנגעקוקט מיט
אַ פֿאַר תּ'עוואַטע, ניט־פֿאַרשטעהענדיגע אויגען.

וואָס, אייגענטליך, האָט ער מיט דעם געוואָלט געבען אָנצו-
הערעניש? און וואָך איז אים פֿונ'ם נויען אַלטישקענ'ס קלוג-
פֿאַרשטעהענדיגען, שוין אַ סך געזעהענעם בליק, עפעס אזוי קאַלע-
מוטנע־אומהיימליך געוואָרען, און ער האָט זיך אַ וויילע פֿאַר-
לאָרען. נאָך באלד איז ער צו זיך געקומען, און געצוה'דיג אַרויס-
געשריען:

— נו, אויב אזוי... אויב אזוי... אויב אזוי — טאָ זאָלען
זיי אַלליין די בערד אָפּגאַלען!

און אויף דעם האָבען זיך אלע געאייניגט. אלע צוזאַמען
האָבען אויסגעשריען:

— זאָלען זיי אליין אָפּגאַלען די בערד!

— זאָלען זיי אליין אָפּגאַלען די בערד!

און דער אַווענט איז ווייטער אָנגעגאַנגען. ס'איז שוין געווען
נאָך האַלבער נאַכט. מיטענאַכטיגע שטורעמס אויף ווייטע ימ'ען

האַבען זיך געלייגט. אין דרויסען איז געווען שטייל.
 ס'איז געפאלען דער ערשטער שניי.
 שטייל האָבען די שנייאַינע רעדעלאַך אַרומגעטאַנצט, זיך געד
 וואַקעלט, זיך פאַרלירען, זיך צוריק אָפגעזוכט, גענומען זיך פאַר
 די הענטלאַך, און געפאלען אויף די הויכע מויערען און די לעצטע
 פורפורנע קרויט־קעפלאַך אין די קליינע גערטענדלאַך. פאַמעליך,
 לופטיג, ניט־אַנרירענדיגער הייט האָט דער שניי אלץ באַדעקט.
 ווייס איז געוואָרען. אַ מעשה־וועלט, אַ חלום־וועלט. אַ שטאַט
 פון ווייסער שנייאַיגער פאַרטראַכטייט צווישען פעלדער.
 און פונ'ם אונטערשטען טייל טעמפעל האָט זיך גאַלד פון
 די פענסטער געלייגט איבער'ן פאַרשנייטען הויף אַרויס. די טאַנ
 צען זענען שוין אָפגעשוואַכט געוואָרען. בלויז אַ פּאָר שטאַרק
 יונגע פּאָרלאַך האָבען נאָך קינסטלעריש־מייסטערהאַפט אויסגע
 טאַנצט אַ „טויבענגאַנג“. אַרום די טישען איז געוואָרען פּולער,
 רוישיגער.
 און אז די הערצער פון די קאָנגרעגיישאַנ־מיטגלידער זענען
 וואויל געוואָרען פונ'ם וויין, האָט דער טרעזשורער באַפּוילען
 רובינשטיינ'ען, ער זאָל בריינגען נאָך וויין.
 — נאָך וויין!
 רובינשטיין איז אַרויס אין טונקעלען קאָרידאָר, וואו איז
 ווינקעל האָט זיך געפונען די טיר אין שפיזאַרניע אַריין. דאָ האָט
 אים מיטאַמאָל אַ קלאַפּ געטאָן אין די שלייפען. ער האָט זיך געד
 מוזט אָנשפאַרען אָן דער קאַלטער עמאָלירטער וואנט.
 ער וואָלט אפּשר געדאַרפט לאָזען דאָ אלעמען און געהן
 אַהיים? ער איז דאָך געווען זעהר מיד. ער האָט אָבער געוואוסט,
 אז ס'איז נאַריש. אז ער וועט עס ניט טאָן. אין מיטען דערינען?
 זיי וועלען דאָך דאָך בלייבען אָהן וויין!
 קלערט ער, אז ס'איז שוין בעסער אַרויפגעהן אויבען אינ'ם
 טעמפעל־זאַל אַרויף. דאָרט איז שטייל און טונקעל. ער'ט זיך
 אַביסעל אָפרוען. ס'איז גאַרניט — ס'וועט אַריבער. ס'קומט פון
 בלוט־אַרימקייט. ער האָט שוין אָפט געהאַט אזעלכע אַטאַקעס.
 אָט, ער וועט זיך צוועצען, האַלטען דעם קאָפּ אָנגעשפאַרט אויף
 הינטען. אזוי, רואיג.
 ער האָט פאַמעליך געפענט די שווערע, הינטערשטע טיר

אין איז גלייך פארשלונגען געוואָרען אין דער טונקעלהייט. צו ערשט האָט ער גאַרניט געזעהן. ס'האָט זיך בלויז געפיהלט דער ווארימער, לידיגער, ווייכער גערוד פונ'ם טעמפל. זיינע טריט זענען געזונקען אין די ווייכע סטעזשקעס.

לעבען דעם עקסטען פענסטער, וואָס האָט זיך אים באלד אָנגעהויבען בלויזען אין דער טונקעלהייט, האָט אַ פיער'ל אויפֿ געגליט. פון אומדערווארטמטקייט האָט זיך רובינשטיין אָנגעד כאַפט אָן דער פארענטשע פון אַ באַנק. פון דער שול־טונקעלהייט אַרויס האָט ער דערהערט אַ שעפטשען.

אז דאָס האַרצקלאַפעניש איז שטילער געוואָרען און זיינע אויגען זענען צוגעוואוינט געוואָרען צו דער טונקעלהייט, האָט ער קענען בלייבען שייַן פונ'ם שנייאַגען דרויסען, וואָס האָט שטיל זיך געצויגען אין שול אַרײַן דורך די גרויסע פענסטער, דערנרייכט דעם סילועט פון יודזשין גולסענגער'ן. מיט איין אָרעם האָט ער אַרומגענומען אַ דאמע, און מיט דער צווייטער האָט ער אלע ווילע צוגעטראַגען צום מויל זיין ציגאַר.

אַ דערשראָקענער, אַ פאַרשולדיגטער, האָט זיך רובינשטיין אָפּגעטראָגען אויף די שפיץ פינגער און זיך געלאָזט אלץ טיפער אין שול אַרײַן, צום מזבח, פון וואַנען די קופערנע אָרגעל־דערען האַבען געשיינט אַהער מיט אַן אומהיימליכען גלאַנץ. ביי די זײַטען פון דעם אָרון־קדש זענען געשטאַנען די פיר אויסגעבעטע פּאָר־טער־שטולען — פאַר דעם פרעזידענט, דעם ראַכבי, און צוויי פון די וויכטיגסטע קאָנגרעגנישאַנז־כאַלעבאַטיים.

רובינשטיין האָט אויפגעדרײט אַן עלעקטריש לעמפל, ווייל אין דער טיפעניש פון שול, וואָס האָט געפירט צום אָרונקדש צו זענען די ווענט געווען בלינדע און קיין שייַן האָט פון ערגיץ ניט אַרײַנגעלויכטען.

אין איינעם פון די ווייכע פּאָטער־שטולען איז געזעסען דער פרעזידענט — טאַקע אויף זיין שטול. אויפ'ן שוים האָט ער גע־האַלטען די שלאַנקע בלאַנדע דאמע, מיט'ן פנים צו זיך און מיט'ן רוקען צו דער שול אַרויס מחמת זי איז געזעסען אביסעל אַרויפֿ גערוקט אויפ'ן פרעזידענט'ס שוים, האָט זיך איר קליידעל צופיל אַרויפגעצויגען. איר זיידענע האַילקע האָט געשימערט. פון דעם אומדערווארטמען ליכט איז זי אויפגעשפרונגען,

אָנגעהויבען פאַרקנעפלען איר בלוזקע, הינטערהוילעכטס און פאַר-
שעמט זיך אָנגעהויבען רוקען אין דער טיפעניש צום אַרוניקרש צו
אַבער דער פּרעזידענט איז געבליבען זיצען. ס'איז דאָך געווען
זיין שטול.

— וואָס זוכט איר דאָ? — זיין שטים איז געווען גראַב,
הייזעריגלאך-אויפּגערענט.

— איך זוך דעם וויין.

— וואָס'אַראַ וויין? וואָס'אַראַ וויין?

— דער טרעזשורער האָט געהייסען ארויפּכריינגען נאָך וויין.

— האַ, דער טרעזשורער... אַ טייערער בעל-הוצאה... נו,

דער וויין איז דאָך אין שפּיזאַרניע.

— יאָ, דער וויין איז אין דער שפּיזאַרניע. — רובינשטיינ'ס

פּנים האָט געפּלאַמט פאַרשולדיגט. ווי האָט ער עס געקאָנט פאַר-

געסען, אז דער וויין איז אין שפּיזאַרניע?

ער האָט אויסגעדרייט דעם לעמפּעל, אויף די שפּיץ פּינגער

ארויס פּון שול. ער האָט דאָך געוואוסט, אז ער שטערט.

און אין טעמפּעל איז ווידער געוואָרען שטיל פּונקט ווי אין

דער שניי'איגער וועלט דרויסען.

ס איז שוין געווען נאָר שפּעט ביינאַכט, ווען די געסט זענען

זיך צעגאַנגען פּונ'ם טעמפּעל. ס'איז געווען ביים סוף פּון דער

צווייטער אשמורה. אין דרויסען איז געווען נאַכטיג-שטיל — אַ

זוינטער-נאַכט. די שנייאַיע וויסקייט האָט שוין אלץ פאַרדעקט

— די אויטאָמאָביל-פּאַסען איבער'ן וועג, די מענשליכע טריט און

דאָס ליכט פּון די פענסטער צווישען הימל און ערד איז שוין איצט

נאָר ניט געווען — דער שניי איז שוין ניט מער געפּאַלען. בלוז

אַ שטילע, איינגעהאַלטענע בלויקייט אין דער לופּט. שאַ. אַ וויר-

סיר טויט.

אַ פּאָר שעה נאָכאַנאַנד האָבען קעננעטה און רובינשטיין גע-

אַרבייט אין די וועסטרי-רוםס, צוגעקליבען פּון די טישען, צע-

שטעלט די שטולען אין דער געוויינליכער אָרדנונג, געוואשען די

דילען מיט נאָלר-דאָסט און וואש-סאָדא. ס'איז שוין באלד געווען

פּרימאַרנען. אַן אוינגעזעהן פייער האָט אַ ברי געטאָן אונטער די

פּלינגען פּון ווייטע הענער, און אַן אויסגעצויגען, געהיימניספּול-

אָנזאָנערדיג קרייען האָט זיך אויסגעצויגען אין דער פראָגענדיגער שטיק פון סוף־נאכט.

קעננעטה, א הויכער, שווייגענדיגער, אויסגעדארטער גוי, מיט א שטארק פרומען פנים פון א פארוואָרפענעם נייענלענדער פארמער, האָט געריבען מיט דער שוואכערע די דילען, געריבען און געשוויגען. פון די סוף ברענענדיגע קאָמפּען איז געווען ליכטיג — א טויטע ליכטיגקייט. און דורך דער טויטער ליכטיגקייט האָבען זיך צו רובינשטיין'ען מיטאַמאָל אונטערגעטראָגען די ווערטער פון א שאלה:

— מר. רובינשטיין... פליען, מר. רובינשטיין... זאָנט מיר נאָר, וואָס איז עס היינט פאר א יום־טוב ביי אידען?
 רובינשטיין איז אַרויסגעטרייסעלט געוואָרען פון זיינע מחשבות, אָנגעקוקט דעם הויכען, דארען נייענלענדער מיט די אויסגעשטעלטע פּרעגערדיגע אויגען. ער איז געוואָרען בליך, אויפ'ן פנים האָבען זיך אים געמיניעט אלערליי פארבען. ער האָט אַרונטערגעלאָזען זיינע אויגען, און אָנגעהויען פּלאַנ־טערען מיט דער צונג:
 — אָ, היינט?... איר מיינט, הייסט עס, היינט ביינאכט?
 היינט ביינאכט... היינט ביינאכט איז א יום־טוב... א יום־טוב אזא א אירישער.

אז זיי זענען געוואָרען פארטיג, האָט זיך רובינשטיין אַנידער־געזעצט ביים טיש. א ווילע געשוויגען. דערנאָך האָט ער אַרויסגענומען פון קעשענע א צעקניטישט פּאַפּירעל, עס פּאַנאַ־דערגעוויקעלט, ווי א ברית. א צייט האָט ער איבער דעם אַרומ־געבלאָנדזשעט מיט די אויגען. דערנאָך האָט ער — הפנים פון מידניגקייט — אַרונטערגעלאָזען דעם קאַפּ אויף די צוזאַמענגע־לייגטע אַרעמס אויפ'ן טיש. אזוי איז ער געבליבען ליגען א שטילער, א שווייגענדיגער, אָהן באוועגונג, כמעט א טויטער.
 אין דער טויט־ליכטיגער לופט איז געווען עטוואָס אזוינס, וואָס האָט דערמאָנט אָן א תשעה־באָב נאכט אין א קליינ־שמעטעלדיגער שול, שוין נאָך די קינות. אין די ווינקלען פון דער שול, אָנגעפילט מיט מירקייט און אויסגעמאַטערטקייט, פּלאַנ־טערען זיך נאָך אַרום די אָפּגעשטאַרבענע ווערטער:

— אַני הגבר ראיתי עני...

קעננעמא האָט זיך אָנגעהויבען וואונדערען, פארוואָס רובינ'ר שטיין געהט נאָך ניט אַהיים. ס'איז שוין אזוי שפעט. האָט ער ניט געוואוסט, וואָס צו טאָן. די לאַמפען אויסדרייען האָט ער ניט געקאָנט, ווען א מענש זיצט נאָך. איז ער צוגעגאנגען צו זיין בעטעל, וואָס איז געשטאנען אין אַ זייטיגען חדר'ל, און זיך אויף דעם אנידערגעזעצט.

דורך דער אָפענער טירעל האָט ער געקוקט אויף רובינ'ר שטיינ'ס דינ'צוזאמענגעקארטשעמע אקסלען. אזוי ווי יענער האָט זיך נאָך אלץ ניט גערירט — און אזוי ווי ער האָט זיך ניט גע-קאָנט לייגען שלאָפען — די לאַמפען האָבען אזוי שטארק געברענט — האָט קעננעמא ארונטערגענומען פון זיין קליין פּאָליצקע אַ ספר'ל — אַ ברית החדשה — אין ברוינע, אלט'געשטעמפעלמע טאָוולען. מיט אַ פארשלאָפען, פארדומפען קול האָט ער פון דאָרט אַרויסגעלייענט פאר זיך :

„...איר שלאנגענדיקער, ווער האָט דאָס אייך מזהיר געווען, דאָס איר זאָלט אנטלויפען פון דעם צאָרן, וואָס וועט קומען. דער ריבער בריינגט פרוכט, ווי עס געהערט צו תשובה.“
ער האָט אַ געניץ געטאָן, ווידער אמאָל אַרויסגעקוקט דורך דעם אָפענעם טירעל. רובינשטיין איז נאָך אלץ געלייגען אומבאר וועגליך. ס'איז נאָך אלץ געווען ליכטיג. האָט ער פּאַרטגעזעצט זיין פארדומפען לייענען.

— „...און טראַגט אייך ניט ארום מיט דער איינבילדונג, צו זאָגען: מיר האָבען איין פּאַטער אברהם. דען איך זאָג אייך, דאָס גאָט קאָן פון דיזע שטיינער אויפשטעלען קינדער צו אברהמ'ען. די האק ליגט שוין ביים וואָרצעל פון די בוימער. יעדער בוימ, וועלכער בריינגט ניט קיין גוטע פרוכט, וועט מען אויס-האַקען און אין פייער ווארפען — — —“
און די לאַמפען האָבען נאָך אלץ געברענט.

פני ד' אפגרו כטען



פון די אפגרונטען :

פון די אפגרונטען.
האנט האמא,
פונקט,
ס'ווערט שוין קול.

פון די אפגרונטען.

„און די וואס האבען געלעבט אין דער פינ-
סטערניש, האבען דערזעהן א גרויס ליכט“.

עס איז אייך אלעמען וואויל באקאנט די זינדינקייט און נישט
ריינקייט פון דעם איצטיגען מאן-און ווייב-לעבען, און עס וויי-
טאָנט גאָר איינעם צו ריידען וועגען דעם, ווייל עס איז אומזיסט,
און אזוי איז גאָר די מאָדע, דער הויפט אין אונזער גרויסער אי-
דישער שטאָט, אין דעם כרף ניו יאָרק, וואָס איז דער סרום פון
אונזערע היינטיגע צייטען, און ער וועט נאָך, אז די מאָס פון אומ-
רעכט וועט שוין איבערפולט ווערען, הרוב ווערען פונקט ווי דער
אורשפרינגליכער סרום אמאָל, אין לומ'ס צייטען. אויב נישט
איר, די קומענדיגע דורות וועלען עס זיכער זעהן, הלואי זאָל איך
זאָגען אמת.

ליבע, נו, אז די בחורים באטריגען די מיידלעך, באטריגען
די מיידלעך די בחורים, ווארום פארוואָס ניט? אלע דאָסזעלבע,
אלע גלייך. מער ניט, עס איז שוין אזוי אין דער מענשליכער
נאטור, אז ס'איז ניט אזוי פארדראָסליך ווען א י ר נארט אָפּ
י ע נ ע ס, ווי ווען י ע נ ע ר נארט אָפּ א י י ד. ערשט
דאמאָלס ווערט אייך אביסעל טרויעריגער, און איר פארטראכט
זיך, ווייל עס טוט אייך וועה, און עס דוכט זיך אייך: — איר
זייט געוואָרען קליגער.

עס איז איבריג צו דערציילען, אז איך בין אין דעם פרט ניט
אָפּגעטיילט פון אנדערע, בין אזוי זינדיג און אומריין ווי די איב-
ריגע יונגע לייט, ווייל, ערשמענס, וואָס קאָן איך זיך העלפען?
און פארוואָס זאָל איך טאָקע זיין בעסער פון די איב-
ריגע? אז איינער וויל ניט אונטערנעהן, וויל זיך ניט גע-
פינען צווישען די אומבאקאנטע ערליכע ו ו ע מ ע ן מען טוט
אומרעכט, און וועלכע שטארבען אזוי אוועק פארטונקעלט, מוז
מען זיך געפינען צווישען די אנדערע, די אומערליכע, די אומ-
גלויביגע און שלעכטע, וועלכע מוען דעם א נ ד ע ר ע ן אומ-

רעכט און וועמעס נעמען עס טיילען זיך ארויס אין דער אלגעמיינער השכ'ניש פונ'ם לעבען. וואָרים אז איר וועט זיך ניט פּעדערען און פייניגען דעם אנדערען, וועט דאָך דער אנדערער, אזוי זיכער ווי דער טאָג, זיך פּעדערען און פייניגען אייך, ווייל דאָס איז די נאטור פון מענשען. און סתם — אזוי איז טאקע בעסער און אנגענעמער... דאָס איז איינס, און צווייטענס...

בקצור, איז זייענדיג א יונגערמאן, א היינטוועלטלינגער, און טוענדיג זאכען וואָס זענען אין דער מאָדע, בין איך, פארשטעהט איר דאָך שוין אליין, אויך אזוי זינדיג און אויסגעלאסען ווי די אנדערע. איך האָב שוין, ווי איר קוקט מיך אָן, — און אויף מיין פנים איז נאָר ניט קענטיג איך זאָל זיין אזא אויסוואורף, ווי איך בין אין דער אמת'ן — ניט איין מיידעל האָב איך שוין אָפּגענארט, פארפירט, ליב געהאט עטליכע אין דערזעלבער צייט, יעדער איינער נער געזאָגט, זעהר הייס, אז איך האָב זי ליב מי יודע וויפיל — האָב זי טאקע, ס'קאָן זיין, ליב געהאט זעהר פיל בשעת מעשה — נאָר הפנים אז מער ניט, ווי בשעת מעשה.

און וואָלט איך אייך געזאָגט, אז עס האָט מיר דערנאָכדעם וועה נעטאָן דאָס הארץ און פארדראָסען, וואָס איך בין אזוי אומדריין און זינדיג און ניט־ערליך, וואָלט דאָך עס געווען א ליגען... דער אמת איז, איך האָב מיך קיינמאָל וועגען דעם ניט פארטראכט, ווייל אלע זענען דאָך אזוי.

נאָר אנומעלטען מאכט זיך, אז מיינע א געליבטע נארט מיך אָפּ. שייך אָפּגענארט! נאָר זעהר מיאום אויך דאצו. נאָך איידער, ווי זאָגט מען, מיינע קושען האָבען זיך באוויזען אָפּ צוטריקענען פון אירע ליפען, ערשט שוין!...

אפשר טאקע האָט זי די גאנצע צייט מיך גענארט; דעם אנדערען ליב געהאט צוזאמען מיט מיר, נאָר אז מען ווייסט נישט, טוט דאָך ניט וועה. נאָר דאָ האָב איך זי געכאפט, אזוי צו זאָגען, אויפ'ן אָרט פונ'ם פארברעכען! איך האָב געדענקט, איך וועל עס ניט אויסהאלטען.

סטייטש, איך האָב דאָך זי אזוי ליב געהאט, און זי מיך אויך, אזוי האָט זי מיר אליין כמה מאָל געזאָגט און געשוואָרען זיך, און אזוי האָט עס טאקע אויסגעזעהן אויך — ערשט מיטאמאָל —

נאך דיר! הפנים, אז ביי אונז אלעמען וואוינט א שד אין הארצען און מען קאן ניט וויסען פאראויס ווען ער וועט ארויסשפרינגען. אזוי אומגעריכטערהייט! אזוי פארדראָסיג! היינט וואו איז שוין דער יושר, וואו איז די ערליכקייט, טענה איך, וואו איז די פאמיליע־ריינקייט, וואו איז די געשלעכטליכע ציכטיגקייט. עס האָט מיר אזוי געקלעמט ביים הארצען, כאָטש געה, שונאי ישראל, און באנעה זעלבסטמאָרד. אזא ווייטאָג.

כ'האָב אזש אָנגעהויבען איינדארען, איינקוואַרען. מיין פנים איז פאר'חשכ'ט געוואָרען, פינסטער אזוי, אויגען שרעקליכע, פארלאָפּענע מיט בלוט, בליצען אזוי און פינקלען מיט פייער, אלץ פון טיפען אומדערקלערליכען ווייטאָג און פיין, ממש א שרעק. באשלאָסען, אין א טונקלער, פארצווייפעלטער מינוט, טויטען, דער'הרג'ענען... אָבער וועמען? ... ווערזשע קאן מיר באמת אָנ־ ציינען דעם אמת'ען שולדיגען? ...

מיינט איר דאָך עפעס אודאי, כ'ווייס נאָר ניט וואָס? קיין געפאר ניט. כ'האָב ניט נאָר קיינעם ניט דער'הרג'עט, נאָר אליין אויך ניט געשטאָרבען. פארקערט. א שטיק צייט בין איך טאקע געווען אליין מיט זיך, קיינעם ניט געוואָלט זעהן, און געדוכט האָט זיך מיר אלץ צו זעהן די פאלשקייט ממש אויסגעקריצט אויף יעדענס שטערען! — נאָר ביסלעכווייז האָט זיך דאָס ליכט צו־ ריקגעקערט אין מיינע אויגען, מיין פנים האָט זיך גערויטעלט, זיך געקרעפטיגט און געשטארקט ווייל איך האָב אלץ געטראכט און איבערגעטראכט, ביז איך בין ארויפגעקומען אויף געוויסע געדאנ־ קען.

און דער דורשט נאָך זינד איז אין מיר נאָך געוואָרען שטארקער.

אז דאָס צווייטע מיידעל האָט מיך אָפּגענארט, האָט זיך די וועלט שוין פאר מיר ניט געעקט, מער ניט, איך בין געוואָרען אביסעלע טרויעריגער און זיך אין זיך גופא טיפער איינגעוויקעלט, זוכענדיג שוץ און אָפּהיטונג. פאר פרעמדע אויגען האָב איך עס אָבער ניט באוויזען, נאָר אדרבא. און אז דאָס דריטע מיידעל האָט מיך אָפּגענארט, — דעם אמת געזאָגט, האָב איך זיך אויף דעם געריכט, און אויף דעם כמעט ווי ארויסגעווארט: ווען־זשע הייסט עס, וועט פאסירען דאָס, וואָס עס דארף פאסירען? —

ביים דריטען מיידעל האָב איך בלוז געשמיכעלט. נו, וואָס־זשע איז? אויך גוט. עס מוז שוין זיין רעכט...

מער ניט — ס'ארא נקמה! — ווי איך האָב זיך עם אָפּגערעדע כענט סיי מיט די, וואָס האָבען מיך אָפּגענארט און סיי מיט די אומשולדיגע. א ביטערע נקמה איז עם געווען, אזוי פארהארט־טעוועט בין איך געוואָרען, אזא גראָבע שאַלעכץ אויף זיך ארויפ־געצויגען — און וואָס איז דאָ צו אָפּלייקענען? פארוואָס עפעס שאַלעכץ, דאָס קערנדעל אליין טאקע, די יאָדרע, די נשמה, הייסט עם, גופא, איז שטארק פארווערימט, כמעט אין גאנצען צעפוילט, פארדאָרבען געוואָרען. איך האָב אָפּגענארט רעכטס און לינקס, פארפירט מיידלאך, אומשולדיגע און שולדיגע. געזינדיגט, ווי נאָר עם איז מיר צום האנט געקומען א געלעגענהייט, נישט אזוי פון הנאה וועגען — וואָס דאָס גופא וואָלט שוין געווען א שטיק רעכטפערטיגונג — נאָר פון בלוזער זוכעניש נאָך זינד, נאָך זינד צוליב זינד. געטאָן אלע אומווירדיגקייטען און שמוציגקייטען, ניט נאָר ניט דורכגעלאָזען קיין געלעגענהייט, נאָר ממש געזוכט זיי ווי מיט א ליכט, ניט וועלענדיג פארפעלען קיין שום סאָרט עבירה, קיין איינאיינציגען אופן פון זינד, קיין איין פארקרוממען וועג פון פארדאָרבענהייט, אלץ געדארפט אליין אויף זיך דורכ־פיהלען.

און אזוי האָב איך געלעבט א שטיק צייט אין דער פינסטער־ניש — און די פינסטערניש איז געווען אזוי געדיכט, און קיין טראָפען ליכט איז אין איר קיינמאָל ניט אריינגעגאָסען געוואָרען, אזוי אז איך האָב גאָרניט געפיהלט, אז איך לעב אין דער פינ־סטערניש.

און ווער וואָלט זיך עם געקאָנט ריכטען?

איך שטעה אמאָל אויף אין דער פרי, שפעט אין דער פרי, עם איז שוין לאנג געווען ליכטיגער טאָג, אזוי ארום צען א זייגער, און א שבת־טאָג איז עם געווען, שלאָפען לייג איך מיך דאָך שפעט, ווייל איך שלעפ זיך ארום גאנצע נעכט, ווי עם איז דער מנהג מיט א געוויסען סאָרט מענשען, וועלכע האלטען פון זיך נאָר די וועלט, און קראַנק איז מען דאָך. ניט אזוי דער גוף, וועלכער איז גלאט אומריין — נאָר די נשמה איז א קראַנקע, א צעריסענע, א

צעפיעצלעמע, ניטאָ קיין אהרות, קיין אייניגקייט, קיין נאנצקייט אין איר גופא, אָהן א גלויבען און אָהן אן אויסזעהן אויף א ליכט טינערער צוקונפט. מענשען זענען אין שטענדיגען קריג מיט זיך אליין, און וואָס מען מוט, טויג עס ניט, און וואוהין מען געהט, איז עפעס אלץ ניט גוט, ס'איז שווער צו זאָגען וואָס, נאָר ביים הארצען ציט עס, און סע קלעמט, און סע נאָגט. עפעס ווילט זיך, עפעס אזוינס, וואָס ס'איז ניטאָ. און אז ס'איז ניטאָ, קאָן מען דאָך, פארשטעהט זיך אליין, דאָס ניט קריגען, בלייבט מען אוסצופרידען. געהט מען פון איין אָרט צום אנדערען, און פון אַנדרערען צו א דריטען, און פון דאָרטען צוריק צום ערשטען, און די אויגען זענען גלאנציגע און אומעטיגע, און בעטען זיך: אויב ניט דאָ, איז פילייכט ערגעץ דאָרטען... ווי? ...

אָט אזוי א נאנצע נאכט.

איז ווי איך שטעה אזוי ביים פענסטער, איז אין דרויסען ליכטיג. עס זעהט זיך ביי מיר פון פענסטער ארויס א פלאץ א ליידניגער, און א פארק מיט בוימער, מיט נאקעמע, מיט גראָזען און מיט אלץ, און די גאס איז אזוי גלאט אויסגעברוקירט, און ציכטיג, און ריין, און זון א סך. נאָר היבש ליכט. און איך זעה דאָ, ווי קינדער שפילען זיך אין פארק, יונגע קינדער, אינגלאַך מיט מיידלאַך, אין ווייסינקע זאכען אָנגעטאָן, ליבינקע אועלכע, אזש א דערקוויקעניש. שפילען זיך אזוי פֿיין, שעהן, מיט זוניגע קולות און אלץ איז אזוי אין דרויסען — פונ'ם הימעל אראָפּ דורך דער לופט ביז אויף דער ערד, און אויף דער ערד גופא — אלץ איז אזוי שעהן און ליכטיג, און ריין, און ציכטיג. עס איז ערב פֿרילינג.

און דאָ כאפט מיך עס אָן א גרויל. און אן עקעל אזא באַ-פאלט מיך, ניט צום באשרייבען. וועה, וועה, ווי קויטיג איך לעב אָפּ מיינע יאָרען. אזוי אומריין, שמוציג, ניט זויבער. די נשמה מוטנע. און עס כאפט מיך אָן אזא אָפּשטויסענדיגער עקעל צו זיך אליין, און עס ווילט זיך מיר אזש אָפּשפּרינגען פון זיך, טייטען אויף זיך מיט די פינגער, און אויסשרייען: טמא! טמא! ... און אוועקלויפען פון זיך אליין, אזוי ווייט, כאַטש צום עק וועלט, אז איך זאָל מיך קיינמאָל מער ניט קענען געפינען, ווי יונה הנביא איז אנטלאָפען קיין תרשיש.

נאך ווי קאן מען עס פון זיך זעלבסט אנטלויפען? ... דעם
אייגענעם פנר מוז מען נאך זיך נאכשלעפען דעם גאנצען לעבען.

און א טאג געהט אוועק, און נאך א טאג, און נאך איינער,
און נאך איינער, אזוי כסדר. און גארניט. גארניט האָט מיט מיר
פאסירט, אלץ בלייבט אזוי ווי געווען. ריינער ניט געוואָרען. און
עס ווערט אזוי אומעמיג אויפ'ן הארצען. אָט געהט מיר אויף א
ליכט פאר די אויגען — און אָט ווידער פארלאָשען, זוי ניט געווען.
און א צווייפּעל פאלט אויף מיר אָן, און עס וויינט אין מיר
אזוי דאָס הארץ, ווען קיינער זעהט ניט, און עס פארניסט הייסע
טרערען אין שטילער פארצווייפלונג. ווען זשע וועט שוין, בעט
איך ביי אימיצען — עס וויל זיך מיר דאָס וואָרט נאָט ארויס-
זאָגען, נאָר איך דערלאָז עס ניט, ווייל איך ווייס דאָך, איך האָב
נאָר קיין נאָט ניט אין הארצען, און דאָס וואָלט זיין ניט אמת, א
נארעריי בלויו, אן אָנשטעל פון א היינטוועלטגיגעבילדעטען מענ-
שען — ווען זשע, בעט איך זיך, וועל איך דאָס אייביגע ליכט
דערזעהן? ווען זשע וועל איך אויסגעלייזט ווערען? ווען זשע
וועט מיין נשמה איר צושטאנד פון ריינקייט צוריק געפינען?
און עס דוכט זיך מיר, אז דאָס איז שוין געווען אזוי לאנג צוריק —
נאָך איידער איך בין געבאָרען געוואָרען. ווייל איך בין שוין גע-
באָרען געוואָרען אין זינד.

...און דאָ איז ארום מיר אלץ און אלץ אומריין, און איך באָד
מיך אין אזא קויט, און גלויבט מיר, אנומעלטען איז מיר אייני-
געפאלען, ניט ווייט פון אונזער הויז זעהט זיך דער גרינער פאס
פון לאַנג איילאנד סאונד, איז מיר איינגעפאלען, אז איך וואָלט
געדארפט אמאָל אזוי א נאקעטער אהין אריינשפרינגען אין קאל-
טען וואסער, און שווימען אזוי מיילען-ווייט, און באָדען זיך נאני-
צענע טעג, אינ'ם וואסער אנטקעגען דער זון, און פילייכט וועט
פון מיר מיין זינד אָפגעוואשען ווערען. און באלד ווערט מיר
מיט א ביטערקייט קלאָך, אז איך וועל עס קיינמאָל ניט טאָן, אז
ס'איז בלויו א פאנטאזיע אזא... און דערווייל, איז אומעטיג.
איז ווי אלעמאָל, ווען עס ווערט מיר אזוי שטארק אומעטיג
אויפ'ן הארצען, ניט אויסצוהאלטען, פאָר איך ערנעץ אוועק.
קומט מען אין א שטאָט א נייער, ווערט איך ליכטיגער אויפ'ן

הארצען, און האָפּנונגספולער, ווייל עס איז גרינג איבערצולאָזען אלץ הינטער זיך, ווי א בייזען חלום, און עס דוכט זיך, אז דאָס, וואָס ס'איז געווען, איז גאָר קיינמאָל ניט געווען, נאָר איר האָט עס יאקבי געלייענט ערגעץ, געטראכט נאָר וועגען דעם, אַ בלויוער דמיון...

און אלץ איז אזוי ניי, די הייזער ניי, און ריינערע, די גאסען ציכטיגע און שטילע, און גאָרניט רעדט אזוי צו אייער געמיט, ווי נייע אומבאקאנטע גאסען, ווייל עס איז לייכט אָנצובינדען אָן דעם נייע האָפּנונגען, און וועלטען גאָר ניט געזעהענע און פאסירונגען נאָך ניט דורכגעלעכטע, און וואָס אנדערש איז דען דאָ איך לעבען?

עס איז גוט פאר יעדען אוועקצופאַרען פון דעם אלטען וואוי-נונגספלאַץ צו א נייעם, ווייל מען באגעגענט אזוי פיל אומבא-קאנטע מענשען, היינט אז די מענשען זענען אומבאקאנטע, זענען זיי ליבליך, וואָרם, אַז איר ווייס זיי ניט, טראכט איר, אַז ווער ווייס, פילייכט דאָ באגעגענט מען די אמת'ע ערליכע מענשען, און די זענען עס די אויפריכטיגע, שעהנע און פרומע, און איר קניפט אָן זיי אָן נייע חלומות-פעדים, און די אויגען ווערען ווייט ליד-פארנעפעלט.

ס'אַראַ טרייסט וואָס עס זענען נאָך דאָ נייע אומגעזעהענע פלעצער!

איז אנומעלטען, אז מיר איז געוואָרען אזוי פינסטער פאר די אויגען און אזא געדיכטע פארצווייפלונג איז מיך באפאלען, און אלץ האָט אזוי אויסגעזעהן האָפּנונגסלאָז און מיין לעבען אָהן אן אויסגאנג, ווייל וואָס אמאָל, וואָס שטארקער איר באמיה מיך ארויסצורייסען פון דער נעץ, אלץ שטארקער און שטייפער וויקל לען זיך די נעצען-שטריקלאך ארום מיין יונגען בלוטיגזינדיגען לייב, און עס איז געווען נאָך אזא שטיקעל צייט, ווען איר האָב אַ סך שלעכטס געמאָן עטליכע אומשולדיגע נשמות — און כ'האָב עס גאָרניט געוואָלט, זיך געבעטען, לאָזט מיך אָפּ, כ'האָב שוין אזוי אויך צופיל זינד אויף מיין נשמה-חשבון, און מיין זיין מיט אייך וועט אייך בלוז בריינגען א קורץ-דויערנדיגען זיסען ווייטאָג, און לאנג-דויערנדיגען פּיין. נאָר ס'האָט ניט געהאַלפען, ווייל אזוי איז שוין דער טרפה'נער מול פון אַ זינדיגען, וואָס אומשולדיגע

נשמות ווארפען זיך אים אין די אָרעמס ארין, פארצאפעלטע און מיט קעפ שווינדלענדיגע, ווי פויגעלעך קליין-פליגעלדיגע ביים פייער-קוק פון א פאָר שלאנגענאווען — און כ'האָב יונג-מיידעל-שע האָפנונגען און חלומות, מיט אַ בלויקייט פון אומצייטיגקייט באהויבט, ווי ווייך-ביינערדיגע עופה'לאך צעקוועטשט... און נאָך האָב איך געפיהלט ביי זיך אויף די הענט דאָס ווארימע פארנאָך סענע בלוט, און די פייכטקייט פון די צעקוועטשטע ראָזעווע מארכלאך מיט די בלויע-אָדערלאך, — נאָט, עס האָט מיך פאר-פאָלט און געפייניגט, אַ גלוטיגע פלאם האָט מיין נשמה אייני-געוויקלט און זי געפרעסען, און ווי קינ'ס צייכען איז ביי מיר אויפ'ן שטערען אויסגעקריצט געוואָרען, און ווי ער, האָב איך באד-שלאָסען נע וגר צו זיין, און אוועקוואנדערען ביי'ן עק פון דער וועלט... נאָר אזוי ווי געלט האָב איך געהאט זעהר וועניג, בין איך דערפאָרען בלויז קיין טרענטאָן, אַ שטאָט וואָס געפינט זיך אין ניו דזשורזי.

און דאָ, אין דער שטאָט ביים גרינעם נידעריגברענגען דעל-ווערטייר, אַ פלאטשיגער שפיגעל, ווי אַ דינער גלאָז, אין דער דאָזיגער שטאָט, וואָס איז בלויז אַ שעה ריזע פון אונזער גרויסען כרך, דאָ האָט זיך מיר דאָס גרויסע ליכט באוויזען. יאָ. יאָ. אַט האָסטו דיר דיין היילונג, דיין זאלב, דיין דער-ליכטערונג, דיין אויסלייזונג!...

מער ניט — מיך שרעקט: איז עס שוין חס ושלום ניט צו שפעט...

גענאנגען בין איך אזוי אין אן אָווענט איבער די ברייטע הויפטגאסען, איבער בראָאד און איבער סטייט, וואו עס איז גע-ווען העל, נאָר ניט צו שטארק און בין מיר אזוי ארונטערגענאנגען אין אַ זייטיגען געסעל, ערגיץ ארונטער פון שטאָט, נאָרניט ווייט פון אַ תפיסה, די קאונטי-דזשייל, הייסט זי. און דאָ דערהער איך מוזיק שפילען, טאנץ-מוזיק. גיט עס מיר אַ קלאפ אין די שליי-פען און אַ טיאָקע אין הארצען און אַ ברען אין די אָדערען — זינדיג בלוט — און באלד דערזעה איך מיך אַ רויטליכען מיט צונטער-צעפלאַמטע באקען, אין דעם גרויסען אריינגאנגס-שפיגעל פון אַ נוואלדיג-באלויכטענעם טאנץ-זאל, און אז איך לאָז ארונטער די אויגען — צופיל פייער! — צו דער געוועקסטער פאָדלאָגע

צו, איז עס ווייטער ווי אַ שפיגעל, און עס באוועגען זיך יונגע מיידלעך, איבערגעקערטע, מיט די פיס ארויף און די קעפּ ארויף טער, און שטייף-ארוםנעמענדיגע, זיידענע זאָקען רייצען, האַלכ פארהוילענדיג די דינע פיס, און קליידלעך אלערליי פלאטערען ארום און היפטען ריטמיש באוועגען זיך ווי יונגע אינדען צום וואסער געהענדיג — עס גיט מיר אַ פלאקער דורכ'ן בלוט.

איך הויב אויף די אויגען, און זיי שטויסען זיך אָן אָן נאָך אַ פּאָר, אויף אַ בלייב־אויפגעהיצטען מיידעלשען געזיכט ברענענדיגע שטורקאצלאך אונטער געמאָלענע כינעזישע לאמטערנלאך — לאנגע וויהעם. איך לאד איין דאָס מיידעל צום טאנץ, אָפּ־געטאנצט, לאד איך איין אַ צווייטע, און אז אלץ גיט געפעלען — אַ דריטע, נאָר איך געה מיט דער זיך אויך פאנאנדער — שוין צו אָפט אזוינע געזעהן, צו שטארק דערמאָנט אָן ניו יאָרק.

און מיין נשמה איז אלץ גיט צופרידענגעשטעלט, און איך קאָפּ איז אַ ווירווואר, אָהן באדייט און אָהן מיין. דאָ דערזעה איך אָן אַ זייט ויצען אַ מיידעל, טאקע אַ שעהנע, נאָר אז איך זאָל איך זאָגען, אז „איך האָב גלייך דערזעהן“, „עס האָט מיר באַלד אַ שוין געטאָן אין די אויגען“, „זי האָט אויסגעזעהן אידישלאך צינעות'דיג“, און דאָס גלייכען, ווען איך זאָל דאָס אלץ אייך זאָל גען, וואָלט עס זיין גיט ריכטיג, ווייל איך האָב צוערשט גאָרניט אויסערגעווענליכעס אין איר באמערקט. אַ מיידעל ווי אלע.

איך לאד זי איין צום טאנצען, און דאָ באמערק איך, אז איר קערפער איז זעהר אַ שעהנער, אַ נאטירליכער, און געזונטער אזא ווי אַ שטיק שמעקעדיג גרין פעלד. טאנצען טאנצט זי גיט אזוי גוט, באוועגט גיט אזוי לייכט־אויפרייצענדיג די היפטען, הפנים, אז אָדער זי איז אַ היימיש קינד, האַלט זיך מער צוריקגעצויגען, אָדער אז די היינטיגע טעניץ זענען איר גיט אזוי שטארק צום הארצען, און אז איך זעה אז זי רעדט ענגליש מיט גיט קיין איינ־געבאָרענעם אקצענט הויב איך אין שפאס אָן צו רעדען צו איר אידיש. יאָ, אַ אידיש קינד. דאָס הייסט, גיט זי ש ט א מ ט פון אידען, נאָר אַ י ז טאקע אַ אידיש קינד — אַ היימישע.

זי קומט פון פרזשעמעפל נאָך אלס קינד, און וואוינט די גאנצע צייט מיט אירע עלטערען דאָ אין טרענטאָן, אויף דער און דער גאס. עס איז מיר שווער אייך איבערצוגעבען פארוואָס, ווי אזוי

און ווארום, נאָר מיט יעדען וואָרט, איז זי מיר אלץ מער אייני-
געבאקען געוואָרען אין האַרצען, אלץ טייערער געוואָרען. דוכט
זיך אלץ אזעלכע קלייניגקייטען, איך האָב אפילו ניט דעם מוט
עס פון מיינ מויל ארויסצובריינגען, ווייל מען וועט מיך קוים
פארשטעהן, נאָר קלייניגקייטען מיינען דאָך אלעמאָל זעהר אַ סך,
דערהויפּט צווישען מאן און פרוי, און זי איז אזא שעהנע און
געזונטע מיט גרויסע, גרוי־לאַכענדיגע אויגען, און לאַכט אזוי
מיט'ן גאַנצען אָפּענעם געזיכט, מיט'ן גאַנצען גוף,
— ניט קרוים שטעטיש־כיטרע. אָט איז זי אַ קינד, אָט אַ פרוי,
נאָר ניט קיין באַוואוסטזיניגע פרוי, זי ווייס קוים וואָס פאַר אַ
באַהאַלטענע כחות עס ליגען אין איר פאַרבאָרגען — וואָס זאָל איך
אייד זאָגען, עס פעלט מיר שפּראַך דערצו, נאָר איך פיהל אז אַ
מיידעל איז זי אַ נייע, אַ גאַנצע אַזא און אַ געזונטע, אַן אַמאָליג
אירישע. שוין, אין אונזערע זינדיגע צייטען, אַן עבר'דיגע און
אפשר — אַ צוקינפטיגע?

עס ווערט מיר ווארים אין אלע מינע גלידער, און פריידיג
אזוי און זינגענדיג און ליכטיג. אָפען און אָהן שום פניות זאָג איך
איר, אז זי איז מיר געפעלען. לאַכט זי אויף דעם בלוז מיט
אירע גרויסע גרויליכע אויגען. „טאָקע?“ — און גאָרניט. איך
זעה, זי גלויבט עס קוים, ווייל אַ יונגעראַן בין איך אַ גרויס־
שטאַטישער, מיט אזעלכע פינע מאַנירען... נאָר אַך, מיט וואָס,
מישטיינס געזאָגט, איך קאָן זיך עס איבערנעמען פאַר איר... איך
בעט זי, אז זי זאָל מיך איינלאַדען צו זיך אין הויז. גוט.

איך קום צו איר אויף מאָרגען אין הויז אריין, און עס ניט
מיר אַ לויכט און אַ בליאַסק אין פנים די ליכטיגע אָרימקייט פון
דעם שטיבעל. אַ שטיק אלטע היים אהערצו איבערגעטראָגען,
צוליב מיין טרויסט. בלוז אַ פאָר חדרים. דער אונטערשטער
עטאזש פון אַ פאַרוואָרפענעם צוויי־שטאַקיגען הויז, אָרים צוגע-
קליבען, נאָר ריין, ווייסקייט ווארפט זיך אין די אויגען. אויפ'ן
מענטעל־פּיעס, אָנשטאַט נארישע, פרעטענציעזע קונסט־זאָכען פון
אַ ספּאָרטינג ווערט, זענען אומגעוואָרפען משניות'ן מיט אָפּגע-
פליקטע רוקענס, עין־יעקב'ס מיט אָפּגעריבענע טאָוועל־ווינקלען
און מיט חלב־פאַרשאַלצענע בלעטער, חומשים מיט פאַנאַטער־
פאַלענדיגע און זיך אָפּברעקלענדיגע בלעטער־ווימען, און נאָך אַני-

דערע ספרים, — ילקוט'עלאך, מדרשים'לאך, און סתם זאכען, אָנגעוואָרפען אזוי ווי ערשט ארויסגעראטעוועט פון א שרפת. דער טאטע איז אין דער היים ניטאָ, איז ביי דער ארבייט, א מויערער. די מאמע, א נידעריגע אידענע, מיט אן אָפּגעבליאָ קעוועמען, צעקארבעוועט און צערונצעלט געזיכט, שמייעלט צו מיר אזוי פריינדליך, וויל מיר ארויסהעלפען אין מיין פארלעגעני הייט, און רעדט צו מיר אזא סאָרט ענגלישע שפראך. איך לאָז מיר אָבער ניט דינען, און רייד צו איר אידיש — קוקט זי מיך אָן ווי אַ ביזוואונדער.

איך שווייג, מיט אן אָטעם אן איינגעהאלטענעם. איך קוק ארום זיך די נאנצע צייט, וויל זיך אלץ איבערצייגען, צי בין איך ניט אָפטמאָל פארפירט, און צי געפין איך מיך אויף דער אמת'ען דאָ?

דאָ קומט צוגעהן איר טאטע, אַ הויכער, געזונטער איד. „טאטע נאָר פון אזעלכע, טראכט איך מיר, קרעפטיגע לענדען האָט אזא געזונט קינד, ווי דאָס דאָזיגע מיידעל, געקאָנט ארויסקומען. אין דער לאַנגער באַרד שמעקען נאָך ביי אים פארנליווערטע שטיקלאך פלאסטרע. ער שמעקט מיר אָפּ שלום-עליכם — פון וואָ גען איז אַ איד? — פון דאנען און דאנען. — וואָס איז אַ יונגענ-מאנ'ס געשעפטען? — ווער איך צונטער-רויט, דאָס הארץ קלאפט אין מיר און דאָס פנים פלאמט מיר פון בושה און נישטיגקייט, נאָר איך מאַך זיך הארץ און זאָג מיט אַ סודות'דיגער וויכטיגקייט: „אַט, אַ רייזענדרע.“ — „מען פאָרט, הייסט עס, אום?“ — „יאָ, זאָג איך. — צוליב געשעפטען?“ — „יאָ, זאָג איך, גע-שעפטען אזוינע.“ ער שאַקעלט מיט'ן קאָפּ, פארשמעהענדיג, הייסט עס, מיין וויכטיגקייט. — „און דאָ, וואָס טוט מען עפעס אין די הינע מקומות?“ — „אויך צוליב דיזעלכיגע געשעפטען.“ זאָג איך, און פאררויכער אַ פאַפּיראַס.

מען לאַרט מיך איין צו וועטשערע. אָפּגענעסען, כאמיהט זיך דער בעל-הבית מיך צו אונטערהאלטען מיט פארשידענע פראַ-גען, צוליב איידעלקייט וועגען. „נישקשה, מיינט ניט, אז די קליינשטעמעלדיגע זענען...“ נאָר מיר איז ער, שוין אכט אַ זייגער, און אן אָנגעהאָרעוועטער איז ער אויך, קלעפען זיך אים די אויגען מיט אַ שווערקייט, און די ווערטער פאלען ביי אים ארויס אייני-

ציגע אזעלכע און אָפּגעהאַקטע, שווערע און אומגעהובלעוועטע, שטיקער האָלץ פון אונטער אַ האק, ווי פאראיינזאמטע קלאנגען אין וועלדער — ווייל אלע שווייגען. רוקט ער זיך ארויס אין אַ צווייטען צימער, און איידער ער האָט נאָך צייט צו באַטראַכטען דאָרטען, אינ'ם פינסטערען אַלסער, אויב ס'איז נאָך ניט צו פרי צו לייגען זיך שלאָפען, שלאָפט ער שוין איין. עך, טראַכט איך מיר, און וואָס טוען מיר, אין די גרויסע שטעט, אין אַט דער שעה? —

דער טאטע ניטאָ, די מאמע אין קיך, פארנומען מיט עפעס אַ הויז־אַרבייט. און אין צימער בלייבען דאָס מידעל און איך, און אַ קעראַסין לאָמפּ, וואָס לייכט אין דער שטיב.

איך זיין, די הענט באַהאַלטען אונטער'ן טיש, ווי כ'וואָלט זיך געגרייט אויף עפעס אַ פארהער פון אַ רבי'ן. דאָס הארץ קלאַפט מיר אזוי, פון גרויסער אומדערווארטעטער און קיינמאָל ניט דורכגעלעבטער פרייד, און פילייכט פון אַ שרעקעדיגען טרויער, אַז אַפּשר איז די פרייד מיר געקומען צו שפעט. און עס קילט מיך ביים דאָזיגען געדאַנק. נאָר איך מאַך זיך הארץ. זי זיצט מיר אַנטקעגען, אַ ליכטיג־אויגיגע און באַלויבטענע, שמייר כעלט מיט אַן ערשט־ארויסקוואַלענדיגער קלוגשאַפט, אַן אייני־געבאָרענער, ניט קיין גרויסשטאַמישער. זי אַנטוויקעלט פאר מיר אירע פלענער. זי וויל, הייסט עס, פאָרען נאָך ניו יאָרק. און עס ווערט מיר אומהיימליך פון דעם פייערל, וואָס ניט זיך אַ צונד אין אירע גרויליכע אויגען. אַ פייער אין גרויע אויגען! ...!

עס ביינקט זיך איר, זאָגט זי, נאָך יענער שטאָט, וואו עס זענען דאָ אזויפיל מויערען, מען לעבט אַזאַ סך, און אזוי שנעל, און, דער עיקר, וואו ס'איז דאָ ביינאכט אזוי פיל ליכט.

— ליכט? — זאָג איך אין דער שטיב — פייער, גרויסע פייערען ביינאכט, און ניט קיין ליכט. און אז די פייערען געהען אויס ביינאכט, ווערט קאַלט, טאָפּעל־ט־קאַלט... און אז פייערען ברענען איז וואָס? אָדער זיי ברענען צו ווייט, — בלויז אַ רייץ און אַ מאַניע פאר די אויגען, און צו דיר דערגרייכט עס ניט, אָדער זיי ברענען זעהר נאָהענט לעבען דיר, און דו ברענסט אין זיי, אזוי העל, און אזוי צונטערדיג, און דו ווערסט פארברענט,

און ברענסט שוין ניט א צווייטען מאָל מער — דו ווערסט א שווארצע האָלאָוועשקע. — — —

זי שווייגט, קוקט אויף מיר מיט גרויס־פאנאנדערנע עפענטע אויגען, וואונדערליכע אזוינע, און היימישע. די פריהערדיגע אומ־היימליכקייט פון זיי איז פארטריבען געוואָרען, און הערט זיך צו, ווי עס פאלען ארויס מינע שטילע ווערטער צו דעם ליכטיגען לאַמפֿ צו. — אָבער ליכט? — ליכט, צום ביישפּיל, אונטער גרוי־ליכע אויגען, וואָס זאָלען אייך אלעמאָל לויכטען און תמיד דעם וועג באַשיינען, דאָס פארבאהאלטענע ליכט, וואָס איז נאָך פון די ערשטע זעקס טעג, וואָס זאָל אונז די אויגען עפענען? — ניטאָ אזוינס אין א גרויסער שטאָט.

ביי זיך אין הארצען ווייס איך אָבער מיט אַ פּלוצלונדיגער זיכערקייט, וואָס האָט מיר אלעמאָל געפעלט, אז דאָס שטילע, פון אונז פארבאהאלטענע ליכט, איז דאָ, איך האָב עס געפונען. אין אַ קליין שטיבעל מיט געקאלכטע ווענט דאָ ביים טיש, ניט ווייט פון די פארשמאָלצענע, אָפּגעפליקטע משניות'ן. און איך פאר־בלייב דאָ אין שטאָט — צוליב מינע באַרימטע געשעפטען. טעג און אָווענטען. דורך די טעג לעב איך מיט די אָווענטען. זיי באַלויכטען מיר מינע טעג. וועלען זיי אויך באַלויכטען מײַן וועג? — —

אנומעלט בין איך אריינגעקומען אַ שבת־נאַכטיגאָג — אַלע זענען אין דער היים. דער פאָטער אַרבייט ניט פון פרייטאָג האַל־בען טאָג אָן. נאָך הינטער דער טיר, אין פאָדערצימער, הער איך פון אינוועניג אַרויס אַ באַקאנטע שטים, וועלכע לייענט עפעס, „זאָגט“ עפעס מיט אַ שטיל־אומעטיגען, זינגענדיגן טאָן.

— אין מדרש שטעהט געשריבען, ווען די אשה יוצט תמיד אין הויז איז זי מספר אויף די זינד פון איר גאנץ הויזגעזינד, ווי דער מזבח האָט מספר געווען אויף די זינד פון דער גאַנצער וועלט אזוי ווי דער פּסוק זאָגט: אשתך כגפן פוריה, דיין ווייב זאָל זיין ווי אַ פּרוכטבארער וויינשטאָק, וואָס...

ניט עס מיר אַ קלאַפּ אין הארצען. מענטש, דו האָסט שוין דאָס דאָזיגע געזאָגט איינמאָל געהערט! שוין לאַנג צוריק, דו געדיינסט שוין קוים ווען, און ווייט ערגיין, — דו דיינססט דאָך אלעמאָל, דו

וועסט שוין קיינמאל מער אהין דעם וועג צוריק געפינען! — און איך פיהל, ווי איך וואָלט מיך געפונען ביים טויער פון נידערן התחתון. איך עפען אויף די טיר פאמעליכען און דאָס הארץ קלאפט מיר ביים סקריפ פון דער קליאמקע. איך רוק מיך אריין זייטענוועגס און זען מיך גלייך אַוועק אין אַ ווינקעל איך זאָל קיין נעם ניט שטערען און מען זאָל מיך נאָרניט באמערקען, ווייל איך, זינדיגער, געהער מיך נאָרניט אָן אַהערצן.

נאָר דאָ הערט דאָס מיידעל אויף צו לייענען די סדרה, פאר-שמעט זיך, ווערט נאָר אינגאנצען רויט — פאר מיר, דעם היינטי וועלטיגען, דעם גרויס־שטאַטיגען! זי דוקט אָפּ פון זיך דעם גרויסען טייטש־חומש, דפוס ווילנא, און שמייכעלט צו מיר פאר לענען. די מאמע, הייסט עס, באשטעהט אז זי זאָל יעדען שבת נאָך וואַרמעס לייענען אין טייטש־חומש די פרשה פון דער וואָך. — איז וואָס־זשע האָסטו וואָס צו שעמען זיך, קינד מיינס, — זאָג איך צו איר אין דער שטיב, אזוי שטיב, אז זי הערט מיך ניט, — וואָס־זשע האָסטו וואָס צו שעמען זיך אנטקעגען מיר? מיטטיינס געזאָגט, מיט וואָס איך האָב מיך וואָס צו גרויסען זיך אנטקעגען אייך! — —

די מאמע דערלאנגט מיר א גלאָז טיי, באפעלט דער טאָכטער ווייטער לייענען, און איך, — וואָס האָב איך געקאָנט זאָגען אזוינס, אז איך זאָל ניט אויסזעהן ווי אַ גרויס־שטאַטיגער אָפשפעטער, אַ היינטוועלטיגער אָפלאכער? — נאָר מיט מיינע אויגען האָב איך זיך געבעטען ביי איר: לייען, קינד מיינס, לייען, מיידעל, ליכטיג אויגיגע, און פארשפרייט דיין ליכטיגקייט איבער מיר, און הלואי וואָלט איך ראוי געווען צו זיין אין שטאנד צו קענען טאָן וואָס דו טוסט.

און דאָס מיידעל, מיט לאכענדיגע אויגען, ווי אַ געטרייע טאָכטער און איבערגעגעבענע יונגע פרוי, טוט וואָס איר מאמע באפעלט איר, דאָס הייסט, דו בחור, לאך פון מיר ניט אָפּ אין דער טיפעניש פון דיין הארצען, אז די מאמע הייסט — מוז איך פאָל־גען! — און איך, פון מיינ ווינקעל, שמייכעל צו איר און דערמוטיג זי מיט מיינע אויגען, זי זאָל זיך ניט שעמען פאר מיר. און דאָ דערהער איך ווי זי לייענט די מעשה פונ'ם ערשטען באנענעניש פון יצחק'ן מיט רבקה'ן; ווי אזוי אברהם אָבינו האָט

נעשיקט זיין קנעכט אליעזר'ן קיין ארם-נהרים, צי וואו, צו קריגען א באהעלפערין, דאָס הייסט, א ווייב, פאר זיין כן-יחיד, פאר זיין איינציגען זוהן, פאר יצחק'ן, און ווי אליעזר איז געקומען צוריק אהיים אין אברהם אָבינו'ס פעלדער, אין א שטילען פארנאכט, מיטבריינגענדיג אויף די האַרבעוואטע נמלים מתנות צו אברהם'ן, און רבקה'ן צו זיין איינציגען זוהן, און ווי יצחק איז גראָד דאָן ארויסגעגאנגען אין פעלד אריין דאוונען מנחה, און דאָ דערזעהט רבקה פון דערווייטענס אינ'ם טונקעלען פארנאכט איר באשער-טען יצחק'ן, ארויסשווימענדיג פון יענער זייט, וואו די זון זעצט זיך, האָט זי זיך ארונטערגעלאָזען פונ'ם קעמעל, און האָט צוגע-דעקט איר פנים. —————

דאָ, אינ'ם טונקעלען שטיבעל, איז מיר אויפגעגאנגען א גרויס ליכט, און איך פארמאך מיינע אויגען, ווייל עס איז שווער זי י, וואָס האָבען זיך אלעמאָל געבאָדען אין דער פינסטערניש, אָנצוקוקען דעם גרויסען שוין, נאָר מיט פארמאכטע אויגען פאל איך צו צו דער ליכטיגקייט, און טרינק זי, און ווייל דערטרונקען ווערען אין איר, אין מיין קיינמאָל נאָך ניט געזעהענעם ליכט... אוי, ווער האָט זיך עס געקאָנט ריכטען, ווער האָט זיך עס געקאָנט ריכטען! און איך האָב געדרינקט, אין טונקעלע מינוטען, אז איך בין שוין פאר'משפט אויף צום אונטערגעהן — — — יא, עס איז וואָהר: „און די וואָס זיצען אין דער פינסטערניש, האָבען דערזעהן דאָס גרויסע ליכט!“

און אין שטאָט פארבלייב איך ליינגער און קאָן פון דעם קוואל מיך ניט אָפרייסען. אין שטוב האָט מען מיך אזוי גערן. איך פיהל, אז מען באטראכט מיך ווי א צוקינפטענע חתן. דאָס מיידעל שמויכעלט אויף מיר מיט אירע גרויסע ליכטיגע אויגען. זי ווארט אז איך זאָל איר עפעס ווארימעס זאָגען, און זי נעמען אונטער מיינע פליגעל. נאָר איך, וואָס האָב אין מיין יונגען לעבען, שוין כמה מיידלעך פארפירט, שרעק מיך פאר דער דאָ-זיגער אירישער מיידעל. מיין צונג, וואָס איז אזוי ווייך געווען צו זאָגען שעהנע ווערטער, וואָס זאָלען צעגליהען די יונגע מייד-

דעלשע בלוטען, איז שטיל, און מיינע ליפען וואָס האָבען אמאָל
געוואוסט אזעלכע פארפירער־שיסע רייד פון זיך ארויסבריינגען,
עפענען זיך ניט אויף צו זאָגען דאָס איינציגע אמת'ע וואָרט!
בין איך עם ווערט, בין איך עם ווערט! — —

און איך פיהל, אז איך ווייס ניט ווי אזוי מײן פארלאנג איך
ארויסצוזאָגען, און ווי אזוי דאָס הארץ און איר מיידעלשאפט
ביי איר בעטען. עם איז איבער מיינע כחות. און עם ניט מיר
פֿלוצלונג אַ שטרעל אַ האָפנונג: אַ שדכן! וואָלט זיך פֿילייכט
געפונען אַ איר אַ כשר'ער, מיט אַ לאנגער באָרר, מיט אַ ווייסען
איבערנעבויגענעם העמט־קאָלנער, מיט פארטאבאקטע וואָנצען,
און מיט אַ גרויסען פאראסאָל אונטער'ן פאכווע, וואָלט זיך נאָר
געפונען אזא איר, וועלכער זאָל פאר מיר ריידען, און מיר דאָס
מיידעל אויס'שרכנ'ען? —

וואו איז ער? — — וואו איז ער? — —

און אין די לאנגע נעכט, אין מײן האָטעל, ווארף איך מיך
אויף מײן געלעגער און קאָן ניט אנשלאָפען ווערען. איך צינד
אָן און דריי אויס די עלעקטרישע לעמפלאך, איך דריי זיי אויס
און צינד זיי ווידער אָן. מיר איז ניט גוט, איך פארלעש זיי ווי-
דער און בלייב ליגען אין דער פינסטערניש. און אין דער פינ-
סטערניש פון דער נאכט הערט זיך מײן געבעט:

— אַ ליכט איז מיר אויפגעאנגען, אַ ליכט איז מיר אויפ-
געאנגען... און איך וויל נאָהענט צו דעם ליכט צוקומען, און
זיך מיט אים באהעפטען, נאָר איך דארף אַן ארויסהעלפענדיגע
האנט צו מײן פולקומענער דערלייזונג. ווען־זשע וועט די דאָזיגע
האנט צו מיר אין דער טונקעלהייט זיך באווייזען? — ווען וועט
מײן פולשטענדיגע דערלייזונג קומען? און דער ריינער, לאנג-
בערדיגער שדכן — ווען וועט ער זיך שוין צו מיר באווייזען, צווי-
שען מיר און דעם ליכטיג־אויגיגען מיידעל, און אונז ביידע פאר-
קנס'ען? — ווען? — ווען? — — —

דאנא רעמא.

איך בין א קאמיוואזשער. א פארשטעהער פון א גרויסער שוף־פירמע אין דער איסט. דעם גרעסטען טייל יאָר געפין איך מיך אין וועג, אין פארשידענע שטעט און שטאָטען. אפילו אויף יום־טובים קום איך ניט אהיים, ווייל איך האָב ניט קיין היים.

איך קריג א היבש געהאלט. מיינע פריינט אין ניו יאָרק זענען מיך מקנא: איך מאך אזא אָנשטענדיג, לייכט לעבען. פילייכט איז עס טאקע אזוי. איך ארבייט דאָך, נאָך אלעמען, גאנץ לייכט. אָבער איך בין א ריזענדער פארקויפער, און געפין מיך דעם גרעסטען טייל יאָר אין דער פרעמד.

אז איך געפין מיך אין די ווייטע שטעט און ווער פארטיג מיט מיינע טאָג־געשעפטען, פיהל איך מיך מאנכמאָל אומעטיג. איך ווייס ניט, וואָס צו טאָן מיט זיך. זיצען אין האַטעל — ווי לאַנג־ווייליג! און דיינקען קאָן איך ניט קיין סך. דאָס איז מיר שווער. איך האָב אויף ניט פיל וועגען וואָס צו דיינקען. מיט א פאָר אויסנאמען, איז מיר מיין לעבען פארבייגעגאנגען — איך בין נאָך אפילו ניט זעהר אלט — גאנץ גלאט, גראַד־ליניענ, אָהן וויכטיגע געשעהענישען. לעזען קאָן איך אויך ניט. דאָס הייסט, איך קאָן לעזען פיזיש. אָבער ניט פסיכאָלאָגיש. אזוי וואָלטען זיך מיינע געבילדעטע באקאנטע אין דער איסט אויסגעדריקט. (איך האָב אין ניו יאָרק א פאָר העכסט־געבילדעטע באקאנטע — אויף ווי ווייט איך קאָן אורטיילען — זיי זענען, דאכט זיך, שריי־בער, צי רעפארטערס אין אידישע צייטונגען). איך בין איינפאך ניט געניגט צום לעזען. עס איז ניט מיין פאך. מיינע עלטערען האָבען מיר געגעבען א גאנץ קנאפע דערציהונג. און איך ווייס ניט, צי איך זאָל זיי דערפאר דאנקען אָדער פארדיינקען.

איך ליב בעסער ארומצוגעהן איבער די אומבאקאנטע גאסען. דערהויפּט איבער די זוימען און עקען פון דער שטאָט. און נאָך מער — ארום דעם וואקזאל אָדער פּאַרט: דאָס ווענדט זיך שוין אָן דעם, צי די שטאָט איז אן אינלענדישע, אָדער שטעהט ביים ים. ביים וואקזאל איז אים בעסטען צו שפּאצירען אין אַווענט,

אָדער נאָך שפּעטער. די לאַקאָמאָטיוו־פּייפּען זענען דאמאָלס ווייטליך, ווייט, פארהוילען און טויבלאך, ציהען אזוי שטארק נאָך זיך. דער ים איז גוט אלעמאָל. דאָס וואסער איז אזוי דערפרי־שענדיג... די אויגען ווערען ברייט אויפגעשלאָגען מיט וואונדער און פרייד. און מאנכמאָל הערט מען אויך די סירענעס בלאָזען. אין אָווענט, אויב איך שטעה אין שטאָט לענגער ווי איין טאָג, נעה איך אין די מאוויס, ניט קוקענדיג אויף דעם, וואָס מיינע פריינט אין ניו יאָרק — איך האָב דאָרטען עטליכע העכסט־גע־לערנטע פריינט — וואָלטען דערפאר פון מיר אָפּגעשפּעט: פאר־וואלגארזירט. איך האָב ליב באוועגליכע בילדער. דערהויפּט היסטאָרישע און ריזע־בילדער. ריזע־בילדער... ריזע־בילדער... איך שעם מיך ניט צו זאָגען: דער בלויזער קלאנג פונ'ם וואָרט פאר'שכור'ט מיך.

איטאליענישע באזונדערס.

און שפּעט אין אָווענט, נאָכדעם ווי איך בין פארטיג געוואָרען מיט מיין מאָלצייט ערגיץ אין אַ זייטיגען רעסטאָראַנט, דער אייגענטימער פון וועלכען איז געווענליך א גריף אָדער אן אַי־טאליענער, אָדער אן אנדער דרום־אייראָפּעער — איך האָב בעסער ליב די דאָזיגע פארוואָרפענע, אפילו נישט שטארק ריינע פלעצער: מער געמיטליך און וועניגער פאָרמאל — זוף איך מיר אויס אַ פארק, זעץ מיך אנידער אויף א באַנק, אין דער הויפט־אליי, אויף אן אנגענעמען פּלאַץ: די הויפט־אליי זענען זענען אין דיזער שפּעטער שטונדע כמעט פוסט, און איך טראכט: עפעס האָב איך איבערגעלאָזען הינטער זיך אין ניו יאָרק. יאָ.

איך בין אַ קאָמפּאָזישער, און עס קומט מיר אויס די מער־סטע צייט צו זיין אין דער פרעמד.

אַנזעלעטען בין איך געווען אין נאָרפאָלק, ווירדזשיניאַ. ארום אַ זייגער פינף פאַרנאכט האָב איך ארומגעשפּאַצירט אין דעם נידערי־גען טייל שטאָט. די נעמען פון די נאסען געדענק איך ניט. עס איז געווען ניט ווייט פונ'ם פיער, צווישען די גרויסע אמבארען און אַנלאָנגנס־פלעצער. עס איז שוין געווען טונקליך. אַ מיידעל האָט זיך צוגעשארט צו מיר. פון מיטעלער הויך און ניט איבעריג פול. לויט'ן הויט־קאָליר איז זי ווארשיינליך געווען אַ מולאטין.

הגם, מיט אירע גאנץ איידעלע, פערדינערטע אייראָפּעאישע גע-
זיכטסצוגען, וואָלט מען זי ניכער געקאָנט אָננעמען פאר אַ ריין-
בלוטניגע איטאליענערין אָדער שפּאניערין. אזוי ווי איך האָב עס
איר ניט פארבאָטען, איז זי געגאנגען הארט ביי מיין זייט. זי האָט
מיר די געווענליכע פראגע ניט געשטעלט. ווייל — „וואָס דען
קאָן וועלען אזא עלעגאַנט געקליידטער יונגערמאן אין אזא פאר-
נאכטיגער שטונדע און אין אזא פארלעגענעם פלאץ?“

איך בין איר ווארשיינליך שטארק געפעלען געוואָרען, ווייל
זי האָט אפילו פארזוכט מיך צו נעמען אונטער'ן אָרעם. און קגם
איך האָב מיך פון דער דאָזיגער ליבענסווירדיגקייט אָפּגעזאָגט,
איז דאָך דער דאָזיגער איידעל-מענשליכער שטריך אין איר מיר
שטארק געפעלען. איך האָב ליב דאָס ריינ-מענשליכע. אין איר
געזיכט איז אויסער דעם ניט געווען צו באמערקען קיין שטריך
פון אויפפאלענדקייט, קיין צייכען, אז זי איז פון „יענע“, ווען
אפילו עס איז ביי מיר קיין ספק ניט געווען, אז זי איז יאָ געווען
אַ גאסענ-מיידעל.

מיר האָבען זיך ניט געאיילט. ס'איז דאָ גענוג צייט. זי
האָט מיך אויף ניט געטריבען. האָט געהאט, ווייזט אויס, גלויבען
אין מיר. האָבען מיר זיך פאמעלינקע געשפּאצירט אויף דער
הויפט-גאס, צום צענטער-שטאָט צו.

עס איז געווען רושיג, אָווענט-ליכטיג. די גאסענ-
לאַמפען האָבען בלויליכ-בלייד געלויכטען. פיל שפּאצירערע.
מיר האָבען זיך זעלטען, בלויז פון צייט צו צייט, דורכ-
געוואָרפען מיט אַ וואָרט. כאָטש זי איז געווען זעהר גערן צו רעדן
דען מיט מיר. נאָך מיינע געדאַנקען, איין גאָט ווייסט עס, זענען
געווען גאנץ ווייט פון איר, אין דער שטאָט, וואו איך האָב, דאכט
זיך, עפעס איבערגעלאָזען. איר אָנוועזענהייט אָבער האָב איך מיט
דאַנקבאַרקייט געפיהלט לעבען זיך, די אָנוועזענהייט פון אַ פּלוצ-
לונג געטראָפּענעם פרייטד אין אַ ווייטער פּרעמדער שטאָט.

און שפעטער, זיצענדיג אין אַ רעסטאָראַן, האָב איך בא-
מערקט, אז זי איז טאקע גאנץ שעהן, אפילו איידעל-שעהן. און
ווידער איז מיר אויפפאלענד געוואָרען דאָס, וואָס זי קומט
ב ש ו ם א ו פ ן ניט אויס — ניט אפילו אינ'ם בלייכען,
קריינקליכען עלעקטרישען ליכט, וואָס האָט פארפלייצט

דעם גערוימען עס־צימער — צו זיין איינע פון „יענע“, הגם עס האָט דאָך ניט געקאָנט זיין קיין ס פ ק, אז זי איז אַ נאַסע־מיידעל. איך האָב איר אַ פּאָר מאָל ווארימ־פריינדליך איבער'ן טיש די האנט געדריקט. זי האָט מיר אָפגעענטפערט מיט אַ שמייכעל, אן איידעל־שעמעוודיגער שמייכעל פון אַ פארליבטער מיידעל. מיר האָט דאָס הארץ אָנגעהויבען מיטאמאָל קלאפען פון שרעק: אַ באקאנטער שמייכעל. און דאָס אינגאנצען, די דאָזיגע מינוטען, ווי איך זיך אזוי מיט איר ביים רעסטאָראַנט טישעל, אין דער באלויבטענער לופט, זענען צו מיר אזוי באקאנט נאָהענט, ווי איך בין עס שוין איינמאָל דורכגעגאנגען, ש ו י ן א י י נ מ אָ ל ד ו ר כ ג ע ל ע ב ט פ ו נ ק ט ד י ז ע ל ב ע מ י נ ו ט ע ן. דער שרעק איז אַריבער אין אן אומרוהיגקייט, ווייל כ'האָב מיך בשום אופן ניט געקאָנט דערמאָנען: ווען, וואו און ווי אזוי?

און באלד האָב איך מיך קלוגוויסענדיג געטרייסט:
— אַ, ס'איז אַ בלוזער אָנשטעל, אן אומשולדיגער
אָנשטעל פון אַ דורכגעטריבענער מיידעל.

און דערנאָך —

אינ'ם קינעמאטאָגראַף איז געווען שטיל און געמיטליך. די ביינק געבעט מיט רויטען פלוש. די לופט טונקעל. דער עולם שיטער. גאָר שיטער. פילייכט זענען מיר געווען די בלוזע צוויי צושויער אינ'ם גרויסען זאל. עס איז געווען ארום 7 אַ זייגער, ווען די בירגער זענען נאָך ניט פארטיג געוואָרען מיט זייער אָווענט־מאָלצייט. די ארבייטער זענען נאָך געזעסען מיט די פארקאשערטע העמט־ארבלען ביים אָנגעוואָרפענעם עס־טיש און געזופט ביר פון די בירקענדלאַך. מיר זענען געווען ווי צוויי סילועטען, צעשוויר מענדיגע אין דער טונקעלהייט. דאָס וואוילע מיידעל האָט זיך געטוליעט צו מיר. האָט הנאה געהאט פונ'ם בילד. און פונ'ם שענהעם, גוטען צופעליגערטראָפענעם יונגענמאן, ווייזט אויס, ניט קיין היגער. און פון דער פאָרשטעהענדיגער, ווארימער ליבעס־נאכט מיט אן איידעלען און רייכען מאַן. און איך — איך געדרינק שוין ניט.

נאָר אַך... וואָס איז עס? ווער האָט עס מיך אהערצו פאר־שלעפט? איך קוק אויף מיין באַגלייטערין. זי איז רוהיג. פאר־

זונקען אין צוקוקען דאָס באוועגליכע בילד. איר רוהיגקייט שרעקט מיך... די טונקעל־הויטיגע... גאָט מיינער, ס'איז מער ניט ווי אַ וויסטער חלום! נאָר איך קאָן מיך שוין ניט אָפּרייסען פונ'ם בילד. זעה! די גרויסע פלאזאס אין רוים. דער קאטעדראל פון דעם הייליגען פעטרוס. דעם מארקיו'ס פאלאץ. דאננא ראָמא. דאננא ראָמא... יא... וויטער: דער געליכטער — דער פייערדיגער סאָציאַליסטישער אַנימאטאָר... דעם פּויפּסט'ס נאָרטען... און ווידער זי: דאננא ראָמא...

ס'אָר אַ העלישע פּלאַגעניש. מיין גאָט! איך האָב עס שוין מער ניט געקאָנט אויסהאַלטען. איך בין אַרויסגעלאָפּען פונ'ם טעאַטער. זי נאָך מיר. ביים עק גאס האָב איך איר געזאָגט, אז עס איז מיר נויטיג אוועקצוגעהן. גלייך. אָן דעם פייער'ל אין אירע אויגען האָב איך געקאָנט באַמערקען, אז זי איז געווען גרייט מיר צו מאַכען אַ סקאַנדאַל. (עס האָט ניט געקאָנט זיין קיין ספק, אז זי איז געווען אַ גאסענ־מיידעל.)

נאָר עס איז דאָך ניט געווען נויטיג. איך האָב אַרויסגענומען עטליכע דאָלאַר־בילס און איר אַריינגעשטופּט אין האַנט. זי האָט נעקוט אויף מיר פאַרדראָסיגטאַרלענדיג (און ווער ווייס, אַפּשח איז זי ניט געווען פון „יענע“?) איך האָב מיך גלייך אומגעדרויט און אוועקגעגאַנגען מיט שנעלע טריט. די קילע לופט האָט מיך שנעל באַרואיגט.

איך בין אַ קאָמיוואַיאַזשער און געפין מיך גאַנץ אָפט אין וועג. אין די פרעמדע שטעט זענען מיר די אַווענטען מאַנכמאָל גאַנץ אומעטיג. אין מיין מח קומען זעלטען צורגאַסט נייע גער־דאַנקען. יענעס אַווענט אָבער בין איך געווען גליקליך. אינ'ם פאַרק, וואָס אין צענטער שטאָט, אויף דער הויפּט־אַליי, האָב איך געטראַכט פון צוויי זאַכען: ערשטענס, אז פון שטאַרקער ליבע ביז נאָך שטאַרקערער שנאה איז בלוז איין טריט. און אז, צווייטענס, מאַנכמאָל פאַרלירט איינער זיין גלייכגעוויכט און ווערט לעכערליך פון איינבילדעניש, פון אַ גאַרניט, פון אַ וויסטען טרוים... די קילע לופט באַרואיגט אים באַלד.

ווענדעטמא... ווענדעטמא...

דאָס דאָזיגע וואָרט פאַרלאָזט מיך ניט די גאַנצע צייט.

איצטער, ווען צווישען מיר און יענעם אָווענט אין נאָרפֿאלק, ווירד דזשיניא, זענען שוין פארלאָפֿען עטליכע חדשים און א היבשע פֿאַר הונדערט מייל. אין דער שטאָט אין דער מיטעל־וועסט, וואו איך געפֿין מיך איצטער צוליב מיינע געשעפטען, אלס א פֿאַר־שמעהער פֿון דעם גרויסען שוכ־געשעפט, פֿון וועמען איך מאַך אזא פיינעם לעבען, טראכט איך איצטער ניט פֿון יענעם אָווענט, נאָר פֿון אן אנדערען אין דער איסט, אין ניו יאָרק, וואו איך האָב, דאכט זיך, עפעס הינטער זיך איבערגעלאָזען.

זי איז געווען אַן אימאליענערין. דאכט זיך, געבאָרען אין דיזען לאַנד. אלענפֿאלס, שוין לאַנג דאָ. באקאנט האָב איך מיך מיט איר אין א שוכ־געשעפט, וואו זי איז געווען א פֿאַר־קויפֿערין, און וואוהין איך פֿלעג אריינקומען אייניגע מאָל אין יאָר מיט די נייע מוסטערען פֿונ'ם סעזאָן. נאָר אינגליכען האָב איך שוין אָנגעהויבען אריינצוקומען אינ'ם דאָזיגען פֿלאַץ עפֿטער, ווי אייניגע מאָל אין יאָר. און עטוואָס שפעטער, — פֿלעג איך שוין בריינגען צו איר אין הויז גאנצע פעקלאַך מיט מ ת נ ו ת און שפּיל־געצייג פֿאַר אירע קליינע ברידערלאַך. אירע עלטערען פֿלעג גען דאמאָלס ניט זיין אין דער היים און איך האָב ליב קליינע קינדער.

זי כ ע ר האָב איך זי ליב געהאט. ווי דען? ווארום־זשע דען פֿלעג איך צו איר אזוי אָפט ארויפקומען, דאמאָלס ווען אירע עלטערען פֿלעגען אין דער היים ניט זיין. היינט די גאנצע באדערניש מיט'ן איינקויפֿען סאָלדאטיקלאַך און וועגעלאַך פֿאַר די קליינע ברידערלאַך, ווען אפילו איך האָב סתם ליב קליינע קינדער... זיכער האָב איך זי ליב געהאט. זי אָבער האָט מיך ליב געהאט שטאַרקער, שוין צו שטאַרק. און עס איז ניט נאָך מיין גוסט, ווייל איך בין בטבע א געמעסיגטער מענש, געוואוינען און עטוואָס קיל. אויסער דעם בין איך שטאַרק באַר־שעפּטיגט, און דאָרף זיין דעם גרעסטען טייל נאָר אין וועג. איין גאָט ווייס, אז עס איז אמת.

האָט עס מיך אָנגעהויבען שטאַרק צו באאמרויאניען.

אין איין זונטאָג אָווענט האָבען מיר געשפּאַצירט אויף בראַד־וויי. דאָס איז געווען ד ע ר זונטאָג־אָווענט. א זונטאָג אָווענט אויף בראַדוויי, ברויך איך עס צו באשרייבען? ליכט, ליכט.

ליכט... עלעגאנט געקליידטע יונגע הערען און דאָמען. אלערליי דאָמען... און די גאַנצע לופט, ווי דער אויסדרוק פון די נעזיכטער פון די שפאצירענדיגע, רעדט פון איין דראַנג, פון איין אינטענסיווען פארלאַנג: דער דראַנג צו אַ פולען לע־ בען... מיר זענען אריינגעגאנגען אין אַ טעאַטער, אין אַ רייכען עלעקטראַביאָגראַף. מען האָט דאָן געצייגט אַ פילמיזירונג פון האָלל קעניס' „די אייביגע שטאָט“. ס'אַראַ בילד! ס'אַראַ בילד! די פאַלאַנארען, די קאַלאַנארען — ווי ליב איך האָב מאַרמאַרנע קאַלאַנארען — די גערטנער, די פּיאַזאַס, די שטורמדיגע, אימ פּולסיווע באַפעלקערונג, די פאַרנאַכטען אין רוים און אויפ'ן ים... און דורך דעם אלעם, ווי אַ זיכ־שלענגלענדיגער רויטער פּאָדים, דער עקשנות'דיגער דעמאָנישער האַס פון דער געפּעסמאַשעטער און אַריסטאָקראַטיש־געצערטעלטער דאָננאַ ראָמאַ צו דעם פייערדיגען אַגיטאַטאָר און פּאָלס־פירער, איך געדיינט שוין ניט זיין נאָמען, דאַכט זיך, לעָאָן. אַ פאַרביסענע שטאַרקע פּרויענ־שנאה, וועלכע האָט זיך פאַרוואַנדעלט אין אַ נאָך שטאַרקערע ליבע. די אימאַל־ יענערין דאָננאַ ראָמאַ. דאָננאַ ראָמאַ...

מיר זענען געזעסען ביידע, אינגאַנצען פאַרוונקען אינ'ם צו־ קוקען דאָס וואַנדערליכע בילד. זי האָט זיך געטוילעט און גע־ קלאַמערט אָן מיר. מיר האָבען ביידע געשוויגען, ווי טראַנספּאָר־ טירט אין אַן אַנדער וועלט. נאָר בלוז צום סוף פון דער פּאָר־ שטעלונג, בשעת דער סצענע אינ'ם פּויפּסט'ס נאָרטען, האָב איך דערהערט איר שטילען איינגעהאַלטענעם צישען אין אויער אַרײַן. עס איז געווען פּייכט, היים און ברענענדיג:

„דו וועסט מיך ליב האָבען אלעמאָל. הערסט? דו ווױט מיך ליב האָבען, ווױל איך האָב דיך ליב און קאָן אָהן דיר ניט אויסקומען. און אויב ניט — איז אָדער איך וועל זעלבסטמאָרד באַנעהן, אָדער איך וועל אָן דיר נקמה נעמען. און גיכער דאָס לעצטע... וואָס וועט מיר אַרויסקומען פּונ'ם „ערשטען?“
נאָר איך האָב מוראַ, אז קיינעם איז נאָך דערווײל ניט אויס־ געפירט געוואָרען. ווענדעטטאַ... ווענדעטטאַ...

איך בין אַ קאָמי־וואַיאַזשער, אַ פּאַרשטעהער פון אַ גרויסער שוכ־פירמע אין דער איסט, דעם גרעסטען טייל יאָר געפין איך מיך אויפ'ן וועג. אין די פאַרשידענע שטעט און שטעטלאַך איז מיר

מאנכמאל גאנץ אומעטיג, ווייל זעהר זעלטען קומען מיר אין מיין
 מה נייע געדאנקען. נאָר אין דיזער שטאָט אין דער מיטעל-זוועט, וואו
 איך געפין מיך איצט צוליב מיינע געשעפטען, האָב איך וויל
 דער געהאט אַ רואיגען טראכטענדיגען אָווענט, ווי יענעם אָווענט
 מיט אייניגע מאָנאטען צוריק אין נאָרפאָלק. און ווידער האָב איך
 געטראכט פון צוויי זאכען: פון יענעם לעצטען אָפשיידס-אָווענט
 אין ניו יאָרק, און פון דעם אנדערען אָווענט אין נאָרפאָלק, וויר
 דזשיניא, וואו איך האָב געזעהן האַלל קעינ'ס בילד צום צווייטען
 מאל...

ווען עס קומט אן דער אָווענט.

שמילער, שמילער, רוקט זיך צו,
ס'קומט דער אָווענט מיט זיין רי.
(פון אן אָווענט-ליד.)

א.

וועגן דעם בערגעל פון די צוויי פנימ'ער.

זומערדיגע טעג זענען טאקע לאנגע און זיך-שלעפענדיגע, אָבער
זיי פּוּזען דאָך סוף-כל-סוף צו צום ענד פון זייער
לאנגען, וואַרימען וועג.

אַזוי ווי א ז ע ר ע טעג.

ווען אָבער די זון ברענט נאָך און דער טאָג איז נאָך הייס — ווער
וויל עס טראַכטען פון די שאַטענס פונ'ם אָנקומענדיגען
אָווענט? —

נאָר צי מען טראַכט פון זיי, די שאַטענס פונ'ם זיכער-אָנקומענדי-
דיגען אָווענט, צי ניין — אָנקומען קומען זיי שוין סיי ווי סיי
אן, די שאַטענס פונ'ם קילען און קיל-מאכענדיגען אָווענט. און
ווען מען הויבט אָן צו דערפיהלען די נאָענטקייט פון זייער קילען
ווייען, די נאָענטקייט פונ'ם קילען טייך פון אָווענטיגקייט, דאָ-
מאָלס געהט מען ארויף אויף אַ הויכען באַרג פון וואַנען מען קאָן
נאָך אַ ליינגערע צייט זעהן די פלאַמען פון דער זון, מיט וועלכער
עס ווילט זיך קיינעם ניט אזוי גיך שידען.

דאָן, ווען עס קומט אָן דער אָווענט.

און ווילט איר אַרויפקומען אויפ'ן הויכען באַרג, הויבט איר זיך
אויף אויף ברייטע, ריינגע-שייערמע מאַרמאָרנע טרעפּ, און
ווייל דער מאַרמאָר איז אזוי דורכזיכטיג און כוואַליע-אַרטיג מיט
זייגע געדרייטע אַדערלאַך, דיינקט איר, אז איר שטייגט צווישען
פאַרגליווערטע בלאַקען ים-וואַסער און געפרוירענע מער-שוים.

און אלעמאל שיינט דאָרט די זון, דאָרטען, אויף די טרעפּ, די מאַרמאָרנע, — און ברייט זיינען די טרעפּ, און קאלט־קלאָר, און שווייגענדיג. און מיט אַן ערפורכטיגער הכנעה, זיך קניענדיג און בוקענדיג פאר אייערע פיס, פירען זיי אייך ארויף, באַרג ארויף, באַרג ארויף: ריינע טרעפּ דורך אַ ברייט־שטילער עזרה צו אַ ווייטליכען הייליגען היכל.

און אזא היכל געפינט זיך טאַקי אויפ'ן שפיץ באַרג, אויף אַ פלאַכער טעראַסע. אָנרופען וועלען מיר דעם דאָזיגען היכל: דער פּאַלאַז פון דער שפּעטער - פּאַרגעהענדיגער זון, און ווען דער אָווענט הויבט אָן צוצופאַלען, ציען זיך אהינצו מחנות פיל־נרימען, וואָס הויכען זיך און הויבען זיך אלץ העכער איבער דעם שליינגע־ליגען טרעפּענוועג, אלץ העכער צום היכל. און דאָרט טוען זיי לאַנגע צייט דאווענען און קוקען אויף דער זון, אויף דער זון, וועלכע מען זעהט שוין לאַנג ניט אין טאָל. דאָן, ווען עס קומט אָן דער אָווענט. און עס קומען אהינצו פאַרשידענע מענשען.

יונגע פּאַרלאַך, נאָך ערשט ביים אָנהויב וועג, און עלטערע פּאַר־לאַך, שוין איינגעבויענע און אויסגעדעהטע, ווי צופאַלענדיגע שטאַמען פון בוימער. די זענען שוין צום ענד וועג דערנאָך־גען און כמעט דעם אָנהויב פאַרגעסען... נאָר מערער קומען אהינצו מיטעלישהריגע, עלטערערערענדיגע פּאַרלאַך, וואָס שטייען אויף אַ בערגעל אין מיטען וועג. און הייסען הייסט דאָס בערגעל: דאָס בערגעל פון די צוויי פּנימ'ער.

היינען זיי דאָרט אויף אַ משקולת, אין מיטען, צווישען דעם אָנהויב — און דעם סוף־וועג, שאַקלען זיי זיך אויפ'ן שמאַלען קאַם אַהין און אַהער, אַהין און אַהער, און האַלטען זיך אָן מיט אַלע זייערע כחות אָן דעם שפיץ בערגעל. קאָנען זיך זאַט ניט אָנקוקען מיט זייערע פיל, ברייט־פאַנאָרעדענע עפענטע און נירנאָריינעמענדיגע אויגען אויף דער נאָך אלץ ליכטיג־שיינענדיגער זון. איידער דער שטילער אָווענט ווינטעל וועט זיי פון שמאַלען קאַם אַרונטערבלאָזען אויף יענער זייט, וואו מידע פּאַר־לאַך ציען זיך אזוי מיד צום סוף־וועג, צום צווייטען סוף־וועג, צום

טאָל־ווייטען סוף־וועג, וואו אן איינזאמער אויסגעדארטער כוים
צעגליט אינ'ם שיינן פון די שקיעה־דיגע פלאמען.
און אהין, אויפ'ן בארג, קומט מען סיי זומער און סיי ווינטער,
סיי פריילינג און סיי הערבסט. א ל ע מ א ל קומען פאַרלאך
א ה י נ צ ו — דערהויפט אָבער אָווענט־צייט.
וואָרום דער אָווענט בריינגט מיט זיך אויסער שטילקייט אויך
קילקייט. ווילט זיך דאמאָלס טוליען איינער צום אנדערען
און זיך צוזאמענגעהן אין דער אראָפנידערנדיגער קילער רוי.
די רוי, וואָס האלט זיך אָן אָן די בלויע זיימען פונ'ם אָווענט.
דאָן, ווען עס קומט אָן דער אָווענט.

ב.

עס האָבען געלעבט אמאָל אין אַ שטאָט...

דערט אַ מעשה.
אין אַ שטאָט האָבען געלעבט צוויי מענשען, אַ מאַן מיט אַ פרוי,
און זייערע שייכות'ן איינער צום אנדערען זיינען באשטאנען
אין דעם, וואָס זיי זענען געווען מאַן און ווייב.
מיט פילע יאָרען פריער, שוין לאנג צוריק, זענען זיי געווען יונג,
אַט ווי אלע מענשען אין זייער פריהען לעבען. און דאָן
האָבען זיי עס חתונה געהאט. נאָר שפעטער, מיט יאָרען שפעטער,
זענען זיי עלטער געוואָרען און האָבען זיך טאָג־אויף־טאָג, פאמעליך
און אומגעזעהן געקייקעלט בארג אראָפ, בארג אראָפ, צום
שטיל־גרויען טאָל.
ווי געוויינליך.
אין אַנשלאָגען וועלען זיי זיך סוף־כל־סוף אָן דער דעק פונ'ם שטיל־
גרויען טאָל... נאָר די מעשה קומט פאַר דאן, ווען זיי זענען
נאָך געהאנגען אויף אַ משקולת אויפ'ן בערגעל אין מיטען וועג, און
האָבען זיך מיט אלע כחות אָנגעהאלטען אָן דעם סאָם, כדי דער
אָווענט־ווינטער זאָל זיי ניט ארונטערבלאָזען אויף י ע נ ע ר
ז י י ט, וואו אַ סך פאַרלאך ציען זיך פאמעליך און מיד צום
אָווענטיגען סוף־וועג.

פלעגען זיי זיך אזוי לעבען צוזאמען : דער מאן פלעגט ארכייטען ערניץ צו פארדינען אויף אַ לעבען, און די פרוי פלעגט זיין פארנומען מיט הויז-ארבייט, ווי אלע פרויען. פלעגען זיי לעבען צוזאמען — מיינט עס : בלויז אין איין הויז. ווארום שוין לאנג האָבען זיי דערעסען איינער דעם אנ-דערען און זעלמען געהאט פון וואָס צו ריידען, און צוליב איינס דעם אנדערען נאָכאנאנד איי די אויגען קוקען. שוין צופיל געקענט איינס דאָס אנדערע. פלעגען זיי זיך לאנגוויילען. זאלבענאַנד.

און דאמאָלט, ווען עס פלעגט זיי אומעטיג ווערען, פלעגען זיי ארויסקוקען דורכ'ן פענסטער און זעהן : יונגע, לעבענס פריידיגע פאָרלאך שפאצירען אין גאס, לאָבען, רוישען, קוקען איינע אויף די אנדערע מיט גליקליכע, גאָר-ניט-זעהענדיגע אויגען.

פלעגען דער מאן און די פרוי, וואָס האָבען געוואוינט אין יענער שטאָט, ביידע צו זיך אין דער שטיל אזוי צו זאָגען : — זיי זענען נאָך ביים אָנהויב וועג. נאָר אינז ווערט שוין קאלט, ווייל מיר הויבען זיך אָן דערנעהענטערען צום סוף פונ'ם אַזוי, מיין טייערער. מיין טייערע.

און ביי דעם דאָזיגען געדאנק פלעגט זיי ווערען שטאַרק אומעטיג און טרויעריג אויפ'ן האַרצען. און ווען בייטאָג, בשעת'ן ליכטיגען טאָג, איז געווען אזוי, היינט אין דער דעמערונג, אין דעם שטילען נעמיש פון טאָגענד און אָווענטדרו, איז דאָך אוראי...

ג.

ווען דער אָווענט וועט קומען...

נאָר אין אָווענט פלעגען זיי אין הויז ניט זיצען. ווייל יעדער פון זיי, ווען זיי זענען געזעסען איינע לעבען אנדערען, האָבען זיי זיך געלאנגווייליגט און געשוויגען, — פלעגט פון דעם אנדערען עטוואָס פארהוילען און באהאלטען ביי זיך טיף אין האַרצען.

א פריידיגען, טרייסטענדיגען געדאנק. זיי פלעגען חלומ'ען אויפ'ן וואָר.

אמאָל פלעגט ער זיך ניט קאָנען איינהאלטען און אין דער שטיף אַרויסזאָגען:

— ווען דער אָווענט וועט קומען...

און זיך באלד פארכאפען. מיט שרעק זיך ארומקוקען, אויב זי, זיין זיין פרוי, האָט ניט דערהערט.

און אמאָל פלעגט זי אויך ניט קענען איינהאלטען און פלעגט אין דער שטיף אַרויסזאָגען:

— ווען דער אָווענט וועט קומען...

און פלעגט זיך באלד פארכאפען. מיט שרעק זיך ארומקוקען, אויב ער, איהר מאן, האָט עס ניט דערהערט.

נאָר קיינער פון זיי האָט דעם אנדערען געהערט און דערהערט, ווייל זיי האָבען שוין לאנג איינער פאר'ן אנדערען דעם גייסט

אָנגעוואָרען, און האָבען זיך ניט ליב געהאט, און זענען ניט געווען אייפערזיכטיג.

און דער אָווענט פלעגט קומען.

פלעגט ער, שמעון, זיך פריש אָפּגאַלען, זיך ארומוואשען און זיך אָנטאָן אין אַ שווארצען אנצוג און אין גרויליכען טוקסיראָ.

זי, דבורה, פלעגט זיך אָנפארפומירען מיט די שמעקעדיגסטע פער-סישע בלומענזאפטען. „רושערקיס“ — דאָס איז געווען איר בא-

ליבסטער פארפיום. אירע בלאַנדע האָר אין אַ הויכער פריזור פארפלאַכטען און זיך אריינגעטאָן אין אַ קלייד פון שיפאָן-זייד.

זיי פלעגען שוין געפינען אויסריידען איינער פאר'ן צווייטען, און קיינער פלעגט נישט וועלען צופיל פרעגען און חושד זיין דעם

אנדערען, ווייל זיי זענען ביידע גערן געווען זיך אַרויסרייסען פון זייער אומעטיגען הויז, וואָס האָט זיך געפונען אויפ'ן עק פון צוויי

נאסען, צוויי וועגען.

דעריבער האָט עס אויך געהאט צוויי נומערען. נומער 247 דער-שליאָך-צוידער-זון. און נומער 742 צום אָווענט.

זיט שמחה און מסירת-נפש פלעגען זיי זיך ביידע אריינזאָרען אין די אינגעווייד פון דער טומעלדיגער שטאָט, מיט'ן

שטארקען ווילען דאָרט דערטרונקען צו ווערען.

אָבער — דורך צוויי באזונדערע וועגען.

זי פלעגט זיך לאָזען מיט דער גאס : צום-אָווענט.
און ער — מיט דער גאס : דער-שליאך-צור-דער-זון.

ד.

וועגען דעם אייביגען יום-טוב אויף יענעם באַרג.

די נאָסען פון יענער שטאָט זענען געווען אומרגעלמעסיג. פֿלעגען זיך קרייצען אין דער קווער און אין דער קרום און גאָר פֿילע פֿלעצער. אלטע, אמאָליגע, קאפּריוזע גאסען. פֿלעגט שוין אויס-קומען, אז בייִדע, מאַן און פֿרוי, פֿלעגען זיך דערנעהענטערען צום באַרג מיט דער זעלבער גאס : דער-שליאך-צור-דער-זון. גאָר געהן פֿלעגען זיי אויף צוויי באַזונדערע טראָטואַרען. און פֿלעגען זיך אויסהיטען איינער פֿאר'ן צווייטען. געפֿיהלט האָבען זיי אומגעוויינליך אנגענעם און גוט, ווי אנגענעם און גוט עס איז פֿאר מאַן און ווייב צו פעלשען איינער דעם אנדערען. און לסוף פֿלעגען זיי איינס דאָס אנדערע פֿארלירען פֿונ'ם אויג. שמעון פֿלעגט צום באַרג אָנקומען דער ערשטער. מיט אַ ביינקענ-דינגען, אין דער הויך אויפגעהויבענעם קאָפּ פֿלעגט ער זיך לאָזען שטייגען מיט גרויסער און שטילער פֿרייד אַרויף, אַרויף, — אַרויף די ברייטע טרעפּ, די מאַרמאָרנע. און די, וואָס שטייגען אומערמידליך, קומען ענדליך אָן אין דער הויך. ער זעצט זיך אוועק אויף אַ באַנק, פֿלעכט איין די פינגער איינע אין די אנדערע, קוקט עטוואָס אומגעדולדיג אין אלע זייטען, און וואַרט.

גאָר די רואינקייט און קלאַרקייט, וואָס פֿלעגען אַרומוויקלען יעדען איינעם, וויבאלד גאָר ער האָט זיך אויפגעהויבען אויף די ברייטע מאַרמאָרנע טרעפּ צו דער טעראַסע אויפ'ן שפיץ באַרג, פֿלעגען באלד אויך אים אַרומנעמען. ווערט ער רואיג. לאָזט ער זיינע בליקען גליטשען זיך איבער'ן פייערדיגען באַל, ווי אַ פֿארליב-טענס אויגען איבער דעם מיידעל'ס צוגליטען קערפּער.

אַ הויכע, שלאַנקע דאַמע קומט ענדליך צו. זיי גריסען זיך, זיי לאָזען זיך שפּאַצירען איבער די שטעגלאַך, מיט רויטען ציגעל אויסגעפֿלאַסטערטע, וואָס געפינען זיך אויפ'ן שפיץ באַרג. אַדורך

דער רואינקייט און קלאַרקייט, וואָס איז געווען די אייגענטליכע
לופט, וועלכע האָט אָנגעפילט די ארומינקייט דאָרט, — אויפ'ן
בארג.

וואָרום דער נאנצער באַרג איז דאן געווען איינגעטונקט אין יום-
טובֿדיגקייט און פרייד. פון דער סאמע נידער, פונ'ם
טאָל, האָבען זיך איבער די מאַרמאָרנע טרעפּ געצויגען מחנות,
שורות, פּאַרלאַך, שוואַרצע פּלעקען, קלייניקע, שוואַרצע, פּרומע
טילכען.

נאָר וואָס גענטער זיי זענען צוגעקומען צום הויכען שפיץ באַרג,
אַלץ גרעסער זענען זיי געוואָרען און אַלץ ליכטיגער. און
נאָר אין דער הויך זענען זיי שוין געווען פאַרפלייצט פון דער זון,
דער זון, וועלכע איז אויפ'ן באַרג נאָך ניט געווען אונטערגעגאנגען.
אַ יום-טובֿ איז געווען אויפ'ן באַרג, א יום-טובֿ אַ גרויסער און
זוניגער. מען האָט נישט גערן קיין אַלטע פּאַרלאַך און קיין
יונגע. אַלעמענס רוקען איז אויסגעגלייכט געוואָרען. און אַלע האָ-
בען מיט פאַרביינקטע אויגען געקוקט אויף דער זון, אויף דער זון,
וועלכע איז שוין לאַנג אונטערגעגאנגען אין טאָל.

און שמען מיט זיין דאמע זענען געווען צווישען די שפּאַצירער-
דינע. און זיי האָבען ווייניג גערעדט, ווי ווייניג מען רעדט
דאן, ווען דאָס האַרץ איז פול. איינער ביים אַנדערען האָבען זיי
ניט געפרעגט, ווער זיי זענען, פון וואנען זיי זענען און וואָס זיי
טוען. אָט ווי מען טוט דאָרט אונטען אין טאָל. נייערט זיי האָבען
איינס אויף דאָס אַנדערע געקוקט מיט טרייע און איבערגעגעבענע
בליקען, און זייערע פנימ'ער זענען געווען באַלויכטן מיט אַ שטילער
פרייד, מיט אַ פרייד פון אַן אַנדער וועלט.

און ווען אַלע האָבען זיך אזוי געצויגען שטיל און פרום אין לאַנגע
פּראָצעסיעס אַהינצו, צום היכל פון דער ש פ ע ט ע ר -
פאַרגעהענדיגער זון, האָט מען שטיל געזונגען.

עמיץ — אַלע.

נאָר מען האָט ניט געזעהן — ווער. אויף שטיל און איינגעחאַלטען
איז געזונגען געוואָרען. און אַלץ, ווי די דינע, קוים-באַמערק-
בארע מוסקול-רירען, איז געווען לויב און געזאנג און בלייב-פאַר-
חלש'טע קערפּער-באוועגונגען.

ביז וואנען זיי זענען אָנגעקומען צום טעמפּעל.

און אז זיי פלעגן אריינקומען אינווייניג אין טעמפלע, פלעגט ווער פאלען אויף די הארטע, קאלטע פלוטעס פון די דילען, און ווער ערניץ אין די טונקעלע היכל-ווינקלען, און מען פלעגט אזוי אָפֿ-ליגען א לאנגע צייט, מיט פארשמאכטע און אויסגעצויגענע פנימ'ער און דאוונען, און הלומ'ען, און בעטען צו דער זון... און לאנג פלעגט דער דאָזיגער יום-טוב געדויערען, און קורץ. א לאנג-קורצע צייט. און די בארג-פילגרימען פלעגען ש פ ע - ט ע ר, אין א צייט ארום, עס אָנרופען: — די קורצע אייביגקייט. אַט אזוי פלעגט עס פאָרקומען אויפ'ן הויכען באַרג.

ה.

דאָרטען, אונטען אין טאָל. —

און דער „שפעטער“ פלעגט ענדליך אָנקומען. עס קומט אן ענד צו אַלע אונזערע פריידען. אונטען, אין טאָל, איז שוין געווען שטאַרק פינסטער און נאכטיג, שטיל-בלייבע אָווענטיגע שלוחים פלעגען אָנהויבען אָנ-קלאפען אין די פארהוילענע נשמות-קעמערלאך פון די פילגרימען אויפ'ן באַרג. שטיל פלעגען זיי אין די קלאָרע פענסטער-לאך, אין וועלכע עס האָט זיך שוין אָנגעהויבען לויכטען דאָס שקיעה-ליכט, אָנקלאפען: וואַכט אויף... וואַכט אויף... אין טאָל הערשט שוין לאנג די נאכט. און עס פלעגט ווערען אָווענטיג אויך אויפ'ן באַרג. זאָרגען און זאָרגעלאך פלעגען זיך אָנהויבען שאַטענען אויף די שטערנס: מען האָט איבערגעלאָזען לעבענס אין טאָל. האָט מען זיך אָנגעהויבען פאנאנדערגעהן. און אז עס איז געקומען די צייט פון צושיידען זיך, האָט שמעונ'ן שטאַרק וועה געמאָן דער געדאַנק, וואָס אַלץ איז שוין פאָר-איבער. עס איז שווער געווען צו טראכטען, אז זי די שטילע דאַמע, מיט וועלכער ער האָט צוזאַמען יום-טוב געהאַלטען, וועט שוין באלד לעבען אים ניט זיין.

האָט ער איהר נאָך שטילער און פארוואנדערטער אין די אויגען
געקוקט.

ווער איז זי, די שטילע דאָמע, מיט די פייכטע, נייע אומבאקאנט
ברענענדיגע אויגען?

די טאָל-לופט האָט שוין אָנגעהויבען שמעקען אויף דעם באַרג.

האָט ער ביי דער דאָמע געפרעגט, ווי מען רופט זי.

דבורה האָט זי געענטפערט. — און אייך?

שמעון, זאָגט ער, איז זיין נאָמען.

איז עס אָבער ניט געווען גענוג. די טאָל-לופט. די טאָל-לופט...

געוואוסט האָבען זיי טאָקע, אז אונטען אין טאָל וועען זיי זיך
מעהר ניט באַגעגענען.

עס האָט זיך אָבער געוואָט זיך זעלבסט אָפנארען.

פרעגט ער ווייטער: וואו וואוינט איהר? ענטפערט זי:

נומער 742 צום-אָווענט. — און איהר? זאָגט ער:

נומער 247 דער-שליאך-צורדער-וון.

דאָמאָלס פלעגען זיי איינער דעם אנדערען אַ וואַרימען שמייכלעך
צוואווארפען און זיך פאנאנדערנעהן, דורך צוויי באַזונ-

דערע וועגען.

ער — מיט דער נאָס: צום-אָווענט.

זי — מיט דער נאָס: דער-שליאך-צורדער-וון.

ווייל זיי האָבען געהאט אַ באהאלטענעם מיין דאָרט אונטען אין

טאָל איינער דעם אנדערען באַגעגענען.

אָבער דאָרט אונטען אין טאָל פלעגען זיי זיך שוין קיינמאָל ניט

באַגעגענען.

ווייל דאָרט אונטען אין טאָל...

1.

יענע שטילע דאָמע...

אין יענער שטאָט, וואו אַ מאַן מיט אַ פרוי האָבען געלעבט, זענען

די נאָסען געווען אומרעגעלמעסיג און פלעגען זיך קרייצען

אין דער קווער אין גאָר פיל פלעצער. פלעגט שוין אויסקומען, אז

אלע פלעגען זיך דערווייטערען פונ'ם באַרג מיט דערזעלבער נאָס:

צום-אָווענט.

שמעון פלעגט קומען אהיים. זיין ווייב פלעגט שוין פון לאנג ווארטען אויף אים.

זי האָט שוין געהאט אָנגעצונדען דעם לאָמפּ. עס איז געווען וואָך. זיי פלעגען זיך באַמיען דאן צו זיין פריינדליך איינער צום אַנדערען, ווי וועלענדיג פארנגלעמען אין געהיים באַגאנגענע עולות, פון וועלכע עס איז גלייכער ניט צו שמועסען. דאן פלעגן זיי ריידען מער ווי געוויינליך און זיך באַמיען מאַכען איינס דעם אַנדערען באַקוועם. און יעדער פלעגט אין דער זעלבער צייט וואַרפען זייטיגע בליקען אויפ'ן צווייטען, זעהן, צי איז אים דער אַמטערער אין עפעס הוישר.

זיי זענען אָבער ביידע נאָך געווען פאַרנומען מיט טראַכטונגען וועגען דעם שטילען אָווענט אויפ'ן באַרג, וועלכער איז געווען גענליכען צו טאָג, און וועלכער איז שוין געווען פאַרשוואַונדען. זיי זענען געזעסען מיט פאַרמאַכטע אויגען.

און שמעון פלעגט טראַכטען וועגען דער שטילער אומבאַקאַנטער דאַמע, וועמעס געשטאַלט פלעגט נאָך שענער אויפבליען אין דער טונקעלהייט.

די דאַמע מיט דער הויכער, בלאַנדער פריזור, אינ'ם קלייד פון גרויען שיפאָנזוייד, פון וועמען עס האָט אזוי אַנגענעם און פּרעמדניי געשמעקט מיט'ן בלומענרופט „רוזשערקוס". איצט איז געווען נאַכט, מיט אַ ברענענדיגער לאָמפּ, וואָס האָט געשפּרייט ארום זיך וואָכעדיגקייט.

און אין מוח פלעגען זיך לויכטען ברייטע טרעפּ מאַרמאָרנע, ווי גרויסע בלאַקען פאַרגליווערטען ים־שוּב, אויף וועלכע עס שפּריצט אַ גרויסע זון, און איבער די טרעפּ שטייגט אין דער הויף אַ שלאַנקע און שטאַלצע געשטאַלט, אַ בת מלכה, אַ קעניג'ס טאָכטער, און שטייגען שטייגט זי שטייף, מיט אַן אויפגעהויבענעם קאַפּ.

אַ גריכישע יוגנדרוי אויף די ברייטע מאַרמאָרנע טרעפּ צו אַ היכל אין ע ל ל א ד א, צום פאַרטענאן. פלעגט שמען אַרונטערלאָזען דעם קאַפּ, דרעמלענדיג. יענע שלאַנקע, שטילע דאַמע...

ז.

נעילה

ווען עס קומט אָן דער אָווענט.
וואָרום עס זענען פאראן צוויי אָווענטען.
דער אָווענט אין טאָל, ווען מען הויבט זיך אָן צו קייקלען באַרג
אַרונטער אויפ'ן זאמדיגען אָווענטיגען שלאך, וואָס פירט

צום סוף וועג צו.
דער אָווענט אויפ'ן באַרג, צו וועלכען עס פירען די ברייטע מאַר-
מאַרנע טרעפּ. דער איז געגליכען צו אַן אייביגען טאָג.
און ווען עס קומט אָן דער אָווענט אין טאָל, הויבט מען זיך אויף
אויפ'ן הויכען באַרג, פון וועלכען מען קאָן נאָך אַ לינגערע
צייט זעהן די פלאמען פון דער זון, — דער זון, וועלכע איז שוין
לאנג אונטערגעגאנגען אין טאָל.
און דאָרט אויפ'ן באַרג, האַלט מען זיך און מען קושט זיך, און
מען פרייט זיך אין דער שטיל, און מען דאווענט אין דעם
טעמפל פון דער זון.

ביז...
ביז די שטיל-בלייבע אָווענטיגע שלוחים הויבען אָן אַנצוקלאַפען
אין די פארהוילענע נשמות-קעמערלאך פון די פילגרימען
אויפ'ן באַרג.

דאָן...
דאָן נידערט מען ווידער אין טאָל.
און אין טאָל זיצט מען איינער לעבען אנדערען, מען לאנגווייליגט
זיך און מען שווייגט.
סײַ בייטאָג, ווען מען קאָן ארויסקוקען דורכ'ן פענסטער און זעהן,
זוי יונגע לעבענספריידיגע פאָרלאך שפאצירען — נאָך ביים
אַנהויב וועג.

און סײַ ביינאַכט, ווען דורך די אויגענ-לידלאך שפארט זיך מיט
גוואלט אַרײַן דאָס געלע ליכט פון דער וואַכעדיג-ברענענדיגער
לאַמפּ.

אָבער ביידע מאָל, ווען עס ווערט שטאַרק אומעטיג אויפ'ן האַרצען
 און עס טראכט זיך ניט ווילענדיג פון טעג, זומערדיגע און
 לאנגע, וועלכע פויזען דאָך סוף־כל־סוף צו צום ענד פון זייער לאנג-
 ווארימען וועג, דאן פארמאכט מען די אויגען שטאַרקער. א ו נ -
 ט ע ר זיי טראכט זיך אזוי באַרואיגענדיג און שטיל:
 — ווען דער אָווענט וועט קומען...
 דאָן, ווען עס קומט אָן דער אָווענט.



ס'ווערט שוין קיל

(דערציילונג.)

ווי א שפראַצונג וואָס פארבליט,
ווי אַ חלום וואָס פארפליט,
ווי אַ ווינט וואָס פארווייט,
ווי אַ מאַג וואָס פאַרגויט.

פארוואָס האָט זיך עדנא ניש געזאָלט פיהלען גליקליך?
זי האָט זיך טאקע געפיהלט גליקליך, עדנא. ארומגעשפּרונגען
איז זי איבער די פינף גערוימע חדרים פון די ראדזעק'ס וואוינונג,
ענליך צו אַ זונפלעק וואָס איז געוואָרען פון אַ שפיגעל-גלאַז
אין אַ סינד'ס האנט, אַ שטייפערישער. אירע גיך-גיכע, פילע
רייד זענען געווען ווי דאָס טשוויטשערען פון אַ וורובעל אין אַ
זוניגען פּסח'דיגען פּרימאָרנען אזוי זיך, פונ'ם יונגען בלוט, צוליב
אייגענעם פארגניגען אין אויס יונגקייט. אין דעם גאַלדענעם
ליכט, וואָס האָט געשטראָמט דורך די גלאַנציגע שויבען אין דער
לופט פון די זונטאַנ-ציגעקליבענע חדרים אריין, האָט זי טאקע
אויסגעזעהן, ווי אַ קליין באַלעבט פּרילינגעל, וואָס האָט זיך אריינגע-
געריסען מיט דער זון דורך אַן אַקאַרשט-אויפגעעפענטען פענסטער,
און קען יעדע מינוט אויפ'ן זעלביגען וועג צוריק אין דער דרויסענ-
ליכטיגקייט ארויספאלען.

זוניגקייט און ליכט.

נעסט האָבען געהאלטען אין איין אַנקומען.

אונטען, ביי דער אריינגאנגס-טיר, האָט זיך אלע וויילע אַ
קלונג פונ'ם גלעקעל דערהערט.
איבער די טונקעלע, מיט גרינעם פלוש באצויגענע טרעפּ,
האָט עדנא גלייך גענומען ארונטערטאנצען, עפענען די טיר.
איר הארץ האָט האסטיגער געקלאפט פון גליק. ווייל גליקליך

און יום-טוב'דיג האָט זי זיך דערפיהלט. וואָס אזויסיל נייע מענשען, שוין אמאָל געזעהענע און נאָך קיינמאָל געזעהענע, האלטען אלץ אין איין אָנקומען. ביי דעם אָנזעהן פון אומבאקאנט פינם איז איר בלוט פריידיג אויפגעקוואַלען און זיך אויפגערעגט געקלאפט אָן די הארץ-ברעגעס, אַ וועסנע-וואסערל וואָס ווערט פולער און העכער אין די אָנהויב-פריילינגדיגע חדשים.

און אויבען, אויפ'ן צווייטען עטאזש, האָט מען באלד דער-הערט איר קליין געלעכטערל, אַ דראָבעם און אַ ציטערדיגען — צעשטויסענע בלויע לופט. גלייך הארויף איז איר שטים ארויפ-געלאָפּען אין דער האלב-טונקעלקייט פונ'ם קאָרדיראַר, און די גע-מען פון די געסט געלאָזט וויסען.

מיושב'דיג און געלאסען האָבען זיך די געסט גענומען הויבען איבער די טרעפּ, מיט אַן איידעלען און שולדיגען שמייכל אויף די ליפּען, וואָס עס איז געמאכט געוואָרען אַן איבעריגער טומעל צוליב זייער אָנקומען.

— וואָס מאכט איר עפעס?

— אָט, גאָט צו דאַנקען, מען איז ניט צום פארוינדיגען, און

איר?

— מען איז אויך אַלל-ראַיט.

דער מאן אירער, דער הצלחה'דיגער געשעפטסמאַן, וואָס פלעגט אלעמאָל זיין שטארק פאַרנומען, איז שוין געווען באקאנט צווישען פריינט דורך דעם, וואָס ער פלעגט זעלמען אָפהיטען זיינע באגעגענישען, אויסער די ביזנעס אפּווינטמענטס. ער פלעגט אָבער אלעמאָל זיך לאָזען זעהן אויף שמחה'לאך, סיי היימישע און סיי געזעלשאפטליכע. צוליב איר איז עס געווען, דער פרוי זיינער, וועלכע האָט קיינמאָל ניט געקענט אלט ווערען, און איז איבער עפעס אַ זינד פאַר'משפט געוואָרען דורכצולעבען אירע יאָרען אַן אייביג-יונגע.

אויך איצט איז הער וואלינסקי געווען אין דעם אויפנאמס-צימער.

און גאָרניט.

אַ שטיל-פריידיג גליק האָט אים אלע אָדערען אָנגעפילט. אין דער מינוט וואָלט ער קאפּאבעל געווען אויפרייסען אַ פענס-טער אין דעם פרעמדען הויז, און אויף אַ הויף, ווייליך-טבורה'דיג

קול, ווי די פויערים זינגען אין די זומערדיגע פעלדער בשעת'ן
שניט, אָנהויבען שרייען אין דער בלויווניגער לופט אַרײַן:
— אַהרררר... אַהרררר...

נאָר געשטאנען איז ער נאָר אינ'ם ווינקעל אויפנאמס־צימער
און האָט זיך נאָך געוואוסט אויפצופירען ווי עס פאסט פאר אַ
מענשען פון זיין שטאנד. ער האָט אפילו ניט באמערקט די
פריינדליך־קנאה'דיגע בליקען, וואָס די אַרומיגע יונגעלייט און
ווייבלאך האָבען אויף אים, דעם גליקליכען, געוואָרפען: ער איז
דאָך געווען אזא מול'דיגער אין זיינע געשעפטען, און אזוי גליקליך
איז עס אים געגאנגען אין זיין פאמיליענלעבען, סיידען אפשר
דאָס, וואָס זיי האָבען קיין קינדער ניט געהאט.

גערעדט האָט מען אויך, אז קיין קינדער האָבען זיי ניט צוליב
איר טאקע, עדנא'ן, וועלכע וויל ניט אָנווערען איר בויגיגע,
קוועקזילכערליגע, מיידעלשע פיגור. איצט אפילו, שוין דרייצען
יאָר נאָך דער חתונה, האָט זי דאָך ווי אַ כלה־מיידעל אויסגעזעהן.
אַפט פלעגט זי אועלכע מיידעלש־אומבארעכענטע זאכען באנעהן,
און אלע האָבען זי דערפאר ליב געהאט. מאנסכילען פלעגען אינ־
גער ווערען, און זיכערער אין זיך, ווען זי פלעגט אויף זיי ווארפען
אַ ליכטיגען שמייכל, אָדער אַ יונגזווארימען האנט־דרוק געבען.
ווייבלאך פלעגען ביז־קנאה'דיג שמייכלען אין איר אָנוועזענהייט.
אַט איז איצט מיט איר דאָס הויז פול געווען. עס האָט
אויסגעזעהן, ווי זי איז עס נאָר דער אינהאלט פון דער היינטיגער
צונויפקומונג, און די מלכה פון די פרויען. די יונגע ווייבלאך
האָבען געברענגט און גע'חלומ'ט וועגען דעם, וואָס עס וואָלט גע־
ווען, ווען זיי וואָלטען הער וואָלינסקי'ן צוערשט באגעגענט. און
אפשר זענען ניט קיין ערליכע געפיהלען זיי אין דעם בלוט אריינ־
געפלאָסען, ווייל זיי האָבען זיך אָפגעקערט אָן אַ זייט, רויט
ווערענדיג.

וואָלינסקי. דער נאָך קרעפטיגער מאן, שוין אויף דער גרע־
נעץ פון די מיטעלע יאָרען, ביי וועמען זילכער־האָר האָבען זיך
אַביסעל פאר דער צייט גענומען דורכשלאָגען, איז געווען טאקי אַ
גליקליכער מענש און, ווי געווענליך אַ גליקליכער, ניט אויסגע־
מאכט זיך קיין סך פון זיין גליק. ניט באמערקט די זיך־שדכנ'דיגע
סוקען פון די ווייבלאך, און די קנאה'דיגע בליקען פון די מאנס־

בילען. ער איז געשטאנען לעבען אן איבערגעוואקסענעם, קורצן געשאַרענעם מיידעל, און מיט אַ שמויכעל פון אַ דערוואַקסענעם, וועלכער הערט זיך צו צו אַ קינד'ס ריידערייען, האָט ער גענויגט צו איר זיין אויער, בשעת זי האָט אים פארטייטשט ב א ט י - ט ש ע ל י ' ס „פּרילינג“, וועלכער איז אויף אַ דערבייאַיגער וואנט געהאנגען :

— וואָס רעדט ער, וואָס... זאָל ער נאָר אַליין זעהן... טאָקע אהער, פון דער זייט, וואו די זון שלאָגט ניט אָפּ אויפ'ן גלאָז... וויפיל צייטיגקייט עס איז דאָ אַריינגעגאַסען אין די לייבער פון די מעוברת'דיגע יונגפרויען... און די פליאמעס ליכט, וואָס שפּאַר רען זיך דורך די טונקעלע בוימער דורך, ווי זוניגע סטעזשקעס... און די עפעל, צי די מילגרוימען, וואָס האַלטען אין איין שטייפער ווערען, ווי די לייבער פון די יונגפרויען, כמעט-נאָקעטע, ווי פּרילינג'דיגע בוימער...

עס איז טאָקע געווען פּרילינג אין דרויסען. אַ ליכטיגקייט און אַ זוניגקייט האָט זיך געשפּרייט איבער די גאסען און דעכער. עס האָט זיך געוואַלט אַרויסגעהן אין די פעלרער, און טאַנצען אין אַ קאראָהאָד. בלויע קלאַנגען האָבען זיך געטראָגען אין דער לופט, און דערמאָנט דאָס פּריליכע שטויסען פון צימרינג אין אַ מעד-שענער שטויסעל ערגעץ אין אַ ווייטער ערב-שבת'דיגער שטעטעל. קינדער האָבען געמאַנצט אויף די שטיינער, האָבען זיך געווארימט אין דער זון.

גוט טאָקע, וואָס די ראַדזעקס האָבען אין אזא טאָג, מיט אַ צוואַנציג יאָר צוריק, חתונה געהאַט, און איצטער אַ יום-טוב לכבוד דעם געמאַכט. אָבער געדוכט האָט זיך אַליי, אַז דאָס זענען ניט די שטילע גאַליציאנער ראַדזעקס, נאָר דאָס איז נאָר ערנא דער בעל-שמחה, און אז עס איז איצטער אַ י ר חתונה, אָדער אירער אַ היימישער שבעה-ברכות. געפרעהט האָט זי זיך מער ווי אַלע, און געווען איז זי אומעטום, אַ ליכטיגע אזא און אַ זוניגע, ווי דער דרויסען אויף יענער זייט פענסטער. איין יונגערמאַן האָט אין דער שטיי אַ זאָג געמאַן צו זיין שכן :

— ווייסט? ... ס'איז אַ שאָד, וואָס אזוינע ווערען נאָר געד-בירען... צופיל מענשען פאַרשאַפען זיי ווייטאָג דורך זייער

שטארבען. און נאָך מערער מענשען דורך זייער לעבען. אָבער אזוינע געהען ערשט טאקע יונגערהייט פון דער וועלט אוועק, ווייל זיי געהערען ניט אָן אַהער...

נאָר עדנא האָט ניט געוואוסט, ניט וואָס דער יונגערמאן האָט געזאָגט וועגען איר, און ניט וואָס אן אנדערער. זי האָט בכלל איצט ניט געוואוסט, וואָס מען רעדט, ווער עס רעדט און צי מען רעדט צו איר גאָר אינגאנצען. אַ פּרעהליכער גערויש האָט זיך בלויז געוויקעלט אין די חדרים, אַ ליכטיג-זונגער נעפעל, ווי פּרעהליך און זינגענדיג דאָס בלוט האָט געקלאַפט אין אירע בלייך-בלויע שלויפּען און אין איר הארץ, וואָס האָט קיינמאָל ניט גע-וואָלט אַלט ווערען. אָט איז זי מיט איין שפרונג ביי דער זייט פון איר מאן, שטעלט זיך אויף די שפיץ-פינגער און גיט אים אַ קוש אין שטערען. באלד דערנאָך הויבט זי אים אָן שלעפען פאר די אויערען. דאָס געפעלט איר אזוי שטאַרק, אַז זי לאכט זיך פאנאנדער הויך אויפ'ן קול.

דאָס קורץ-געשוירענע מיידעל איז פון דער אומדער-ווארטמייט אוש צעטומעלט געוואָרען. זי האָט דעריבער פארגעסען ארויס-נעמען איר האנט פון וואָלינסקי'ס. און ווען זי האָט זיך אָן דער האנט דערמאָנט, איז שוין געווען שפעט. זי האָט אין גאנצען גע-ציטערט און געפיהלט ווי איר האנט ברייט אין זיינער, אָבער אַרויסנעמען זי האָט זי ניט געקענט. ניט געהערט האָט זי די טענות, מיט וועלכע עדנא איז צו איר באלד צוגעשטאנען און איר אלץ געהייסען קוקען אויף אים, דעם מאן אירען, און ארויסזאָגען איר מיינונג וועגען אים:

— זאָגט נאָר, איז ער ניט קיין שיינער מאנספארשוין?
וואָלט ער נאָר אביסעלע קלינער געווען, וואָלטען אין אים דאן אַ פּאָר מיידלאך זיך פארליבט... אָט, למשל, זי אליין, עדנא... פארוואָס טאקע ניט? טאָר מען ניט אמאָל אפילו אין אן איי-גענעם מאן זיך פארליבען?

זי האָט וואלינסקי'ן שארף און באדייטוננספול אין די אויגען אריינגעקוקט, מיט אַ ברייט-פאנאנדערנעפענטען בליק, וואָס פארשפרייט ארום זיך אַ קרייז פון היימישער אָפגעזונדערטקייט און ווארט, אַז דער פרעמדער וואָס שטעהט ביי דער זייט, זאָל זיך אָנהויבען פיהלען איבעריג, זאָל דעריבער אָנהויבען איידעל

שמייכלען, און אונטער עפעס אן אויסרייד באלה אן א זייט אָפֿ-
טרעטען.
און אומבאמערקט פאר די צוויי האָט די איבערגעוואקסענע
מיידעל, ווערענדיג רויט, זיך אוועקגערוקט אָן א זייט.

א וויילע האָבען זיי איינער אויפ'ן אנדערען געקוקט מיט
שווייגענדיג-איבערגעגעבענע בליקען. עדנא האָט שטיל גע-
שמייכלעט.

וואלינסקי'ן האָט מיטאמאָל דאָס הארץ שטארק אָנגעהויבען
צו קלאפּען איבער איר, דער יונגער פרוי זיינער, וואָס איז געבלי-
בען אזוי מיידעלש פאר די פילע יאָרען נאָך זייער חתונה. אזוי
אָפט פאראורזאכט זי אים, אַז זיין הארץ זאָל אָנהויבען האסט-
נער קלאפּען און פיהלען זאָל ער זיך ווי א חתן, וואָס קומט אָנקר-
קען זיין בלה. יונג איז זי געווען, און מיידעלש, און יונגער און
מיידעלשער פלעגט זי נאָר תמיד ווערען, ווען וועסנע פלעגט אָנ-
קומען, מיט די שטילע, שווייגענדיגע געזאנגען פון מענש, און
בוים, און ערד.

זיין הארץ האָט אין אים געציטערט, וואָס זי עלמערט זיך
ניט גלייך מיט אים, און לאָזט אים אליין געהן א זיכעלטערנדיגען
צום סוף-וועג. עס האָט אים קיל געשראָקען איבער אן אומבא-
וואוסטער זאָן, וואָס קאָן נאָך פאָרקומען.

שווייגענדיגע זענען זיי איצט געשטאנען און געקוקט איי-
נער אויפ'ן אנדערען. אין אזא מינוט פלעגט אויף וואלינסקי'ן
אָפּגעבען פון דער פרוי זיינער מיט אזא'ן אומהיימליכער און
אויפֿרגענדיגער ווייטקייט, ווי זי וואָלט נאָר זיין ווייטע
אַ מ אָ ל י ג ע יכאקאנטע געווען, וועלכע קומט בלויז צוגעהן
פון צייט צו צייט אין גאסט צו אים, און איז דעריבער פריינדליך
און צוגעלאָזען-פרעמד. אָבער פונקט ווי א באזוכער, ווי א גאסט
אויף דערווייל, רוקט זי זיך סוף-כל-סוף מיט א שטיל-פרעמדען
שמייכל צוריק אין איר וועלט אריין, אין איר דערווייטערטער
אָפּגעזונדערטקייט.

נאָר אָפט, קוקענדיג אזוי אויף איר, וואָס איז נאָהענט לעבען
אים געשטאנען, פלעגט ער זי נאָר דערזעהן ווייט פון זיך, ווייט...

אין טיפע, היימליכע רעיונות וועגען עדנא'ן דער פרוי זיינער, האָט
ער זיך איצט אריינגעלאָזען.

אז ער האָט זיך פון זיינע רעיונות אויסגעטאָן, איז עדנא
שוין לעבען אים ניט געווען. זי פלעגט אלעמאָל קענען זיך ארויס-
גליטשען פון זיין לעבען אזוי אומבאמערקטערהייט. מיט ער-
שטוינונג האָט ער זיך דאָ ווידער דערזעהן, און ווי אַ נייעס דעם
ארומיגען פרעהליכען טומעל באמערקט.

ער איז נאָך שטארקער און פרעהליכער געוואָרען, דער דאָ-
זיגער טומעל. ווייל אַ טאָג איז עס געווען אַ זוניגער און אַ ליב-
טיגער. די זון האָט די בלישצענדיג-בלויע לופט פאר עפעס אַ
יומטוב גע'שר'ט, און זיך זעלבסט דערביי גאָלדיג געשייערט.
די הייזער זיינען אינגער געוואָרען, און אָנגעהויבען צו וואקסען.
עס האָט געצויגען איין לעבעדיגען צו דעם אנדערען. הענט און
איברים האָבען פויל-ליב אין דער לופט זיך אויסגעצויגען, אַ פאָר-
שלאָפענקייט פון זיך ארונטערוואַרפענדיג. עס האָט זיך געגלוסט
אזוי אומווידערשטעהליך אריינגיסען דאָס ברייטער-אויפפלייצענ-
דיגע בלוט אין עמיצען אנדערענ'ם ווארים בלוט. פויגלען האָבען
געשריען, און איינער דעם אנדערען גערופען. אין דעם זאָלאָ-
גישען גאָרטען, ניט ווייט פון די ראדזעק'ס וואוינונג האָבען די
פאוועס זייערע בלענדענדיג-פילפארביגע פעכערס אין אַ גרויסען
האלב-צירקעל פאנאנדערגעשפרייט, און איינס דאָס אנדערע גאָב-
געיאָגט, און זיך געבוקט איינע פאר די אנדערע...

געסט זענען נאָך אלץ אָנגעקומען. די ראדזעקס האָבען גע-
האָט אַ סך איבערגעגעבענע פריינט. זיי האָבען זיך ביי אלעמען
ליב געמאכט מיט זייער אמת'ער צוגעלאָזענקייט און תמיד'יגע
שטיל-גוטמוטיגע אויפנאמע. ביידע האָבען זיי געמאכט דעם
אינדרוק פון מענשען, וואָס האָבען פיל געזעהן, אַ סך דורכ-
געלעבט, האָבען זיך שוין דעריבער באַרוהיגט, און קוקען מיט אַ
שטיל-געוואָרענעם שמייכעל אויפ'ן לעבען, און זענען צו אלעמען
גוט געלוינט. די אינגערע פאָרלאָך, וואָס פלעגען צו זיי אַריינ-
קומען, האָבען נאָך אלץ די אומרו אין זייערע הערצער געהאט,

אומצופרידען געווען מיט זייער איצטיג לעבען. אין דער טונקעל האָבען אלע פארדראָס געהאט ביים געדאנק, אז אמאָל, מיט יאָרען צוריק, האָבען זיי געטראכט, אז עס וועט זיך אויסלאָזען מיט זיי נאָר אנדערש... זיי האָבען נאָך אלץ שלום מאכען ניט געקענט מיט'ן געדאנק, אז דאָס איצטיגע לעבען זייערס איז דאָס איינציגע, וואָס איז זיי באשערט, און קיין אנדערס וועט שוין ניט זיין.

די מאדאס ראדזעק האָט זיך, עס האָט געשיינט, גאנץ וועניג אויסגעמאכט פון דעם, וואָס ערנא איז דאָס געווען דער מיטעל־פונקט פון אלעמענ'ס אויפמערקזאמקייט. עס איז שוין געווען רעכט. עס איז שוין געווען גוט. עס האָט אלעמען געפרעהט.

אז דער דאָזיגער וואלינסקי, האָט מען צווישען עולם שטיל גערעדט, איז דאָך נאָך מיט גאָר ניט לאנג צוריק אזא אָרים בחור'ל געווען, אן אָרים אויסגעמאָגערט בחור'ל, וואָס האָט דורך די טעג אלס אן אפערייטאָר אין די קלאוס־שעפער זיך דאָס בלוט אויס־געזויגען, און דורך די אָווענטען און נעכט אין זיין קליינעם פאר־וואָרפענעם חדר'ל, זיך די אויגען איבער פארשידענע ביכער בלינד געמאכט. ער האָט „קאונטס“ געקליבען און זיך געגרייט אין קאלעדזש.

אַט אין דעם דאָזיגען קליינעם חדר'ל, — האָבען זיך איצט אייניגע פון די געסט, זייערע באקאנטע דערמאָנט, — פלעגט דאָס ערנא אים באזוכען. זי איז דאן אויך געווען א שאפ־מיידעל. צוזאמען פלעגען זיי אין די פרייע זונטאָגס חלומ'ען, ווי עס טוען אלע יונגע פאָרלאך. גע'חלומ'ט האָבען זיי וועגען יענעם גליק־ליכען זומערדיגען טאָג — עס האָט דאָך געמוזט זיין א זומער־דיגער טאָג — ווען ער וועט שוין קענען אריינגעהן אין קאלעדזש. און דערנאָך, אז טעג זענען פאָראיבער, און וואָכען, און חדשים, — איז זיי ביידען איינגעפאלען, אז אזוי געהען דאָך אויך פארביי יאָרען, און דאָס גאנצע לעבען. ניט ער האָט אָפען געדערט וועגען דעם, און ניט זי. אפשר האָבען זיי אויך קוים קלאָר געטראכט וועגען דעם: זיי זענען נאָך געווען יונגע מענשען. און דאָס איז אויך געווען די סיבה, וואָס אין א געוויסען טאָג האָבען זיי מיט א שטיל־שעמעוודיג שמייכעלע דערקלערט זייערע בא־קאנטע, אז זיי האָבען חתונה געהאט.

— כדי צו מאכען סעמ'ען — דאן האָט מען אים נאָך גערופען

סעם, ווייל אן אַרים בחור'ל איז ער געווען — כדי צו מאכען סעמ'ען גרינגער דאָס לערנען.
זיי האָבען נאָך אלץ א שטיק צייט אין א קליין טונקעל
הדר'ל געוואוינט.

עס איז ניט באקאנט, אויב סעם האָט זיך מיט מער חשק
איצט געלערנט, אָדער ניט. נאָר איינס איז יאָ באוואוסט: דאָס
נייע פארדאָפּעלטע לעבען און דער פּלוצלונגדיגער פאראנטוואָרט-
ליכקייטסגעפיהל, וואָס האָט אין אים אויפגעוואכט, זענען אין
דעם הפנים שולדיג געווען. נייע כחות-טוואלען האָבען זיך אין
אים אויפגעעפּענט. ער האָט אָנגעהויבען מער ארבייטען. מער
פארדינען. געלט האָט זיך ביי אים אביסעל אָנגעקליבען, כדי ער
זאָל האָבען מיט וואָס צו געהן אין קאלעדזש אריין. דורך א צור-
פאל — אלץ פאסירט דאָך דורך א צופאל — האָט ער זיך מיט א
שותף באגעגענט. א מענש מיט א סך געלט און וועניג שכל. ביידע
האָבען זיי א קליידער-געשעפט געעפּענט.

עס האָט זיי געגליקט צום ערשטען — זיי ביידען, דערנאָך —
אים אליין, וואלינסקי'ן. דער שותף איז מיט דער צייט ארויס-
געפאלען פון די געשעפטען. עס האָט זיך ארויסגעוויזען, אז אים
קומט נאָר ניט קיין סענט געלט. מסתמא איז עס דאָך געווען אזוי.
און וואלינסקי — וואָס א טאָג, כמעט אָהן זיין זוילען, ווי אי-
מיצער וואָלט אים א פרעהליכען שפיצעל אָפּגעטאָן, פלעגט רייכער
ווערען. ער איז געוואָרען שטיין-רייך.

אין דערזעלבער צייט איז ער אויך געוואָרען העכער. די
איינגעפאלענע אַרים-בכור'שע באקען זענען אויסגעפילט געוואָ-
רען. ער איז איצט געווען א הויכער, געזונטער שווייגענדיג-
בכבוד'ער געשעפטסמאן, ביי וועמען א באלעבאטיש בייכעל האָט
אָנגעהויבען אונטערצוואואקסען, און וועמען מען האָט אונטער די
אויגען זיין פארמעגען פאר אים געציילט.

אזוי האָבען די געסט איינער דעם אנדערען איצט דערציילט.
א שמייכלעל האָט זיך אין די געדאנקען ביי זיי באוויזען. די
נאנצע זאך איז פאָרגעקומען ווי א מעשה. אזוי ראשינ האָבען די
פאסירונגען-דינגלאך זיך געקייטעלט אין דעם הצלחה-דיגען ווא-
לינסקי'ס לעבען, אז עס האָט אויסגעזעהן, ווי א חלום.
יא, א גליקליכער מענש איז ער געווען. די איינגעהאלטענע

פרייד האָט פון זיין פנים תמיד ארויסגעשיינט. א פאָר זילבערנע האָר — איז וואָס? און זיין פרוי ווערט וואָס א טאָג אינגער — אָן זייער גליק האָבען זיך די פארזאמעלטע אין דער שטיל געווארימט. עס איז אזוי קנאה'דיג גוט, ווען מען זעהט גליקליכע מענטשן ארום זיך. א שטיל בטחון־פייערעל האָט אין זייערע הערצער אויפגעטליעט: מען קאָן דאָך, נאָך אלעמען, ניט וויסען. דאָס ריידעל קאָן זיך דאָ אָפטמאָל ביי זיי זעלבסט זיך א דריי טאָן. עס געשעהען נאָך וואונדער אין לעבען.

דער טאָג איז שוין זיך איבערגעוואקסען, און האָט שוין אָנ־געהויבען באווייזען סמנים פון עלטער ווערען. צורשטארק האָט זיך די זון אָנגעהויבען פאנאנדערפלאקערען. רויט זענען די פענ־סטער געוואָרען. אויף נאָהענטע טייכלאך האָבען שיפענדע פאָר־לאך באמערקט, אז גאָלדען בלוט צוגיסט זיך אין די שטיל־ווערענדע וואסערען.

דער טאָג־ענד האָט זיך גענעהערט.

די נעסט האָבען זיך ארומגעזעצט ארום די טישען. באלאָך דענע מיט פרוכט און יום־טוב'דיגע שפייזען. דרום־אמעריקאנער רויט־ברוינע באנאנעס, שמעכיגע, געקעסטעלטע אַנאַנאַסען, מיני־אַטורנע קאליפאָרניע טאַנזשער־אַראנזשען, שטייפע און זאפטיגע, וואָס אז מען ניט זיי א שטאָך מיט א לאנגער נאָדעל, שפּריצט דאָס פורפורנע בלוט גלייך אין פנים אריין, שארף און בריענדיג, קאָקאָניס, פוטער־ניס, וועלשענע ניס, מאנדלען, און נאָך פרוכטען פון לענדער מיט א לענגערען זומער און א לענגער־דויערנדיגער זוניגער צייט.

עס איז געוואָרען לעבעדיגער ארום טיש און היימיש. עדנא האָט אויף זיך גענומען צו זיין א סארווערין. זי איז געזעסען ביים רויטליך־געפרעגעלטען אינדיק, וואָס האָט אַ נאָקעטער, מיט א צור געברענטער הויט, געווארט, מען זאָל אים שוין אָנהויבען שניידען, און עס זאָל נעמען אן עס. מעסער־גאָפעל האָבען מיט א שוויי־גענדיגען זילבער־גלאנץ געווארט. שטיקער פון דער פארגעהענ־דיגער זון האָבען זיך אין דעם זילבערווארג גערויטעלט. אין דעם זיך אַרויפ־רוקענדיגען פארנאכט האָט עס אויסגעזעהן, ווי אן עדה

פרומע אידען האָבען זיך אַרום אַ קרבן פסח אַרומגעקליבען, און עסען אים בחפזון.

נאָר אויבען-אָן זעענן געזעסען די באַלעבאטיס, די ראַדזעקס, האָבען אליין גאנץ וועניג געגעסען, און זיך געפרעהט מיט דער פרייד פון די איבריגע. זיי האָבען אלעמען צוגעשמייבעלט. עס איז שוין צוואנציג יאָר נאָך זייער חתונה פארטאָנגען. אָט ווי איין טאָג, ווי אַ חלום, וואָס איז פארפלויען. און אין דעם אַרומיגען טומעל האָבען זיי זיך פארטיפט אין זיך, און דערזעהן זיך אין די אמאָליגע טעג, אַזעלכע יונגע און אנדערשדיגע. עס האָט זיך זיי קוים געגלויבט, אַז דאָס זענען עס זיי. אַזעלכע ליכטיגע, ווי באַ-גאַסען פון אַ מיטעל-טאַגניער זון דורך אַ מחשבות-געבעל האָבען זיי געהערט, ווי מען האָט אָנגעהויבען האַלטען טאַאַסטען. עפעס האָט זיך אַרויסגעוויזען די ראַדזעקס, אַז אָט די אַלע געסט זענען זיי פרעמד און קענען זיי נאָרניט. זיי ווייסען ניט, וואָס עס טוט זיך אָפּ ביי זיי אין האַרץ, און וועלכע פאַרגאַנגענע קלאַנגען עס שאַלען דאָרטען אויף.

דער טומעל איז אַלץ געוואָרען גרעסער. דאָס בעסטע וואָלט געווען, האָבען די ראַדזעקס געטראַכט, ווען מען לאָזט זיי איבער איצט אליין, זיי זאָלען זיך אָפּגעבען מיט'ן אָפּהימען דעם טרויע-ריגען יום-טוב פון זייער פאַרנעהן, און זיצען אליין ביים שוועל פון די פאַרלאָרענע טעג. אומעמינג וועלען זיי זיך פּרעהן, וואָס זיי זענען נאָך ניט אין גאַנצען געשטאַרבען, און וואָס אַ טייל פון זיי לעבט נאָך, און קאָן נאָך אין די פאַרנאכטען ווייטאַסדיג גליען אין די זכרונות ווענען דעם שוין אָפּגעשטאַרבענעם טייל זייערען. נאָר אַרום איז געווען אַ גרויסער, פּרעהליכער עולם, אין ווע-מען עס האָט געקוואָלען זייער אַ י י ג ע נ ע פרייד און זייער א י י ג ע נ ע יונקייט. די וואָס האָבען געקענט האָבען דרישות געהאַלטען, און האָבען הנאה געהאַט פון זייער רעדנערישען טאַ-לאַנט. און לטוף איז מען באַפאַלען די ראַדזעקס זיי זאָלען עפעס דערציילען, ווי דער מנהג איז — אַ שיינעם עפיזאָה פון זייער פאַרהייראַטען לעבען.

יונגע ווייבלאך, מיט שוין עטוואָס שכור-געוואָרענע און פאַר-לאָפענע אויגען, האָבען געוואָלט וויסען חתונה סודות. זיי האָבען זיך געשעמט עס אַרויסזאָגען און האָבען דעם פאַרלאַנג זייערען

מיט די אויגען ארויסגעבלישטשעט. די מאנסבילען האָבען הער ראדזעק'ען שפאסיג געפרעגט, אויב ער האָט ניט חרטה אויף דעם, וואָס ער האָט חתונה געהאט? וואָרים אלע האָבען דאָך חרטה. מער ניט יעדער איינער דארף עס דורכמאכען אויף זיין אייגענעם אופן, און עס איז ניטאָ קיין אורזאכע, פארוואָס מען זאָל אויף די וועגען וואָס ציען זיך פונ'ם אָנהויב לעבען ביז'ן ענד, בכלל אייניגע סמנים איבערהיפּען. ווייל וואָס בלייבט דען דאמאָלסט? פון אלע זייטען האָבען זיך געהערט אויסרופען. אויגען האָבען ניגיריג אויפגעגלאנצט. הער ראדזעק האָט געשמייכלעלט. מאדאם ראדזעק האָט זיך געשעמט. עס איז געווען קענטיג — זיי, די מאָדנע גאליציאנער, האָבען זיך נאָך ער היום ליב געהאט. דעריבער האָט ער זיך געקוויינקעלט. ערשט ביים סוף, ווען מען האָט מיט א קנאק אָנגעהויבען אויפּעפענען די פאר'חתמ'עטע שאַפּאניער־פלעשער, איז ער אינגער געוואָרען.

שטיץ האָט ער גערעדט. ווי פאר זיך אליין. און זי, די ראדזיקע, האָט זיך גאָרניט געשעמט צו שעמען זיך פאר אלע מען אין די אויגען. מיט איר בראקאט האָט זי זיך געשפילט, ווי אַ כלה ביים אָנועהן זיך, ווען זי האָט ניט פון וואָס צו ריירען. געזעהן האָט זי איצט אפשר יענע מקומות, פון וואנען דער מאן אירער האָט אַ שוואַכען אָפּשאל געבראכט:

„אלע מיינע יונגע יאָרען האָב איך פארבראכט אין ארומ־וואנדערען. איך ווייס ניט, אין וועמען איך בין געראָטען. און אפשר ווייס איך יאָ. נאָך אלס א יונגער אינגעל פון א יאָר 12 האָב איך פארלאָזען מיין קליינע ווייס שטעטעל אין דער אוקראי־נישער גאליציע. איך בין געווען, וואָס מען רופט ביי אונז, אַ „לע־רבוש“, און געדארפט דורכמאכען מיינע וואנדעריאָרען. בין איך אזוי געגאנגען פון שטאָט צו שטאָט.

„איך בין געגאנגען צופוס איבער די וועגען, געזונגען און גערעדט צו דער זון. געקומען אין א נייען פלאץ, געפונען ארבייט — איז גוט. ניטאָ קיין ארבייט — נאָך בעסער. איך פלעג אריינגעהן אין די בעקערייען, איך בין געווען א בעקער לערוינג, און די „געזעלען“ פלעגען מיך שוין גוט אָנקאָרמענען. איבערגע־געכטיגט אין די אָרטיגע „געווערקשאפטען“, געקראָגען מיינע

צוויי פעניג פאר יעדע מייל, וואָס איך בין דורכגעגאנגען צו-פֿונם — און ווייטער אין וועג אריין.

און איר דארפט וויסען, אז דער יצר הרע פון באזעצען זיך אין אַ קליין פֿרידליכער דייטשער שטעטלע, וואו די מנוחה קומט אַרויס פון אויף יענער זייט שטילע שויבען אונטער די צעקרימטע מיטעל-אלטערליכע דעכער, איז געווען זעהר שטארק: און איך האָב איינמאָל געהאלטען גאנץ נאָהענט ביי חתונה האָבען, און דוקא מיט אַ גוי'איש מיידעל. אין יענער צייט איז מיין אידישע אָפּשטאמונג געווען פאר מיר עפעס אַ ווייטער קינדערשער חלום. איך האָב קיין צוגעבונדענקייט צו אירען ניט געפיהלט. דאָס ביי סעל אידיש, וואָס איך האָב פון מיין היים אַרויס געוואוסט, איז איינגעשלונגען געוואָרען אינ'ם דייטש, וואָס איך האָב טאָג טעגליך אַרום זיך געהערט און גערעדט. איך בין געווען אַ יונגער גוי.

עס איז געווען אַ קליין שטעטלע אין דער שווייץ, דאָ נויט-ע-ש-י-נ-ג-ע-ן. געקומען בין איך אהינצו אין אַ פארנאכט. אין דער בעקעריי, אין וועלכער איך בין אריינגעקומען בעטען אַרבייט, האָט מען ווי אַרויסגעקוקט אויף מיר. ס'איז דאָ אַ סך אַרבייט! און דאָ — אַ געזונטע, באַלייבטע, ליכטיג-האַריגע מיידעל, מיט אַ קאָפּ בלאַנדע זאנגען, קומט אַרויס און דערלאנגט מיר אַ טעפעל וואסער אויף אָפּצוואוואשען דעם שטויב פון דעם וועג. עס האָט מיר אַ בליאסק געטאָן אין די אויגען. און איך האָב מיך מוטאמאָל אָנגעהויבען שרעקען פאר איר... ווייל איך האָב גע-פיהלט, ווי מיין הארץ ווערט צוגעצויגען, אזוי קילענדיג און זיך-קענדיג, ווי איך וואָלט געפאלען אַ לאנגע צייט אין אַן אָפּגרונט אַריין.

איך ידערוויס מיך, אז נישט ווייט, צווישען קוסמעס און שטיינער, געפינט זיך דער אורשפּונג פון דעם דאָנוי. דער בלויער, בלישצענדיג-דערציילענדיגער דאָנוי, פון וועלכען איך האָב אזויפיל געהערט. אז איך בין נאָך געווען אַ קינד, פלעג איך אזוי אָפט הערען מיין מאמען זינגען דאָס אומעטיג-נאָגענדיגע ליד, בשעת זי פלעגט זיצען אין אַ שבת-פארנאכט אליין ביים פענסטער:

„יחאו קאָזאָס זא דונאַ-איי-עם...“

ריוועלביגע נאכט בין איך נאָך דאָרט געווען.

עם איז געווען א קליין, נאָר גיך באַרגוואַסערעל, שאַטל-בלויז און שמוציג. א קאלטער גערויש פון א פלאכען וואסער איבער פייכמזלנאנציגע שטיינער. דער טייך האָט צו מיר גע-רעדט, איך ווייס ניט, וואָס איך האָב געטראכט. איך האָב נאָכ-געפאָלגט דעם דונאָי דורך זיין גאנצען לאנגען וועג, פון דער שווייץ דורך דייטשלאַנד, עסטרייך, סערביען, רוסלאַנד און רוד-מעניען, ביז וואנען ער פאלט אריין אין דעם שווארצען ים, און פלייצט ווייטער... איך האָב אזוי אויף דערזעהן מיין וועג. אויף מאַרצען האָב איך מיך גאנץ פרי, אויסמיידענדיג דאָס מיידעל, אַפגעטראָגען פון שטעטעל.

ארום טיש איז געוואָרען שטילער. די געסט האָבען געהענ-טער צוגענייגט זייערע קעפּ צו ראדזעק'ן, צוגעצויגען דורך זיינע ווערטער און די זיך אַנקלייבענדיגע פארנאכט-שאַטענס. אין עס-זאָל איז געוואָרען טונקעלער. די ליכטיג-בלויזליכע פענסטער-שויבען זעענן געווען די איינציגע איבערבלייבעכצען פונ'ם פאר-גאנגענעם טאָג. די פנימ'ער פון די געסט האָבען זיך געבלייכט אין דער טונקעל. אימיצער האָט אַ האנט אויסגעצויגען צו אַ פלאש וויין, זיך פארשעמט און דעם בלייכליכען פלעק באלד צור-דיקגעצויגען. די הויכע שאמפאניער פלאשען האָבען געשמרעקט די העלזער אין דער הויך און געטראכט פון פארגאנגענע טעג.

— נו, בין איך ווייטער געגאנגען. אַלץ מעריב-צו, מעריב-צו. אַמאָל, מיט עטליכע הונדערט יאָרען צוריק האָבען זיך די אידען געצויגען אין גרויסע מאסען נאָך די מורד-לענדער. היינט צו טאָג געהט אַן אַ פארקערטע באוועגונג נאָך מעריב, צו די לענד-דער פון לעצטען פלאמען-אונטערגאנג. אליין ניט וויסענדיג עם בין איך אויף געגאנגען דעמזעלבען וועג וואָס אַלע, כאַטש דורך אנדערע געגענדער, נאָך מערב. ביז איך בין אריבערגעשוואומען איבער'ן טשענעל קיין לאַנדאָן. אין לאַנדאָן בין איך געווען א סך טעג. אַמאָל פלעג איך האָבען ארבייט, און אַמאָל ניט. טעג ווי טעג, אין די אָווענטען פלעג איך פארבריינגען אין די ארבייטער-קלובען. לאַנדאָן איז אַ

גרויסער כרך, און אין א גרויסען כרך הויכט מען אן ערשט פיהלען איינעמ'ס איינזאמקייט און נישטיגקייט. די מויערען, ווי די מענשען, דריקען אויף דיר און באמיען דיך פארטונקלען. ביי-נאכט זענען אָבער דאָ אַ סך פייערען. און די איינזאמקייט ווערט געשטילט דורך דער וואַרימער אָפגעזונדערטקייט פון די פייערען. זענען די נעכט אין א גרויסער שטאָט היימישער, ווי די מעג.

איין אָווענט האָט גערעגענט. איך בין געזעסען אין אַרביי-טער-קלוב אויף דער פארוואַרפענער דו א י י ג א ס. דורך די פארגאסענע נאסליכע שויבען האָט זיך אריינגערוקט א נעפעל-דינקייט. דאָ און דאָרט האָבען זיך דורכגעוואָרען סמנים פון לאַנטערען-פייערען. זיי זענען אַלץ בלייכער געוואָרען אין דעם געדיכטען נעפעל. אין גיכען וועלען זיי אינגאנצען אָפגעווישט ווערען. אָט אזוי וועל איך אויך אָפגעווישט ווערען האָב איך א טראכט גענעבען, ווייל פון גאַרניט טאָן האָב איך געקוקט אינ'ם פארגעגענטען דרויסען און געטראכט.

און עס איז מיר מיטאמאָל איינגעפאלען מיין אליין-זיין אויף דער וועלט. עס איז אמת: איך האָב אַ סך פריידיגע חלומות אין זיך געהאט. אָבער ווער ארום מיר האָט פון מיין שטילער אינערליכער פרייד געוואוסט? דאָס, וואָס איך וועל פארשווינדען — דאָס האָט מיר גאַרניט געאַרט אַזוי. אָבער עס האָט מיר וויי געטאָן ביים געדאַנק, אז די חלומות מיינע וועלען אויך פארשווינדען מיט מיר, ווייל די חלומות מיינע זענען מיר געווען וויכטיגער און אמת'ער ווי איך אליין.

און ארום האָט אַלץ גערעגענט. אַלץ ארום האָט זיך געהאַל-טען אין אָפּווישען. אָט, ווען איך גיב איצט א שטארב אַוועק — — — וואָס דאמאָלס? די שטאָט איז א גרויסע, און וואָס איז דער באטרעף פון איין מענשען?

מיטאמאָל הויב איך אָן פיהלען, אז איך שטארב אָפּ — — שוין לאנג, אז איך האלט אין אָפּשטארבען. מיר איז געוואָרען קאלט און כ'האָב מיט'ן גאנצען לייב געציטערט. מיין טויט האָט זיך שוין לאנג צוריק אָנגעהויבען, נאָך דאן ווען איך האָב אַרויס-געשטראַלט פון זיך חלומות אין דער ווייטקייט אַרײַן. ווארום איז דען דאָס אָפּשטארבען פון מיינע חלומות ניט דער אָנפאַנג פון מיין אייגענער אָפּשטארבונג? איך האָב דערפיהלט אינ'ם

רעגען, ווי איך הויב שוין אָן איינשרינקען, איינשרינקען, איינשרינקען, איינשרינקען.

איך בין געוואָרען אזוי שוואַך.

עס איז אַרײַנגעקומען א באַקאַנטער.

— נעם מיך ערגעץ צו, האָב איך אים געבעטען. לאָמיר ניט פיהלען אזוי אַליין. איך וויל ניט אָנהויבען פיהלען דעם טויט נאָך אזוי יונג.

מיר זענען דאמאָלס ביידע א שטיק צייט געגאנגען דורך די נעפעלדיגע און רעגענדיגע לאַנדאַנער גאַסען, מיט אַ בליאַסק פון אַ לאַמטערן וואויניט-וואו. מיין פריינט האָט מיך אַרײַנגעפירט אין אַ הויז פון לאַנדסלייט. דאָרטען האָב איך זי רערזעהן. און ביים ענד אָווענט, ווען איך בין אַוועק, האָב איך דערהפיהלט אזוי פריילינגדיג אין גאַנצען בלוט — — —

די מעשה האָט אַפנים געהאַלטען די געסט שטארק פאר אינטערעסירט, ווייל זיי האָבען געשווייגען. וואָלינסקי'ן האָט זיך אונטער דעם זילבער-ווערענדיגען קאַפּהאַר עפעס געפלאַנטערט. זיין בלוט האָט אויפגעזונגען מיט אויפגעוואכטער ליבשאפט צו זיין יונגגעליבענער פרוי, צו ערנאַ'. ער האָט זיך דערמאָנט אָן די אמאָליגע יאַרען, ווען ער האָט זיך נאָך גע'שדכנ'ט צו איר. אים האָט זיך אזוי געוואָלט זיין מיט איר איינער אַליין. ער האָט מיט ציטערדיגער פרייד, ווי גאָר אַ יונגער באַלעכעסיל, געדווארט ביז וואנען זיי וועלען קומען אהיים. דאָרטען וועט ער אין ליבשאפט זיך דרייען פאר איר, ווי אַ יונגער אינד, און קרייז זען, ביז וואנען ער וועט אַ תאוהגעשאַכטענער אנדערפאלען פאר פירע פים.

ער האָט געקוקט אויף דעם פלאץ וואו ערנאַ איז געוועסען אַ שווייגענדיגע. זי איז געווען שטיל. וואָס אמאָל איז זי אָפגע-ווישטער געוואָרען. איר שטערן האָט זיך בלוז געבלייבט, איר הויכ-קלונגער, למדי'ישער שטערן. עס איז געווען ווי דאָס שטילע פלעמעל פון אַ ליכט אין דער טונקעל. וואָלינסקי האָט זיך געדאמערט צו טרעפּען, פון וואָס זי טראכט איצט. ער האָט קוים געהערט, ווי ראדזעק האָט ווייטער דערציילט:

— „מיט אַלץ וואַסערנער פרייד האָב איך באַמערקט, אַז

דאָס לעבען כוואליעט אין מיר ווידער אויף. עס הויבט זיך אָן פאר מיר פאנאנרער צושפרייטען. נאָך אלעמען זענען דאָך חלומות מער ניט, ווי דער איינגעבאָרענער רצון אונזערער ויך פאנאנרער וואקסען און זיך אויסברייטען, לאָזען צווייגען אין דער ברייט. חלומ'ען מיר אין די ווייטקייטען אוועק. נו, און אז מען ווערט עלטער, און מען ווערט צו נישטערבאוואוסטזיניג צו חלומ'ען, הויבען מיר אָן ווייטער צו פלאנצען אונזער מין, און רורך אונזער בלוט, דעם אָפגעפרישט-באנייטען, אויך דעם ווילען און רצון צו חלומ'ען, — אין די וואָס קומען אַרויס פון אונזער איך...

„מאָלט אייך, איך האָב מיך אזוי גיך ניט אונטערגעגעבען. זי איז נאָך אויך יונג געווען. מיר האָבען גע'חלומ'ט צוזאמען. א, מיר וועלען פאָרען נאָך דרום-אמעריקא, אויסטראליען, אפרי-קא. און פאר'ן טויט — קיין ארץ-ישראל. אזוי האָבען מיר גע'חלומ'ט. נאָך אָנגעקומען זענען מיר קיין אַמעריקא, און אָט זענען מיר. און די חלומות אונזערע זענען שוין היינט ער אונז... נייט קיין אויסגעלעכטע. און דאָ וועלען מיר שוין שטארבען. מיר זענען שוין אלט.“

דאָס איז געווען אלץ, וואָס דער הער ראדזעק האָט געהאט צו דערציילען. די מאדאם ראדזעק — זי האָט, דוכט זיך, אין אזא שלום-בית געלעכט מיט'ן מאן — האָט אָבער געפונען פאר נויטיג צוצוגעבען מיט אַ שטילען שמייכעל:

— ווייסט? ... מיר האָבען ניט געדארפט חתונה האָבען. מענשען, וואָס האָבען זיך ליב, דארפען קיינמאָל ניט חתונה האָ-בען. זיי דארפען פארבלייבען חתן-כלה זייער גאנץ לעבען.

עס איז געוואָרען צו טונקעל און צו שטיל. עס האָט זיך אויסגערוכט די געסט, וועלכע זענען געזעסען ארום טיש, אז אַ הויכליך-שוואַרצער שאַטען האָט זיך פון עס-זאָל ארויסגערוקט, ווי די אמאָליגע געשטאלט פון די ראדזעקס, וועלכע דער באלע-באָס האָט דאָ ערשט פון דעם שוין-פאראנגענעם אַרויסגערופען. עס איז געווען ווי ווען אַ טייל פון דער טונקעלקייט, דער אַש פונ'ם אויסגעברענטען טאָג-ליכט, האָט זיך נאָכ'ן טאָג פארביינגט, און זיך ארויסגעלאָזט אין דרויסען אים, דעם פאראנגענעם, צו גע-פינען.

אייניגע געסט האָבען א צימער געמאָן פון קעלט און אָווענט-
מונקעלקייט.

און מיטאמאָל האָט זיך אויפגעהויבען א רעש און א גע-
טומעל, ווי פון ערגעץ א פארשלאָסענעם שטאָלערנעם קופערט
ארויס. מען האָט זיך געוויצעלט, געשפאסט, איינער דעם אנ-
דערען, אין נצחון אויסגעשריען. אַ לוסטיגקייט, א ניט-הייגע איז
אויף די בלייבע פנימ'ער געווען אויסגעגאָסען. אויבראָנייס האָט
מען זיך טומעלדיג, איינער דעם אנדערען ניט הערענדיג און אלע
מיטאמאָל רעדענדיג, גענומען פאר'ן וויין, וואָס איז ווארטענדיג
אויפ'ן טיש געשטאנען.

וואָלינסקי האָט זיך אין דעם פרעמדען טומעל ארומגעדייט,
און געזוכט זיין פרוי מיט א וואריס-גליענדיג הארץ, און אַ מה
פול מיט גאָלדען-זונגע געדאנקען. זי איז אין ערגעץ ניט געווען
צו געפינען. ער איז געגאנגען פון חדר צו חדר. די חדרים זענען
געווען טונקעל. נאָר ביי דער עטוואָס אויפגעפענעטער טיר פון
די ראדעק'ס שלאָפצימער האָט אַ ליכט ארויסגעפראַלט. ווי נאָר
זיינע טריט זענען דאָרט דערהערט געוואָרען האָט זיך האָס ליכט
גלייך אויסגעלאָשען. וואָלינסקי האָט האסטיג אן עפען געמאָן
די טיר.

פאר אים, אין דער טיר-ראם, איז געשטאנען ערנא, אַ בלייכע
אזא, און האָט פארשולדיגט געשמייכעלט. די הענט האָט זי גע-
האלטען פארלייגט אונטערען רוקען. קענטיג, דאָרטען עפעס גע-
האלטען. אז זי האָט דערזעהן זיין צעטרעוואָזשעט, ניט-פאר-
שטעהענדיג געזוכט, האָט זי אַ פאָרטערען-אלבום אויפ'ן טישעל
אוועקגעלייגט.

— ס'איז גאָרניט, מיין ליבער.

אַ צי טוענדיג מיט די אַקסלען, ווי האָבענדיג געמאָן אַ נא-
רישע זאך, וועלכע געהט זיך אָבער מיט אים, וואָלינסקי'ן, ניט
אָן, האָט זי כאלד צוגעגעבען מיט אַ שעמעוודיג-קינדיש שמייכעל:

— איך האָב אויף עפעס אַ קוק געמאָן.

ער האָט געשוויגען. האָט זי אָנגענומען פאר דער האנט און
זי אַ קוש געמאָן, ווי אַ פרעמדע.
זי איז געווען בלייך.

זי וואָלט עפעס געוואָלט... זי ווייס אליין ניט וואָס. נאָר
 זי וויל איצט ניט זיין מיט'ן עולם.
 און האָט אַרויסגעפלאַצט:
 — טייערער, לאָמיר געהן.
 זיי האָבען זיך געזענענט מיט'ן זיכטוואונדערדיגען עולם.
 די געבורטסטאָג פארוויילונגען הויבען זיך ערשט אָן! קאָרטען-
 שפּילען, און דערנאָך אין אַ בראָדווייטעאטער!...
 זיי האָבען געלאָזען דעם גערויש הינטער זיך.
 גיך-גונד איז זי געגאנגען, מיט קליינע דראָבנע טריט, ווי אַ
 וועווערקע, וואָס אַנטלויפט פון אַ גערויש, וואָס ד א כ ט זיך
 איר.

וואָלינסקי האָט איר מעמפּאָ ביי איר זייט נאָכגעהאלטען,
 מיט אַ צעווארימטען האַרץ. באלד וועלען זיי זיין אין דער היים...
 באלד. אַ, ערנא, די אייביגיונגע כלה זיינע! אין דרויסען איז
 געווען ליכטיגער, ווי ביי די ראדזעק'ס אין הויז. די גאסען זענען
 געווען ריינע און שטילע, און זיך געגרייט פאר'ן אָווענט.
 פרויען און קינדער זענען געזעסען אויף די הייזער-טרעפּ, און אלע
 געווארט אויף וואָס. אין מערב האָבען זיך נאָך געצונטערט די
 לעצטע שמאָלע ליכט-פּאסען.

גיך זענען זיי פארביגעגאנגען די עטליכע גאסען, אויפ'ן
 וועג צום עלעווייטער-סטיישאָן. ערנא'ן האָט זיך שוין קענטיג
 געוואָלט זיין אין דער היים. און ער, וואָלינסקי — זיין צעוואַד
 רימטער מח, פול מיט איידעלקייט און אויפגעגאנגענער ליבע
 צו איר, האָט זיך אינ'ם אָווענט אויסגעשפּרייט. געזעהן האָט ער
 שוין זיך אין דער אָווענטיגער שטילקייט פון זייערע חדרים, און
 געפיהלט האָט ער שוין אין דער געדיכטווערענדיגער אָווענטיג-
 קייט די שטילע ברענענדיגע נאקעטקייט אירע, ערנא'ס, דער
 אומזיכערער הלום-פרוי זיינער. ער איז געווען אזוי דאנקבאר,
 וואָס אין איר האָט זיך דערוועקט איינציטיג דאָסזעלביגע גע-
 פיהל, וואָס אין אים.

מיט די שפּיץ-פינגער האָט ער זי אָנגערירט ביים אָרעם.
 אין דעם בלויליכען אָווענט, וועלכער האָט זי ארומגעוויקעלט,
 האָט זי זיך אים אויסגעדוכט ווי אַ גיט-היגע, ווי זי וואָלט זיך
 פון ערגעץ ארויסגעריסען, צו אים אויף אַ לאנגען טאָג געקומען,

און אוילט זיך איצט צוריק צו איר פלאץ. ער איז געגאנגען ביי איר זייט, א פארזונקענער אין איר. און אביסעלע שפעטער איז ער געזעסען אויפ'ן עלעווייטער. און נאך אביסעלע שפעטער זענען זיי שוין ביידע ארומגעגאנגען איבער פרעמדע גאסען, וועלכע זענען אים געווען אי אומבאקאנט, אי באקאנט. קינדער האָבען זיך אויף די גאסען געשפילט. זייערע ווייסע העמדלאך האָבען זיך קוים געלויבטען אין דעם בין-השמשות. וואָלינסקי האָט זיך אָפגעשטעלט. און זיך אומ-געקומט פארוואנדערט. זי אויך.

— דו וועסט מיר אנטשולדיגען. — און אויף איר בלייך פנים איז א קראנקער שמייכל געווען אויסגעשפרייט, און אויס-געזעהן האָט זי, ווי אן אָפגעשוואכט קינד, וועמען עס האָט זיך פארוואָלט א קאפריז — איך האָב אין מרס. דאדזשע'ס אלבאָם דערזעהן דיין בילד — געדיינקסט? דיין אמאָליג בילד, ווען דו האָסט נאָך געוואוינט אַט האָדאָ. האָט זיך מיר פארוואָלט אָנצור-קוקען נאָך אמאָל דאָס הויז, וואו מיר האָבען אלס יונג פאָרפאָלק געלעבט. ס'איז נאריש, איך ווייס. נאָר וואָס קאָן איך זיך העלפען? ... עס האָט מיך געצויגען.

ער האָט געקוקט אויף איר, וועלכע איז געגאנגען ביי זיין זייט אין דער שטילקייט פונ'ם אָווענט, און האָט זי ניט דערקענט. זי איז געווען צעפלאמט-פארטראָגען.

עס איז געווען א פארלעגענער טייל פון די בראַנקס, ניט ווייט פונ'ם איסט ריווער. אים איז עס איצט אלץ צוריקגעקומען, אָנגעוועהט אויף די אָווענט-לייליכער, וואָס האָבען זיך געשפרייט איבער דעם בלייך-גרויען אספאלט. דאָס איז דער פאס פונ'ם טייד, מיט די באַרלינקע-פיוערלאך, וואָס שווימען שטיל אַרום אין דער אָווענט-געדלופט. און האָרט זענען די ברוינגעפארבטע פיאנא-פאבריקען, וואָס ער פלעגט תמיד זעהן פון זיין חדר-פענסטער. אָבער די ארומיגקייט, אין וועלכער ער האָט דורכ-געלעבט זיינע אינגסטע און האָפנונגס-פולסטע יאָרען, האָט זיך אים איצט אויסגעראכט, ווי א ניטרווירקליכע, אויסגע'חלומ'ט פון ערנא'ס שטיקע טראכטונגען. און זי ביי זיין זייט, די פרוי, נאָך וועלכער ער איז אָהן זיין ווילען נאָכגעגאנגען, האָט אים אויך

אויסגעזעהן, ווי אן אומבאקאנטע געשטאלט, וואָס איז אַרויסגע-
וואָרפֿען געוואָרען אין דער אָווענטיגער לופט פֿון עדנא'ס איצטיגע
זכרונות.

די שווייגענדיגע שטילקייט אירע האָט אים נאָכגעשלעפט.
אירע קאלטע פינגער זענען געלעגען אין זיין האנט. זי איז אריינגע-
געגאנגען אין אַ קאָרידאָר, אַ שוואַך-באלויכטענעם דורך קליינע
נאָרדערלאַך, אַ שטינקענדיג-אומריינעם. די ווענט זענען געווען
אַפגעקאלפֿעט. דער פלאַסטר האָט זיך געווייט. זי האָט זיך
אויפֿגעהויבען אויף די טרעפֿ. ער — נאָך איר. אויפֿ'ן דריטען
עטאזש, ביי אַ באלויכטען-פֿאַרמאכטער טיר, זענען זיי געבליבען
שטעהן.

זי האָט זיך אָנגעשפּאַרט אָן וואנט. אין דער האַלבֿ-
טונקעלקייט פֿון קאָרידאָר האָט זיך געהערט דאָס פֿאַרגיכערטע
קלאַפען פֿון איר האַרץ. די טיר-שוויבען פֿון דער וואוינונג, דרוי-
סען פֿון וועלכער זיי זענען געשמאנען, זענען געווען באַצויגען מיט
פֿאַרהיינגלאַך. שאַטענס פֿון די שכנים האָבען זיך אויף יענער
זייט שטיל באוועגט. עס האָט זיך עדנא'ן אויסגעוויזען, אז זי
און ער, די אמאָליגע, זענען שוין לאנג געשטאַרבען, און אויף יע-
נער זייט פֿאַרהיינגלאַך דרויען זיך עס ארום די ערשט-אויפֿגע-
שטאַנענע זכרונות פֿון זיי אין בלייכליכע תּכריכים.

דאָס האַרץ האָט איר אַווי געריסען אַריינצוגעהן אינווייניג
אין זייערע חדרים אַריין. זי האָט שוין די האנט געהאַלטען אויף
דער קליאַמקע, און געוואָלט אָנקלאַפען. נאָר שווערע טריט האָ-
בען זיך אויף יענער זייט דערהערט, ווי זיי דערנעהענטערען זיך
צו דער טיר. אַ פּחד איז איר באַפֿאַלען פֿאַר די פּרעמדע טריט,
וואָס האָבען אין אירע חדרים אַרומגעשפּאַנט. זי איז אָפּגע-
שפּרונגען פֿון טיר, און שיער ניט אומגעפֿאַלען. וואָלינסקי האָט
זי פֿאַמעליך אַרום דער טאַליע אַרומגענומען, און זי אַרונטער-
געפֿיהרט אַרונטער די טרעפֿ.

די קילקייט פֿונ'ם אָווענט האָט אויף אירע וואַרימע באַקען
געבאַצט, און זי עטוואָס אָפּגעלעבט. אַ וויילע זענען זיי געגאנגע-
נען. וואָלינסקי האָט דערהערט איר שוואַך קול. עס האָט איצט
געקלונגען פּרעמד-אומהיימליך:

— אפשר וואָלטען מיר זיך צוריק אהער אריינגעקליבען?
און, ווי שמאָרק מורא האָבענדיג, טאָמער איר מאַן וועט
איינשטימען צו איר וואונש, האָט זי אויף גיך אָנגעהויבען זיך
דערווייטערען פון דער שטוב.

אזוי זענען זיי אַרומגענאַנגען אין דעם אָווענט פון די
פרעמדע גאסען. עס איז געוואָרען קילער. פונ'ם איסט ריווער
האָט געבלאָזען אַ פייכטער ווינט. ערנא איז געגאַנגען ביי זיין
זייט, מיט אויגען צו אַ געוועזענעם חלום געווענדט, וואָס איז שוין
איצט ניטאָ. געטראכט האָט זי פון יענעם, וואָס ער איז געווען
אַמאָל, און וועט שוין מער ניט זיין. אזוי ווי זיי וועלען ביידע
מיט יאָרען שפעטער ניט ווערען, אין דער צייט וואָס די געגענד
אַרום, דער איסט ריווער און דער נאָהענטער לאָנג איילענד, ווע-
לען נאָך אלץ זיין.

און וואָלינסקי'ן איז אינגעפאלען מיט אַ ווייטאַנדיגען
יאוש, אַז די, מיט וועלכער ער איז אזוי נאָהענט-מאַנסבילש, איז
אים נאָר אַ פרעמדע. זי לעבט ניט מיט אים, ווי ער איז איצט —
דעם אלט-ווערענדען, נאָר מיט דעם אמאָליגען, דעם יונגען, אַרימען,
ליכטיג-אויגיגען, און האָפנונגדיגען. דאָס האָט געשנימען ביים
הארץ.


סקאָסנע האָט ער אויף איר אַ קוק געגעבען. ער האָט גע-
פרוואווט נעמען איר האנט. זי איז געווען קאלט און ניט זיינע.
זי האָט אים איצט ניט געפיהלט. זי האָט באלאַנגט צו דעם ווייט-
ליכען זכרון פון אים, אין וועלכען זי האָט זיך איצט איינגעווי-
קעלט כּדי צו פארטרייבען די קילקייט פונ'ם אָנקומענדיגען
אָווענט. און באלד האָט וואָלינסקי דערפיהלט מיט פרייד און
שטילער, ווייטאַנדיגער דאַנקבאַרקייט, אַז זי ווערט שוין אויך
אלט — — —

און מער האָט זי צו אים ניט גערעדט, ביז וואנען זיי זענען
געווען נאָהענט, ביים ברעג פונ'ם איסט-ריווער. דער ווינט האָט
זיך פאַרשטאַרקט. דאַמאָלס האָט זי אים אָנגענומען ביים אַרעם,
ווי אַ שאַטען.

זי האָט אים געזאָגט:

לאָמיר געהן. ס'ווערט שוין קיל.

השעה



אַסעאַן.

דער דר. ווייסנאל איז טאקע יאָ געקומען. מרס. לאמדן, וועלכע האָט זיך שוין אויפגעהערט ריכטען אויף אים, איז אַ שטראַלענדיגע אים אנטקעגען געגאנגען, מיט אַ היימיש-מאכענדיגען שמייכל.

אַ ליבליכע איז זי געווען — איר שמייכל ווארימער, ווי און אייגענע היים.

אַ באוואקסענער, אַ שווערער, מיט אַ זיכגרויענדיגער דיסקער וואָנצע און קורצגעשוירענע, שפיציגע האָר — נאָך שווארצע; מען האָט אָבער געוואוסט, אז דאָס פארבט ער זיי. ער האָט פון דעם אַליין קיין סוד גיט געמאכט: אַ שיינע אָפנארעריי איז דאָך בעסער פון אַ מאוס'ען אמת? — אַ נידעריג-שווערער איז ער געשטאנען ביי דער טיר. זיין פנים איז געווען רויט-צעפלאַמט פונ'ם שטארקען, הערבסטיגען ים-ווינט אין דרויסען.

איבער'ן דאָזיגען צעפלאַמענדיגען ים-ווינט דרויסען האָט זיך עס דאָך טאקע די מרס. לאמדן מיאש געווען פון דעם, אַז דר. ווייסנאל זאָל קומען היינט אָווענט. נאָך איצט, זיצענדיג אין דער קליינער, ווייסגעפארבטער, פאנעלירטער באַננאלאָ, וואָס אויף אַ פארוואַרפענער גאס אין ווייט-דראַקאָווי, האָבען די דינע ווענטלאָך נאָכאנאנד אויפגעציטערט. אזוי פייפענדיג-שאַרף, און פארביסען איז געווען דער ווינט — הויך, שטארק, נידעריג, שוואַך, — מיט אַ ווייכ-לאַכענדיגער צורה — מיט נאסע קאלטע-נעס — ווילד-צעשפרייטע נעגעל — ליב — שווייגענדיג — רע-ווענדיג, — דער אָקעאַן.

ער איז געווען נאָר נאָהענט פונ'ם הויז, דער אָקעאַן. דער ווינטער אויך. שפעט-נאָוועמבער.

נא. אבי ער איז יאָ געקומען. וועט טאקע זיין פריילאכער. די לאַמדינס — מרס. און דר. לאמדן — האָבען געהאט די אייני-

ציגע באַנגאלאָ אויף דער שוין אָפּגעליידיגטער נאָס, וואָס איז נאָך געווען באוואוינט.

אלע זומער־אינוואוינער זענען זיך שוין צעפאַרען. פּוסטע, ליידיגע הייזער. ריינע, טויט־שווייגענדיגע גאסען. מילכ־פּלאַשען האָבען זיך אויף זיי אַרומגעוואַלגערט — ליידיגע מילכ־פּלאַשען. צעבראַכענע קינדער־וועגעלאַך. נאָר אַ סך דיקע, אילוסטרירטע זשורנאלען אָנגעוואָרפען אין קופּעס פאַר די אויס־געליידיגטע הייזער. די שיינע, גלאַנצענדיגע פּאַרשווינען פּון דער העכסטער געזעלשאַפט (געווען אויך קאָלירטע, דורך אַ כראָמאַ־פּראָצעס) האָבען זיך געלאָזט שטעכען דורך די בייסענדיג־סטע ווינטען: זיי האָבען זיך האָך ניט געקאָנט העלפען. און נאָך איינס:

אויף אַן אומגעזעהענעם פּאָדים, פּאַרטשעפטע אויף אַ פאַר־אומערטען טעלעגראַפ־סלופּ, איז געפּלוינען אַ „שלאַנג“, אַ שלאַנג, וואָס האָט זיך געריסען צום סוף־הערבסטיגען הימעל. — אונזער פּערטע האַנט איז שוין אַלץ אויך דאָ — האָט זיך שטויפּעריש אומגעקערט מרס. לאַמדין צום נידעריגען יונגענ־מאַן, וועמען זי איז געזעסען וויזאווי, ווען דר. ווייסנאַל איז אַרייַנגעקומען.

דער יונגערמאַן האָט מיט אַ צוריקגעהאַלטענער העפּליכקייט זיך אויפּגעהויבען און באַגריסט דעם אַרייַנגעקומענעם. דער יונגערמאַן איז געווען נידעריג־געפּאַקט, טונקעל־הויטיג, מיט לאַנגע, זיכ־פאַרקרייזעלענדיגע וויהעס און שוואַרצע ברעמען — סאַמעטענע, פּלעגען זיי די מיידלאַך, זיינע פאַרערערינס, אַנדר־פען. די אויגען זענען די מייסטע צייט געווען אַרונטערגעלאָזען, און אַן אומעטינקייט און אַ האַרבקייט איז געווען אַרום זיי, די האַרבקייט און דערדריקטקייט פּון שווערע חלומות. פּון זיין גאַנצן צען הלוך, פּון זיין באַנעמען זיך, פּון דער צוריקגעהאַלטענער איי־דעלקייט פּון זיינע רייד, פּון די פּילע מאַנעריזמען אין זיין שפּראַך און אויסשפּראַך — פּון אַלץ איז געווען צו זעהן, אַז אָט דער יונגערמאַן, שוין אויף דער גרעניץ פּון די מיטעלע יאָרען, — מסתּמאַ אַ יאָר זיבען־אַכט און דרייסיג — האָט היפּשלאַך געהאַלטען פּון זיין אייגענער פּערזאָן, און זעהר גוט געוואוסט זיין ווערדע. איז ער דאָך געווען דער באַרימטער שריפּטשטעלער — באַרימט גע־

וואָרען אזוי יונג! זיינע ווערק שוין אפילו איבערגעזעצט אין פיעלע שפראכען. ער האָט געפיהלט, אז זיין נאָמען איז שוין גוט באַקאנט, זיין רעפוטאציע איז געמאכט, און ער האָט זיך שוין דע-ריבער געצוואונגען ביסלאַכווייז אוועקווארפען די העזה פון זיינע אינגערע יאָרען. פון זיין גאנצען האלטען זיך איז געווען צו זעהן די שרייענדיגע באשיידענקייט פון אַ מענש „מיט פארדינסטען“.

ער האָט זיך גערופען קריינין, גבריאל-אורי קריינין.

— אַ שטארקער ווינט דרויסען, וואָס?

— סע פלאַמט אוש...

אן אומבאקוועם שוויגען, וואָס איז געווען טראָגעדיג מיט'ן

זוכען פון נאָך נייע ווערטער.

— איר פאָרט דאָך שוין באלד אוועק אין דער סויטה?

— יאָ. מען קלייבט זיך שוין אין וועג.

בשעת די הויזווירטין האָט ליבליך אויסגעפרעגט דר. ווייס-

גאל'ן וועגען פארשידענע זאכען, האָט אים קריינין פון דער זייט

באטראכט. ניש'קשה, דער דאָקטאָר, ניט קוקענדיג אויף דעם,

וואָס ער איז שוין געווען איבער פופציג יאָר אלט, האָט זיך נאָך

זעהר גוט אויפגעהאלטען. זיין ברייטע, געזונטע פיגור, זיין רוי-

טער, [הארט-ארוםגעשוירענער קארק, זיינע פלאמענדיגע רויטע

באַקען — אַ שטארקער יונג געווען, און אַ הצלחה'דיגער. ער האָט

זיך טאקע, אמת, אַ היפש ביסעל געפלאַנט ביז אפילו גאַרניט לאַנג

צוריק, איידער ער איז געוואָרען דער מזל'דיגער, אומעטום-באקאנט-

טער דאָקטאָר, וואָס נעמט ניט ווייניגער פון צען דאָלאַר אַ וויזיט

(ביי זיך אין שטוב; ווען ער פאָרט צו יענעם, לאָזט ער זיך באַר

צאָלען — מער). אָבער איצט איז ער רייך — שטיין-רייך. האָט

אייגענע הייזער. צוויי אויטאָמאָבילען. איינער פון זיי — אַ

פופצען-טויזענט דאָלאַרדיגער „ראַלס-ראַיס“!

און, דער עיקר, ווי אָט דער מענש פארשטעהט עס, ווי אזוי

צו לעבען! אַ גאנצען ווינטער וואוינט ער אינ'ם דרום, וואו ער

האָט זיין אָפּים און זיינע רייכע פאציענמען צווישען די ווינטער-

טוריסמען. אַז ס'קומט דער פּרילינג, אין אַפּריל, פּסח-צייט ווען

דאָס קול פון דער טירמעל-טויב לאָזט זיך הערען אין אונזער לאַנד,

פאָרט ער צוריק אַפּונ-צו, קיין ניו יאָרק, וואו ער לעבט ביז'ן שפעט

הערבסט. און דאמאלס — ווידער קיין מיאמי, פאלט —
 ביטש אָדער דזשעקס אָנווייל — — —
 און אמאל פאָרט ער זיך אריבער קיין קיי-וויסט, און
 פון דאָרטען, איבער'ן ליכטיגען פּאַס ים, קיין האכאנא... אָ,
 קיובא! קיובא! די טונקעל-הוימיגע, ברענענדיגע! דאָס געמיש
 טע בלוט פון שפּאניער און אפריקאנער. דאָס אייביגע גרינס, די
 פאלמען און די מאטאנאנען (קריינין האָט עפעס-אמאל געהערט
 פון אזא זיסער פרוכט, וואָס וואקסט דאָרט), די וויסזייליגע
 מאַרמאָרהייזער, דאָס שטענדיגע זוניגע ליכט, די ווילדע, רייכע,
 רעגענבויענדיגע פארב פון בלוט און אַרומינקייט... די פרויען
 פונ'ם לאַנד, וועמעס (*ojos negros שיינען אזוי בליציג אויף
 ביים אַנבליק פון דר. וויסגאל'ס (**ojos azules...
 קריינינ'ען האָט עס שטארק פארדראָסען, וואָס ער איז נאָך
 דאָרט קיינמאָל ניט געווען און וואָס, מיט זיין גאנצען שרייבערשען
 ערפּאָלג, האָט ער ניט קיין מעגליכקייטען צו פאָרען אַהין... און
 ער וואָלט דאָך פון זיינע אימפרעסיעס און דאָרט-געבאָרענע
 זעהונגען אזעלכע חלומזוערס געקאָנט אויסוועבען! אַ שאָד.
 ער האָט זיך בלויז געטרייסט מיט דעם, וואָס אויף דעם דר.
 וויסגאל וועט דאָך עס סיי-ווי-סיי זיין אלץ ארויסגעוואָרפען... ער
 זעהט דאָך סיי-ווי-גאַרניט... פון דער זייט האָט קריינין גע-
 קוקט אויף אים מיט בטול און פון אויבען אַרונטער — כמעט מיט
 פאַראכטונג. ער — ער, קריינין, וועט טאקע פאַרבלייבען,
 זיין נאָמען ווערט וואָס אמאל אייביגע. די וויסגאלס וועלען
 פאַרווישט און אָפּגעווישט ווערען — פאַרפליענדיגער שטויב.
 און אומבאוואוסט פאַר זיך האָט קריינין אויסגעסטאַרטשעט
 זיין ברוסט, און אָנגענומען אַ חשוב'ע, בכבוד'יגערע מינע, ווי ער
 וואָלט איצט געשטאַנען פאַר אַ גרויסען עולם — דער גרויסער עדה
 פון זיינע אומבאקאַנטע פאַרערער און באוואונדערער אין די ווייט-
 סטע פאַרוקסטע ווינקעלאַך פונ'ם לאַנד — — —

אינווייניג אינ'ם הויז, וואו דער לאַמפּ האָט אזוי אנגענעם-
 רויטליך געלויכטען, האָט יעדער איינער, לויט דער מאָס און בא-

(* שוואַרצע אויגען. (** בלויע אויגען).

פארבונג פון זיין פאנטאזיע — און אלע דאָרט אינ'ם הויז האָבען געהאט פאנטאזיע — האָט שוין יעדער איינער זיך פאָר-געשטעלט דעם דרויסענדיגען ווינטיגען אָווענט.

ליידיגע גאסען. ס'פראָסטעלט. קאלטע, גלאנציגע שויבען פון פוסטע הייזער. פאָרפראָרענע, קאלט-פלאמענדיגע צעריסענע שטיקער וואָלקענס אויף הימלען, וואָס האָבען אויסגעזעהן העכער דורך די שטערען, וואָס זענען געווען צעוואָרפען דאָ און דאָרט. פון דער ווייט דערטראַגט זיך אלע וויילע דאָס רודערען פון א צוג — די צוגען זענען נאָך אלץ געגאנגען. נאָר איבער די רעלסען האָט זיך שוין געלאָזט הערען יענער טרוקענער, יצעריבענער, סכריפענער דינער קלאנג, וואָס קומט ארויס פון אונטער די רעדער אויף רעלסען אין א פראָסטיגען טאָג. און איבער דעם אלעם — א ווינט, א גרויסער ווינט, וואָס בייטשט דעם נאָהענטען אָקטאָב. דאָס וואָרט סער איז טונקעל. און פון דער טונקעל רייסט עס, און נואלדעדי וועט, און ווארפט זיך, און שללידערט, און רונערט — אז דר. ווייכנאל האָט געטראכט פון דעם, זענען אים, דעם אמאָליגען משכיל און תנ"ך-קענער, אלץ געקראַכען אין געדאנק די ווערטער: — ד' ישב על מים רבים.

וואָס ווייטער איז געשעהן, איז אפשר ניט אזוי וויכטיג, ווייל אין דעם איז ניט געווען גאָרניט אויסערגעוויינליכעס. מען האָט געשפילט א פינאָקל. מען האָט געטרונקען טיי — רויט-ברוינעם, גאָלדיגען טיי. קריינין האָט היינטיגען אָווענט שלעכט געשפילט. מרס. לאַמדין האָט זיך געוויצעלט אויפ'ן השבון פון זיין כמעט-שטענדיגער צעטראַגענקייט און פארטוענקייט. זעהר אָפט, אין מיט'ן פון אירען א געשפרעך מיט אים, פלעגט זי אירע רייד אָפהאקען, אים אַנקוקען א שטיקעל צייט פאָרשענדיג און דורכדרינגענדיג, דערנאָך אים אָננעמען פאר'ן אָרעם און א טרייד סעל טאָג:

— קריינין, אַ קריינין! וואָס קוקט איר אזוי... האָט איר געהערט, וואָס כ'האָב צו אייך גערעדט?

און קריינין פלעגט זיך שווערען, פלעגט זיך בעמען, פלעגט פארויכערען, אז ער האָט קיין איין וואָרט נישט פארפעהלט פון אירע רייד:

— אָט, וועט ער פאר איר איבערדערציילען אלץ, וואָס זי האָט אָקארשט געזאָגט...

און זי פלעגט אים אָנקוקען ווארימליבליך, ווי מען קוקט אָן אַ צעבאלעוועט, באליבט קינד... אלע מאנסבילען זענען דאָך קינד דער — גרויסע קינדער, ווילדע קינדער — ופלעגט מרס. לאמדן מראכטען. ס'איז נאָך גוט, וואָס ס'זענען דאָ פרויען אויף דער וועלט — מענשען פראקטישע, מיט מחות אָפען פאר די „קליינע“ זאכען פונ'ם לעבען, וועלכע זענען אָבער דער אינהאלט פונ'ם טאָג טעגליכען; מענשען מיט אָפענע אויגען, וואָס האַלטען זיך נאָ-הענט צו דער ערד.

אָט, זי אליין האָט דאָך נאָך מיט יאָרען צוריק, נאָך זייענדיג אַ מיידעל, ליב געהאט קריינינ'ען — ער איז געווען דר. לאמדן'ס אַ יוגענט-חבר. — חתונה האָט זי אָבער געהאט מיט לאמדינ'ען, געמאכט אים פאר אַ דאָקטאָר, אים זעהר א סך געהאָלפען — מיט איר ווייבערשער נידעריגערדישער קלוגשאפט און פארשטענדיג פאר דער וויכטיגקייט פון קלייניגקייטען אינ'ם מענשליכען פאר-קער — אין עטאבלירען זיך אַ גרויסע פראקטיקע.

און חרטה האָבען האָט זי אויך ניט אויף דעם. ס'איז אמת — קריינין איז טאקע געוואָרען אַ גרויסער ערפאָלג. זיין נאָמען איז באקאנט צו טויזענטער און טויזענטער. אָבער ווער האָט זיך דען געקאָנט ריכטען אויף דעם? ס'טרעפט דאָך מיט איינעם פון טויזענטער...

און ער היום, ווען זי זעהט אים, האָט זי עפעס אַ מאַנדע גע-מישט געפיהל: אי זי האָט נחת פון דעם, וואָס זי איז ניט גע-ווען קיין נאריש מיידעל אַמאָל, מיט יאָרען צוריק, ווען זי האָט קריינינ'ען ליב געהאט: זענען דאָך אירע אמאָליגע האַפנונגען אין גלויבען ניט געווען קיין פוסטע קינדערייען פון אַ נאָרישער, פאר-ליבטער מיידעל... ער האָט זיך טאקע ארויסגעוויזען פאר אַ גרוי-סען שרייבער! און אי עס פארדריסט איר, וואָס ער איז יאָ גע-וואָרען ערפאָלגרייך — ווען זי וואָלט עס דאמאָלסט געווען געוואוסט, אַז אזוי וועט זיך אויסלאָזען, וואָלט זי דאָך מיט אים חתונה געהאט... זי האָט זיך געפייניגט מיט דעם, וואָס ס'האָט געקאָנט, געוואָלט זיין. און ניט געווען. זי האָט זיך געפרעהט צו

זעהן, ווי עס וואקסט אלץ קרייניג'ס ערפאלג און רום — און מיט דעם איז אויך געוואקסען איר ווייטאָג און פארדראָס.

קרייניגן אָבער פלעגט ניט קומען אזוי אָפט צו די לאַמדינ'ס אין הויז. לאַנגע, לאַנגע צווישענ־צייטען פלעגען אַריבערגעהן צווישען איין באַזוך און אַ צווייטען. בלויז אין דער צייט פון זיינעם אַ נייען טריאומף ערגיץ אין דער אומבאַשטענדיגער, אומ־פאַרלאָזליכער, זיך תמיד־באַנייענדיגער און תמיד זיכ־ענדערנדיגער וועלט פון „ליטעראַטור און קונסט“, פלעגט ער זיך פלוצלונג אין אַן אָוונט באַווייזען ביי די לאַמדינס אין הויז. אַ באַשיידענער אַזא, אַ צוזאַמענגעקאַרטשעטער, אַ קלענערער, אַן איינגעשרומפֿע־נער, מיט אַ זיכ־אַנטשולדיגענדיגען שמיכלעל — עפעס ווי ער וואָלט גאָר אָקאַרט אַ גרויסען דורכפאַל געהאַט, געהערט אַ פאַר־ניכטענדיגע מיינונג וועגען זיך מצד די מבינים.

נאָר מרס. לאַמדין פלעגט שוין וויסען, וואָס עס שטעקט היינט ער דעם. זי פלעגט קלוג שמיכלען. מיט אירע לויכ־טענדיגע אויגען האָט זי געזעהן, ווי פון זיין עניוות שרייט אַרויס זיין גרויסער ערפאלג, זיין טריאומף — — — זי האָט קלאָר גע־זעהן, אז ער קומט אהער אַרויסווייזען זיין נייען נצחון — און זאָל עס איר וויי טאָן.

און דאַמאַלס פלעגט עס פאַסירען, אז אין מיטען דערינען, מיר־ניט, דיר־ניט, פלעגט זי אַרומכאַפֿען איר מאַן, און אזוי עפעס פאַרשייטערהייט, מיט אומענדליכער איידעלקייט און ליבשאפט, אים אָנהויבען האַלבען און האַלזען, און וואָרקען אַרום אים, ווי אַ ווייסנקע טייכלע.

קרייניגן פלעגט שמיכלען. אים האָט דאָך עס גאָרניט געאַרט — לחלוטין גאָרניט. אים איז עס נאָך געווען אַ קערן. פון די ווייטאָגען און וואַונדען פלעגט ער דאָך קענען דערנאָך אויסשריי־בען די שענסטע זאַכען. נאָך אלעמען, איז עס גוט, וואָס עס האָט זיך אויסגעלאָזט אזוי, ווי עס האָט זיך אויסגעלאָזט. דורך דעם איז ער דאָך געוואָרען אזוי גרויס און טיף. דעם האָט ער אַפּשר צו פאַרדאַנקען זיין ליטעראַרישען ערפאלג.

הומרס.

אין דרויסען האָט אלץ געוואָזען דער ווינט. שטארקער און שטארקער. די פּאָרהיינגלאך אינווייניג אין הויז האָבען זיך גע- הוירט. ס'האָט אויסגעקוקט, ווי די גרויסע ווינטען דרויסען רוקען זיך אלץ געהענטער אהער. די מענשען אין שטוב ווארטען הילפלאז אויף דער מינוט, ווען די ווינטען וועלען עטליך די באַג- גאלף דערגרייכען און זי פארכאפען.

דער פינאָקל האָט זיך עפעס ניט איינגעגעבען. קריינין האָט געשפילט שלעכט. און באלד, ווי אָנגעשטעקט פון קריינין'ס אָפ- געלאָזענקייט, האָט דער דאָקטאָר אויך אָנגעהויבען צו שפילען שלעכט. האָט מען איבערגעריסען דאָס שפיל.

מרט. לאמדין האָט דערלאנגט גאָך טי, גאָך צוביי- סענס, נאָך אַ לאַמפּ אָנגעצונדען. דר. לאמדין, אַ געניטער הויז- ווירט, האָט זיך כאַמיט אַרויפצופירען דאָס געשפרעך אויף ליטע- ראַישע טעמעס, כדי דערמיט צו נייטראַליזירען די געזעלשאַפט. אלע אין הויז האָבען זיך דאָך געהאלטען פאר ניט גאָר פרעמד אין אַט דעם ענין. קריינין האָט אָבער איינגע'עקשנ'ט געשוויגען. זיין שווייגען און זיין פארפעלען אַרויסזאָגען זיין אייגענע מיינונג אין די באַרירטע פראַגעס האָט זעהר דייטליך געגעבען צו פארשטעהן, און, ערשטענס, געפינט ער ניט פאר מעגליך אַרויס- צוזאָגען ביי דער ערשטער בעסטער געלעגענהייט זיינע זעהר איי- גענארטיגע מיינונגען. און, צווייטענס, איז דער גאנצער ענין ליטעראַטור אים אזא דערעסענע נאָך, דאָס ברויט פון זיין טאָג- טעגליכען לעבען און זיין אייגענמליכע לופט, אז עס איז אים אפילו דערווידער צו ריידען וועגען דעם.

דר. ווייסנאל האָט אָבער גערן גערעדט. און גערעדט אַ סך. זיינע רייד האָט ער געמישט מיט אַ סך באַקאנטע ליטעראַישע ווערטלאך, מיט לאַטיינישע ווערטלאך און העברעאישע פסוקים. אַ, ער וועט אזא געלעגענהייט ניט דורכלאָזען. פאר קריינין'ען האָט ער דאָך גערעדט, פאר קריינין'ען. ער, דער עלטערער, ריי- כער דאָקטאָר, האָט געהאט גרויס דרך-אַרץ פאר דעם שרייבער, דעם „געזאלכטען פון נאָט“. טאקע, ניט אנדערש, ווי אַ געזאלכטער פון נאָט.

ער האָט דאָך אַליין אין זיינע יונגע יאָרען געטרוימט צו ווערען אַ גרויסע שרייבערישע באַרימטהייט. שוין ניט אין ספּור

און ניט איין מאמר אָפּגעדרוקט אין פארשידענע העברעאישע צייטשריפטען און זשורנאלען. א קריטיקער האָט נאָך אויף אים מיט דרייסיג יאָר צוריק געוואָגט, אז ער וואקסט א צווייטער בראנדשטעטער.

נאָר אַז איז ער געקומען קיין אמעריקא. האָט א לאנגע צייט שווער געקעמפט, געמוזט אויפגעבען אלע זיינע שרייבערישע אַמֶר־ביציעס — אויף דערוויילע, האָט ער זיך געטרייסט — און זיך אויסגעלערנט א פראַפעסיע, א „מלאכה המפרנסת את בעליה“. איצט געהאט איין איינציגע אמביציע: ווערען א פינאנציעלער ערפּאָלג.

ווען ער איז שוין געוואָרען א רייכער דאָקטאָר מיט אַ שטאַר־קער פראַקטיקע, איז ער שוין געווען אלט. אנדערע זיינען שוין אויפגעשטאנען אין דער ליטערארישער וועלט. פון אים וואָלט מען איצט חוּזק געמאַכט. און אויסער דעם — דורכ'ן משך פון די לאנגע יאָרען איז ער שוין געוואָרען אלט און צעבראָכען. ס'איז אָנגעקומען היפש שווערלאַך צו ווערען אַ פינאנציעלער ערפּאָלג. פון שרייבען האָט שוין קיין רייד ניט געקאָנט זיין — קיין זאפט איז שוין אין אים ניט געבליבען. די איבערגעבליבענע פּאָר יאָר פון זיין לעבען האָט ער געוואָלט דורכגעהן, ענדליך הנאה האָבענ־דיג פון די פילע שווערע יאָרען ארבייט, פון זיין ערפּאָלג. און לאנג הנאה האָבען פון דעם איז אים שוין ניט געבליבען.

קיינער, אויסער די נאָהענטסטע פון זיין פאמיליע, האָט דאָך ניט געוואוסט, אז דאָס פּאָרט ער אין דער סויטה יעדען ווינטער ניט צוליב וואוילטאָג ווענען. ער האָט געמוזט ער האָט געליטען פון א זעלטענער קריינק מיט אַ לאטיינישען נאָמען. עס האָט געקלונגען, ווי דער נאָמען פון עפעס אן אויסטערלישן, זעל־טענ־שיינעם באטאנישען מוסטער, וואָס מען זעהט שווארץ אויף ווייס אויף ברעטלאַך, צוגעקלאפט צו די בוימער און פלאנצען פון אַ באטאנישען גאַרטען.

אַט די קריינק האָט אָנגערירט זיין הארץ און האַלץ — דאָס הארץ איז אים וואָס אמאָל פארטריקענטער געוואָרען און איינגע־שרומפענער, און די רייד־סטרונגעס זענען וואָס אמאָל געוואָרען שוואכער און איבערגעברענטער. איבער דעם האָט ער עס געמוזט פארבריינגען דעם קאלטען וועטער אין דער סויטה. ער האָט זיך

גענויטיגט אין אַ באזונדערער מעמפּעראַטור צווישען גענוי באַ-
שטימטע קליינע נומערען, העכער און נידעריגער פון נול פארענ-
הייט, אין אַ גענוי אויסגע'חשבו'טען אַטמאָספּערישען פּייכט
קייט-אינהאַלט — ניט צופיל נאָסקייט און ניט צופיל טרוקענקייט,
ניט צו הייס און ניט צו קאַלט, ניט צופיל זון און ניט צוויינציג
זון. געמעסיגט. רוהיג. פאַרנאַכטליך. וועט ער אָפּשר דערציען נאָך
אַ יאָר, נאָך אַ יאָר. בלוז אויף די פינגער פון איין האַנט.

מיט קנאה האָט ער געקוקט אויפ'ן גליקליכען באַרימט-געוואָ-
רענעם קרייניג'ען. אָט, דאָס איז עס, וואָס ער האָט באַראַרפּט
ווערען! אין קרייניג'ען האָט ער געזעהן זיך, דאָס, וואָס ער
האַט געזען אַלס זיין. ער איז איצט געזעסען פאַר אים אַן
אַרונטערגעפאַלענער, אַ ביליגערער, אַ דערדריקטער, אַ פאַרפאַלע-
נער — אַ מענש, וועלכער האָט צעטרענצעלט זיין לעבען אויף
נאָרניט, אויף געלטזאכען, אין אַ הכל-הכלימ'דיגער יאָגעניש צו
ווערען אַ פינאַנציעלער ערפּאָלג.

און דר. ווייסנאל פלעגט זאָרנפעלטיג נאָכפּאָלגען קרייניג'ס
וואַקסען, זיין שטייגענדיגען רוים. עס פלעגט אים אַלעמאָל פּרעהען
צו הערען — פּונקט ווי ער האָט עס זיך געפּרעהט צו הערען היינט
טיגען אַווענט — פון קרייניג'ס אַ נייען ערפּאָלג. און קרייניג'ס
ערפּאָלג — וועלכער האָט דאָך אים זיכער געבראַכט חוץ דעם אוי-
סערליכען רוים, אויך אַ טיפּ-אינערליכע באַפּרידיגונג — איז פאַר
דר. ווייסנאל געווען אַ באַשמעטיגונג, אז דאָס איז דער איינציגער
וועג, וועלכען ער, דר. ווייסנאל, האָט געדאַרפּט נאָכפּאָלגען. און
כאָטש ער האָט אים אין דער שטיל מקנא געווען, האָט ער אים
דאָך געוואונשען אַ ווייטערדיגען וואַקסען — פּונקט ווי ער וואָלט
דאָס אין קרייניג'ען געוואַקסען.

נאָר ער אליין איז דאָך טאַקע ניט געוואַקסען. בלוז איין
זאך איז אין אים געוואַקסען, — די וואָס אַמאָל אַלס צייטיגער
ווערענדיגע איבערצייגונג, אז זיין לעבען איז געווען אַ דורכפאַל.
און נאָך עפעס איז אינאיינעם מיט דעם געוואַקסען, עס איז
געוואַקסען — די איינגעשרומפּענקייט, די אָפּשטאַרבונג. ער
האַט אָנגעהויבען אָפּשטאַרבען פון אינווייניג אַרויס.

ס'איז געווען שטיל. אין דער שטילקייט האָט זיך נאָך

שטארקער געהערט דאָס וואָיען פונ'ם אָקעאַז. יעדער איז געווען פארטיפט אין זיך.

אלע האָבען זיך מיטאַמאַל אומגעקוקט, און שטארק-פארוואונדערט אָנגעשמעלט די בליקען אויף דאָס רויט-באלויכטענע, שטארק-געזונטע פנים. ווייל פון דאָרט האָבען זיך עס די אומדערווארטעטע ווערטער געלאָזט הערען:

— גלויבט איר, ימ. קריינין, אין דער אומשטערבליכקייט פונ'ם... פונ'ם מענשען, פונ'ם מענשען בכלל?

קריינין האָט געמישט מיט'ן לעפעלע זיין גלאָז טיי, ניט אויפגעהויבען די אויגען, און האָט פארקרימט די ליפען:

— נו, כ'ווייס.. וואָס פאלט אייך פלוצים אין... דר. לאמדן האָט זיך פאר קריינין'ען געשעמט איבער ווייס-נאל'ם נארישער פראגע. ער אי זאוש רויט געוואָרען. אָבער קריינין'ען האָט עס הפנים אָנגעהויבען אמזירען. איין אויג האָט ער נאָך אלץ געהאלטען אויף דער גלאָז טיי. נאָך דאָס צווייטע אויג האָט ער עטוואָס אויפגעהויבען, עס נייגעריג אָנגעשמעלט אויף דר. ווייסנאל'ן, און אים באטראכט מיט אן אָפענער נייגיריגקייט, ווי עפעס אַ מאָדנעם, נארישען באשעפעניש. אזוי, הייסט עס, אומשטערבליכקייט ווילט זיך אים אויך! רייכקייט, געזונט, הצלחה, ערפאָלג — און נאָך אַ קאפיטשקע אומשטערבליכקייט דערצו. נאָך ניש'קשה'דיגע חזירים, די דאָזיגע וואוילע מענשען. איראָניש האָט ער ארויסגעזויט:

— ערלויבט, דאָקטאָר... איר זאָגט: אומשטערבליכקייט... וואָס'אראַ? די אומשטערבליכקייט פון דער מענשליכער נשמה, אָדער נאָך פונ'ם גוף?

פונ'ם גוף! — דער דר. איז אויסגעגלייכט געוואָרען, נאָך רויטער, אין די אויגען האָבען פונקען פון זיך געשאַמען. — פונ'ם גוף! פונ'ם גוף!

דר. לאמדן האָט אים אָנגעקוקט. קריינין האָט אויפגעהויבען דאָס צווייטע אויג. כאַ-כאַ, דעם אלטען איז דאָס שוין איצט גע-נאנגען אין נצחון!

— ערלויבט... קוקט מיך ניט אָן אזוי... דאָ איז ניטאָ קיין שום מעטאפיזיק... איר, דר. לאמדן, דארפט דאָך זיכער וויסען דערפון! מיר ווייסען דאָך אין דער מעדיצין פון אזעלכע פאלען!

ס'איז דאָך געלונגען אויפצוהאלטען די לעבעדיגקייט פונ'ם הארץ א היפש שטיקעל צייט נאָכדעם, ווי דער מענש איז שוין גע- שטאַרבן, פאַמפּענדיג בלוט דורך דעם הארץ! ס'איז דאָך געלונגען אויפצוהאלטען די לעבעדיגקייט פונ'ם מוסקולגעוועב פאר א גאָר לאנגער צייט נאָכ'ן אָפּשטארבען פונ'ם מענשען אינגאנצען, דורך דעם, וואָס מען האָט באזונדערס געשפּייזט דאָס מוסקולגעוועב... ווייסט איר דאָך פון די נייעסטע אָפּעראציעס, וואו מען האָט איר בערגעפלאנצט די טהיראָיד-דריווען פון א יונגער חיה אין אן על- טערען מענשען — און דער עלטערער מאן האָט צוריקגעקראָגען זיין יוגענד? האָט איר דאָך געהערט וועגען דעם, אז אפילו די געשלעכטס-דריווען ווערען אויך איבערגעפלאנצט פון א יונגער אין אן עלטערער פּערזאָן, און די עלטערע פּערזאָן קריגט צוריק איר געשלעכטליכע קראפט? היינט פארוואָס-זשע...?

קריינין האָט אים אָנגעקוקט נאָך א וויילע. קאלט, פון דער זייט, פּרעמד. ווי א בוים ערניץ אין פעלד, א פּלוצלונג-אָנגע- טראָפענער בוים אויף א ריזע דורך א פּרעמד פעלד. און דערנאָך איז שוין דער בוים ניטאָ. און קיין זכרון פון זיך יאָזט ער אין קאָפּ אויף ניט איבער. — — —

ער האָט פארדרייט דעם קאָפּ אָן א זייט. דאָס אַלץ האָט אים אָנגעהויבען דערעסען. ער האָט געמאכט אַן אָפּדאכ'ל מיט דער דלאָניע איבער'ן מויל, און האָט א געניץ געמאָן אָן א זייט. דר. לאַמדין האָט זיך צו אים צוגערוקט — ווי איבערבעטען, איינ- געמען.

— מילא, ער רעדט דאָך נאָרישקייטען... ער ווערט שוין עלטער — אן עובר-בטל... וואָס איז דאָ די וויכטיגקייט... נאָך א פּאָר יאָר, נאָך א פּאָר יאָר... צום סוף וועט זיך דאָך אַלץ דאָס- זעלבע איבער'חזר'ן: אז ס'וועט קומען צו ד ע ס, צום שטאר- בען, וועט ווערען אומעטיג... קאלט... און לעבען אייביג — אין דער איצטיגער געשטאלט, אין דער, אין וועלכער מיר זענען איצט — וואָלט נאָך געווען זיכער א גרעסערע קללה, ווי דער איצטיגער טויט... מענשען וואָלטען זיך סוף-כל-סוף גענומען בעמען, מען זאָל זיי צונעמען פון דאָנען... מילא, דעריבער זאָג איך: דער גוף, ווי דער גוף. וואָס ס'איז אונז אָבער יאָ נויטיג איז דער

ג ל ו י ב ע ז, דער גלויבען אין דער אידעע פון אומשטערבליכ-
 קייט, אין השארת הנפש, אויב איר ווילט... לאכט ניט! ...
 קריינין האָט גאַרניט געלאכט. ער האָט בלויז געגעניצט.
 דר. לאמד'ן האָט נאָך עפעס גערעדט — זעהר פארטיפט. קריינין
 האָט געקוקט אויף זיינע ליפען, ווי זיי באוועגען זיך. רויטליכע,
 בלוטיגע, פייכטע, בחור'שע. איז ער אויך געוואָרען פארטיפט —
 אין באַטראַכטען די ליפען. ביי דע האָבען זיי
 דעריבער ניט געהערט, וואָס מרס. לאמד'ן, וועלכע האָט זיך גאָר
 נאָהענט צוגערוקט צו דר. ווייסנאלץ, האָט ביי אים אזוי בעטענדיג-
 גרינג אויסגעפרעגט:

— דאָקטאָר... דאָקטאָר... זייט אזוי גוט, דאָקטאָר, דריקט
 זיך אויס קלערער... וואָס מיינט איר — העלפט עס טאקע?
 האָט עס טאקע געהאַלפּען? וואָס הייסט, ווי — פלאַנצט מען
 איבער אין דער עלטערער פּערזאָן די געשלעכטליכע דרייען פון אן
 אנדער, יונגערען מענשען, אָדער גאָר פון אַ חיה? און איז דער
 עקספּערימענט געמאכט געוואָרען אויף פּרויען אויך? זייט אזוי
 גוט, דאָקטאָר, דריקט זיך אויס קלערער...
 זי איז שוין געווען מיט אַ היפשע פּאָר יאָר עלטער פאר דר.
 לאמד'נ'ען.

אין דרויסען האָט געמוזט פּאַרקומען אַ מיטעננאכטיגער
 אַקעאָנענזוויכער. דאָס וואסער האָט אזוי שטארק געפאטשט און
 זיך געשליידערט, אז מען האָט דאָ אין הויז אלץ קלאָר געהערט.
 אז מען פלעגט נאָך ריידען, איז געווען צו דערליידען. ווי אָבער
 דאָס געשפרעך פלעגט אויף אַ וויילע שוואכער ווערען, פלעגט דער
 שטורם זיך דורכברעכען דורך די דינע באַנגאַל-זווענטלאך. אַ
 פייפען, אַ בייסענדיגע נאסקייט, אַ זיכפארדדיענדיגער וואָיען
 אין אן אינסופ'יגען שלשלת.

האָט די מרס. לאמד'ן דערלאנגט נאָך טיי, נאָך צובייסענס,
 נאָך פּריינדליכקייט. פון דעם לעצטען האָט מרס. לאמד'ן פאר-
 מאַגט אַ רייכען שפייכלער. זי האָט שוין אזוי גערודערט דאָס
 געשפרעך, אז עס זאָל ארויפקומען אויף רייען. אומגעפער אזוי:
 שטורם, אַקעאָן, שיפען ביינאכט, שיפברוך, — לאנגע רייען, איי-
 ראַפּא, אַמעריקא, דרום-אַמעריקא...

און כאלד האָט שוין דר. ווייסנאל פארטרוימט, קיינעם פון די ארומיגע ניט זעהענדיג און ע פ ע ס זעהענדיג, נערעדט פון זיין נסיעה נאָך פלאָרידא.

— ער'ט פאָרען מיט'ן שיה? ?

— ניין, ער איז שוין פאר דעם צוואַלט... ער וועט עס מוזען מאכען וואָס שנעלער, מיט'ן דרומ'דיגען עקספרעס.
דר. לאמד'ן האָט זיך אָנגערופען :

— ער וואָלט איצט געוואָלט אָנהויבען רייזען... רייזען אזוי יאָראַיין, יאָראַויס... ער האָט איינמאָל געמאכט א קורצע, האַלב-יאָריגע נסיעה קיין אייראָפּא — און ער קאָן זאָגען : יעדעד טאָג פון זיין נסיעה איז פאר אים געווען, ווי ער וואָלט געלעבט אין חלום, אין א זוניגען לאַנד. יעדע נייע שטאָט — אַ נייע זעהונג... קריינין האָט אים אָפגעמאַסטען מיט אַ שמייכלע פון אוי-בען ארונטער, ווי קינד — ווי אַ קלענערען פון זיך :

— נו, איך בין זיכער, אז איר וואָלט האָס ניט געוואָלט ארומ-רייזען יאָראַיין, יאָראַויס, יאָראַיין, יאָראַויס! וואָלט אייך דאמאָלס ניט געמוטשעט דער געדאנק, אז אלע אייערע שיינע חלומות, אלע אייערע זעהונגען וועלען אזוי צעשוואומען ווערען, צערונגען ווערען, אָהן דעם, אז זיי זאָלען פ א ר ב ל י י ב ע ן — פאר אייך אָדער פאר עמיצען אנדערש?

דר. לאמד'ן האָט אים אָנגעקוקט פארוואונדערט. ער האָט פראַטעסטירט. אז מיר געהט גאָר ניט אָן דאָס שרייבען! אז עמיצער אנדערש זאָל וויסען פון דעם, וואָס איך לעב דורך און זעה... פאר מיר איז נענוג דאָס, וואָס איך לעב דורך אלע מיינע טעג אין זעהונגען — וואָס איך פיהל יום-טוב'דיג-ארומפאָרענדיג אַ גאנץ לעבען! — — — אז ביי אייך איז אלץ שרייבען!

לאמד'ן האָט אַ פארקרימטען שמייכלעל געגעבען. אין גע-דאנק האָט ער געמאכט איינע פון זיינע קלוג'ביטערע באמערקונג-גען : זיי, די נבוזה'ניקעס, די גראַבע יונגען, די, וועלכע מען רופט סתם-מענשען, ווייסען דאָך גאָרניט, וואָס דאָס לעבען איז! און דאָס לעבען ווייסען זיי ניט, ווייל זיי רעפּלעקטירען ניט וועגען אים. ווייסען דען חיות, בוימער, קלעצער, שטייטער זייער לעבען, מאָג מיט זיי כ'ווייס וואָס פאסירען?

— כא... אומבאלעכטע זאכען... שטיינער... דוממים.

ער האָט אַ קוק נעמאָן פון אויבען אַרונטער אויף די דריי אַרום טיש. ער האָט זיך אַ סך, אַ סך, ניט אין ערך אַ סך געפיהלט העכער פון זיי!

און דעם אמת געזאָגט, האָבען עס די דריי אַרום טיש אויך שטארק געפיהלט, ווי קריינין טורעמט איבער זיי. זענען זיי גאָר אנטשוויגען געוואָרען.

דאָס געשפרעך האָט זיך ווייטער אזוי געשלעפט פאמעליכקע, מיט אָפטע איבעררייסונגען, ביז וואנען עס איז אָהן כחות אויס-געגאנגען. קריינין האָט זיך אויפגעהויבען. עס איז שוין שפעט. ער האָט דאָך געוואוינט ווייט פון דאנען — אזש אין די בראַנקס. די באלעבאטיס האָבען אים שטארק געבעטען פארבלייבען נאָך אַביסעל. „וואוהין וועט איר געהן? אזא שטורם, אזא קאלטע פינסטערניש דרויסען...“ און זיי זענען געווען צופרידען, וואָס ער האָט זיך ניט געלאָזט איבערריידען. אז ער איז שוין געווען אויף יענער זייט, האָבען זיי, ניט אויסריידענדיג קיין איינציג וואָרט, מסתמא אַלע געהאט דעמזעלבען געדאנט. ס'איז שווער צו זיין אין דער געזעלשאפט פון אַ גרויסען מענטש. ער דריקט — מיט זיין ריידען, און נאָך מער מיט זיין שרייענדיגען שווייגען.

קריינין האָט ניט גענוי אויסגע'חשבונ'ט די צייט. אז ער איז צוגעקומען צום קליינעם דיפאָ, איז שוין דער צוג געהאט אוועקגע-גאנגען מיט אַ צען מינוט צוריק.

איצט, אינ'ם שפעט-אָווענט און שפעט-הערבסט, פלענען די צוגען געהן זעלטען. ביז'ן נעקסטען צוג קומט אויס צו ווארטען נאָך אַ גאנצע שעה. אומקערען זיך צו די לאַמדינס האָט ער זיך געשעמט. ס'איז אים דעריבער גאָרניט אנדערש איבערגעבליבען, ווי זיך לאָזען געהן איבער די גאסען.

זיי זענען געווען ליידיגע, די גאסען. פונקט, ווי די הייזער, מיט פארקלאפטע טירען, פארשלאָסענע לאָדענס אָדער שוואַרצ-בלאנקענדיגע פענסטער. פאפירען האָבען זיך געדרייט אין דער לופט. אַלץ האָט דער ווינט אַרומגעדרייט.

ער האָט זיך איינגענורעט, ס'איז געווען קאלט.

ס'האָט אים געערגערט. נאָך אַ גאנצע שעה — — און דערנאָך גאנצע צוויי שעה ביז וואנען ער'ט קומען אהיים. צוויי

שעה מיט א שפעטנאכטיגען צונג. פע. ער'ט, הייסט עס, אויפ־
שטעהן גאָר שפעט. דער מאָרגענדיגער טאָג וועט שוין זיין אַ
פארפאלענער. ער קאָן בלויז ארבייטען אין דער פרי.

— שאַ, צו אלדי שווארצע יאָר, וועט ער ניט ארבייטען!
דאָס איז צו אים געקומען, ווי אַ פלוצלונדיגע דערלייזונג,
אן אומדערווארטעטער אַויסוועג, אויף וועלכען ער האָט זיך גאָרניט
געקאָנט ריכטען — — אָבער באלד האָט זיך אַ יאָוש'דיגע
קאלטקייט גענומען רוקען אויף אים:

— וואָס דען... וואָס אנדערש וועט ער טאָן?
ווי אלעמאָל, נאָכדעם ווי ער האָט אָקאָרשט פארענדיגט אַ
ליטערארישע ארבייט, פלעגט נאָך דער קורצ־דויערנדיגער צייט פון
בארוואיגענדיגער באפרידיגונג, אָנקומען אויף אים עפעס אַ מין
פוסטקייט, אָן אויסגעליידיגטקייט, אַ דערשעפונג. ער פלעגט זיך
גיט זעלען צורירען צו דער פען, צונעהן צום שרייב־טיש. ס'האָט
אים געקעקלט דערפון. און אפילו די אָפגעטאָנענע ארבייט איז
שוין איצט געווען פרעמד, ניט־זיינס — פאר פרעמדע, פאר פרעמד־
רע הענט, מיט אן אייגען זעלבסטשטענדיג לעבען!

איצט וואָלט ער געראפט ערניץ אוועקפאָרען, זיך דורכ־
לופטערען, זיך אַפרוען, אָנקלייבען גייע איינדרוקען — —
וואוהין וועט ער אָבער פאָרען? זיין ארבייט, אָדער די אומ־
אויפהערליכע און באשטענדיגע צוגרייטונגען פאר איר, האָבען
אים תמיד איינגעשלונגען און אים ניט דערלאָזט זיך צונויפקומען
מיט אנדערע מענשען אין יענע קליינע, אומבאדייטענדע געזעל־
שאפטליכקייטען, אין יענע צוגעלאָזענקייטען, וועלכע זענען נויטיג,
כדי צו פארבינדען אַ פריינטשאפט. האָט ער בלויז געהאט אויבענ־
אויפגיגע באקאנטשאפטען — און קיינע פריינט. אליין.

אָדער זאָל ער גאָר נעהן צו די יעניגע טויעזנטער פארערער
זיינע — אמת'ע און צוגעטראכטע — זעלכע ער קען ניט און
וועלכע זענען אים פאָרט פרעמד? וואָס בינדט אים צו צו זיי, —
די פרעמדע, די זייטיגע — —

— — ער וואָלט איצט פאָרגענומען אַ רייזע ערניץ.
אָבער מיט וואָס פאר אַ מיטלען? טפוי, זיי האָבען דאָך טאקע
אלץ. אַט, דער דר. ווייסנאל. איז געוואָרען שטיינרייך. פאָרט
יערען ווינטער קיין פלאָרידא. זיי זענען דאָס גליקלאַך! ער האָט

נאָך אורדאי א גאנצען אָווענט געמוזט קוקען אויף אים, קריינינ'ען, פון אויבען ארונטער און באטראכטען אים, דעם לאדיוצלת, וואָס מיט זיין גאנצען „עהפאלג“ איז ער דאָך פארבליבען אַ קבצן, אַ קבצן... א „בעק נאָמבער“... ער, ווייסגאל, האָט זיך טאקע גאנץ פרי ארוםגעזעהן, וואָס עס איז גוט פאר איינעם צו מאַן, ער האָט געכאפט דעם ריכטיגען שניט אין לעבען: האָט אויפגעגעבען באַ- צייטענס זיינע שרייבערישע אמביציעס, איז געוואָרען רייך און גליקלאַך — — —

אַ פראַסט האָט זיך געקליבען אויף מאָרגען. שטיקער רויט פארפרוירענע וואַלקענס זענען געהאנגען אין דער הויך. רויט ליכטיגע. ס'איז גיט געווען צו זעהן, פון וואנען זיי האָבען גע- קראָגען זייער רויטע ליכטיגקייט. ס'האָט קאלט געברענט אויף יענער זייט הימלען. די וועלט איז געווען פוסט. אויף אַ ראַג נאם האָט קריינין דערזעהן, ווי אַ ברייטע פיגור האָט זיך פארקירעוועט און זיך געלאָזט געהן צום אָקעאַן. זיין הארץ האָט אויפגעקלאפט צום פרעמדען. נאָך די טריט זענען באלד פארשטאַרבען אינ'ם זאמר. ס'האָט אים געסמאליעט דאָס פנים.

מינוטען זענען פארלאָפּען נאָך מינוטען, דער צוג האָט שוין באלד געדארפט אָנקומען. קריינין איז אָבער מיטאַמאָל געוואָרען גליכגילטיג צו דעם. אים האָט אָפגענומען דער חשק זיך אומ- קערען אהיים — צו זיין איינציגען חדר. צווישען די פרעמדע מענשען אין דער אייגענער אוואוינונג האָט ער זיך אויך געלאָזט צום וואסער צו.

אריינקומענדיג אין דער גאס, וואו די לאמדינ'ס האָבען געוואוינט, איז ער גיך אריבערגעגאנגען אויפ'ן אנדערען סראַטואַר, זיך געהאלטען הארט ביי די ווענט, אז מען זאָל אים צופעליג ניט באמערקען דורך די פענסטער. דאָרט איז געווען ליכטיג. אין דער אויפגענונג, וועלכע איז איצט געשטיגען אין קריינינ'ען, האָט זיך אים פאָרגעשטעלט, ווי זיי ביידע דאָרט באריידען אים איצט — — — וואָס-וואָס, די מרס. לאמדין האָט טאקע געמאכט אַ גוטען ביט. זי האָט איצט אַ מאַן, ביי וועמען זי איז דאָס וויכ- טינסטע אינ'ם לעבען — דאָס ערשטע. און ער, קריינין — ער

איז פארבליבען א גאָרנישט — — — ניט קיין ווייב, ניט קיין קינד, ניט קיין האַס, קיין אייגען ווינקלעל. אומעטום באקאנט, אומעטום אן אנגענעמער גאסט — און אומעטום אַ פּרעמדער.

ער האָט זיך געווארימט קעגען דעם לויכטענדיגען פענסטער. ער האָט גאָרניט געפיהלט דעם פּראָסט. אויף זיינע וואַנצען האָר בען אָנגעהויבען וואקסען ליכטעלאך. דאָס פענסטער האָט זיך פּלוצלונג אויסגעלאָשען. ס'האָט זיך אים גענומען פּאַרשטעלען, ווי די צוויי אויף יענער זייט פענסטער, האַלובען זיך איצט, הנאה האָבענדיג איינס פון דאָס אנדערע אין דער קאלטער נאכט. אפשר טראכט זי איצט נקמה'דיג פון אים, קריינינ'ען, בשעת אירע ליפּען שמיכלען פארקרימט אונטער דר. לאַמדינ'ס קושען.

...אז מען וויל, האָט ער, קריינין, דאָך אפילו קיינמאָל ניט ליב געהאט אויף אן אמת. ניט קוקענדיג אויף דעם, וואָס ער האָט אַזויפיל געשריבען יועגען ליבע. שרייבען. זיין גאנצער לעבען איז פארלאָפּען אין שרייבען. אים האָבען נאָכגעיאָגט לאַמדינ'ס ווערטער: „אז ביי אייך איז דאָך אלץ שרייבען“. אמת, ביי אים איז אלץ געווען שרייבען, פאַרבארייטונגען צום שרייבען. — — — און אָפּגארעריי. פונ'ם לעבען גופא, ווי אַ „געוויינליכער“ מענש, האָט ער קיינמאָל ניט הנאה געהאט. און אין דעם איז ער געווען אַרימער פון אלעמען, פון די אַרימסטע.

ס'האָט אים איצט הנאה געטאָן צו ערגערען זיך, צו שניידען זיך פאסענווייז, צו געפינען אלץ מער באווייזען, אז זיין לעבען איז געווען — — — כ'ווייס וואָס! ס'האָבען אים זיך דערמאָנט די ווערטער פון זיינער אן אמאָליגער געליבטער, וועלכע ער האָט אַזוי שטארק ליב געהאט (אין יענע צייטען, ווען ער האָט ערשט אָנגעהויבען שרייבען, האָט ער נאָך געקאָנט ליב האָבען) און וועלכע איז געווען גרייט צו טאָן פאַר אים אלץ. ער האָט איר אָבער געזאָגט, אז זיי מוזען זיך פאנאנדערגעהן, ווייל זי איז אים אַ שטעך רונג. איר ליבע פילט צופיל אויס זיין אינערליך לעבען און לעבט אויפ'ן השכון פון זיין שרייבען. זי נעמט ביי אים צו זיין שרייבען. דאָס מידעל האָט דאמאָלס געענטפערט:

— גוט. לאַמיר זיך פאנאנדערגעהן. פאר'ן פאנאנדערגעהן זיך וויל איך דיר אָבער זאָגען איינס. איך בין דיר ניט קיין פיינט.

איך ווינש דיר דאָס, וואָס דו ווילסט אזוי שטארק — אַ ליטעראַ-
רישען ערפאַלג. אָבער מער גאָרניט.
ער האָט איצט געפיהלט, ווי איר וואונש, איר קללה איז
מקוים געוואָרען. ער האָט געהאט גאָרניט. ער איז בלויז
געווען אַ ליטעראַרישער ערפאַלג.

אַ דערדריקטער, אַ ליידגער, מיט אַ רייסענדיגען געפיהל פון
אַליינזיין אויף דער וועלט — איינער צווישען מיליאָנען פרעמדע
— האָט ער זיך געלאָזט געהן ווייטער דורך די ליידגע גאַסען, צום
ברעניצן, צום אָקטאָבן.

אַ ליידגע בלייבקיט פונ'ם זאמדיגען ברעג. און דערנאָך,
טיפער — טונקעל. שטורם, טויבער גערויש. דאָס מאַלען פון
אומגעהויערע מיל'שטיינער. דאָס קלאַפען ופון וואסער-וואַלען
אָן פעלזיגע ווענט. וואסערען אויף וואסערען. וואסערברג איבער
וואסערברג. נאכט. וואסער. אָקטאָבן. אָקטאָבן!

אזוי ווי אין דער ארומיגער טונקעל איז ניט געווען קיין איינ-
אינציג זאך, וואָס זאָל קאָנען צוציען זיין בליק, האָט ער אַ קוק
געטאָן אין דער הויך, אויפ'ן הימעל-סופיט. אַ זאך, וועלכע ער
פלעגט זעלטען טאָן. זייל שוין אַ לאנגע צייט, אַז ער האָט דאָרט
גאָרניט געזעהן: ער איז דאָך געווען צוקלוג און צורניכטער
פאר אַזעלכע סענטימענטאליטעטען. —

פינטעלאך, פינטעלאך. גאָלדענע, בלייבע. שטילע, ציטער-
דינע. אָן איז דער רויטער געזונטער שטערן מיט'ן נאָמען, וואָס
האָט גאָרניט געמיינט פאר קרייניג'ן. אָפגעזונדערט פון די איבע-
ריגע שטערן מיט אַ היפשער ליידגער בלויקייט, מיט אַ שטאר-
קערער שווייגענדיגער ליכטיגקייט, די קאנטען שארפער אָפגע-
גרעניצט קעגען רואיגען טיפ-בלוי. אָט דער דאָזיגער שטערן —
האָט קרייניג זיך דערמאָנט, ווי ער האָט אַמאָל וועגען דעם גע-
לייענט — איז זיבען און צוואנציג מאָל אזוי גרויס, ווי די זון.
אַ סך לבנות דרייען זיך ארום אים, סאַטעליטען... ער, דער דאָ-
זיגער שטערן, איז אזוי ווייט פון דער ערד, אַז עס נעמט פאר
זיינעם אַ שטראַל, וואָס „פאָרט“ דורך דער לופט מיט דער ניכ-
קייט פון זעקס און אכציג טויזענט מייל אַ סעקונדע, נאנצע הונ-
דערט און פופציג יאָר, ביז ער דערגרייכט די אויבערפלאַך פון דער

ערד. און קריינין האָט פארמאכט די אויגען און זיך פאַרגעשטעלט די קאלטע ערד-לופט און די וועלט־פוסטקייט, וואָס ארום דער ערד-לופט, און — ר' האָט געזעהן, ווי דער שטרעל פאַרט.

און דאָ האָט קריינין דערפיהלט, ווי ער האָט אָנגעהויבען א י י נ ו ו א ק ס ע , איינשרומפען, וואקסען אויף צוריק. ער איז געוואָרען אַ מיכל, וועלכען דאָס אומגעהויער-גרויסע אויג פון דער וועלט קאָן קוים זעהן דורך אַ פארגרעסערונגס-גלאַז פון מילי-מיליאסען שטארקייט... אַ גאַרניט, אַ גאַרניט. פונקט ווי דאָס נאנצע מענשליכע לעבען איז אויך גאַרניט — א דמיון בלויז, אַ חלום פון אַ — גאָט'ס? — אפערגעוואָרפענער פאנטאזיע — אפּשר — האָט ער ווייטער געטראכט, שארענדיג מיט די שפיץ שיך די שטיינדלאך אויפ'ן אָקעאַן-ברעג — זענען צו איי-נעם פון יענע ווייטע שטערנס אויך צוגעקלעפט אזעלכע מיכלענ-מענשעלאך, ווי דאָ, און זיי רענען זיך אויך אויף פון אלערליי נארישקייטען און קלייניגקייטען, און באטראכטען אויך די נאנצע וועלט, ווי זי וואָלט פון זיי, פון די מיכלעלאך, ארויסגעגאנגען, און פון זיי איר לעבען גענומען — — — און יעדעס מיכלעלע שפילט זיך דורך דאָס לעבען אויף איר אופן, מיט אַזאַ גוואלדיגער ערנסט קייט, פונקט ווי זי וואָלט אויסגעפילט די נאנצע וועלט. און די מיכלעלאך פלאַנטערען זיך איינער דעם אנדערען אין וועג, פאלען אָן איינער אויפ'ן אנדערען און שטעכען זיך מיט די הערנערלאך. אין דער הויך האָבען אַלץ שטיל געשיינט די שטערן. און די אָנוועזענהייט פון אזויפיל פרעמדע וועלטען האָט נאָך קריינינ'ען געמאכט פיהלען נישטיגער און ווערטלאָזער. ער האָט טאקע געהערט — קלונע, קיינמאָל ניט רוענדיגע מענשען! — אז ס'וועט אמאָל אפּשר מעגליך זיין פאַרען פון איין שטערן צום צווייטען אויף אזעלכע לופט-באַנען. נאָך אים האָט עס ניט גע-פרייט — אים האָט אָט די טרייסט אויסגעקוקט נאָריש. איז דעריבער? — — — לופט-באַנען פון שטערן צו שטערן — פונקט, ווי די דראַטלאָזע אפּאראטען און די אקרענטען פון קאָנטינענט צו קאָנטינענט. פארגרעסערען בלויז די אומראיאַנקייט און דאָס פאאנדערפאלען, פאאנדערשטויבען פונ'ם מענשען — אין א די-נעם שטויב, וואָס וועט זיך דורך יאָרען און יאָרען

צעשפרייטען איבער'ן גאנצען וועלטאָל, צוזאמען מיט'ן הרוכ-
ווערען פון דער וועלט. — — — און אפשר וועט עס ניט פאָר-
קומען אזוי פאמעליכען, אזוי שטיל־נאָכאנאנד, נאָר פ ל ו צ -
ל ו נ ג. אפשר געהט שוין זיכער זיין אָנגעצייכענטען וועג אינ'ם
פירמאמענט יענער שטערן, וועלכער וועט זיך אמאָל שמעלען אין
וועג אונזער ערד — און דאמאָלס וועט עס נעמען מיטאמאָל אַן
עק, און שטויבעלאך וועלן מיר זיך ווידער אַרומדרייען אין דער
וועלט־פוסטקייט. — — — און אלע זיינע פארדרוסען און ערגער-
נישען פון היינטיגען אַווענט און פון זיין גאנץ לעבען האָבען אים
אויסגעזעהן אזוי נישטיג, אזוי הכל-הבלימ'דיג, אזוי קליין — און
אזוי א ו מ פ א ר מ י י ד ל י י ד. —

און דער אָקעאַן האָט ווידער גערוישט אין דער טונקעל —
נ אָ כ א נ א נ ד, אָ ה י א ו י פ ה ע ר. ער האָט זיך אלץ גע-
גאָסען אויף דער ערד. וואסער און טונקעל אויף דער ערד. קריי-
נין איז דאָ, אויפ'ן ווייטען און פוסטען אינוועל־ברעג, געווען
א י י מ ע נ י ש. איין מענש צווישען פירענדיגער ערד און
פארפלייצענדיגען וואסער.

ער האָט זיך אנידערגעזעצט אויף אַ צעפוילטען קלאָץ, אָן
וועלכען ער האָט זיך אין דער פינסטער אָנגעשלאָגען. — גוט איז
אויך אָט דער קלאָץ, — האָט ער געזאָגט, ווען ער האָט זיך אויף
אים אנידערגעזעצט. און באלד איז אויף אים אָנגעקומען אַ באַ-
רואיגונג. ער האָט זיך מער ניט געפיהלט דערדריקט — ער האָט
זיך געפיהלט שווייגענדיג. ער האָט אָ נ ג ע נ ו -
מ ע י ד י ז א כ ע י, ו ו י ז י י ז ע נ ע י. וואָס איז דער
חלוק — אויף אזא אופן געלעבט, אָדער אויף אַן אנדערען? גאָרניט
איז וויכטיג. אלץ איז אַ שפּיל. זאָל זיך יעדער שפּילען, ווי ער
וויל. און פאר יעדען איז זיין שפּיל — דער אמת פון דער וועלט.
און גאָרניט איז צום איבערמאכען.

ס'האָט זיך דערהערט אַ שאַרבען איבער ריי שטיינדלאך אויפ'ן
ברעג. קריינין האָט זיך אומגעקערט. ער האָט דערזעהן אַ בריי-
טע, געזונט־פלייצגע פיגור, וועלכע האָט זיך דערווייטערט פונ'ם
ברעג, מיט'ן קאָפּ אַרונטערגעלאָזען. אָן דעם אויסשניט פון דער
פיגור איז דער נאכט, האָט קריינין דערקאָנט דר, ווייסגאל'ן. ער

האָט זיך דערווייטערט פֿונ'ם ברעג מיט אזעלכע טריט און מיט
אזא אויסדרוק פֿון זיין סוטילעוואַטער, געבויגענער פיגור, ווי ער
יואָלט דאָ ביים ברעג א שטיק צייט געשטאנען, ארויסגעקוקט
אויף זיינע אַקצענטען, וועלכע האָבען זיך פֿון ערניץ אַ ווייטער
נסיעה געדארפט צוריקקערען, און ענדליך האָט ער זיך איבערצייגט,
אַז זיי וועלען זיך קיינמאָל ניט צוריקקערען.

קריינין האָט זיך אַ וויילע געוואונדערט, ווי אזויערנאָך דער
דר. ווייסנאל האָט זיך געפונען דאָ. נאָר קיין סך וואונדערען זיך
האָט ער ניט געקענט. ער איז געווען מיד. ער האָט פֿארמאכט
די אויגען. און אונטער די אויגען האָט ער שוין געפיהל'ט, ווי
דער אָקעאַן רוקט זיך אלץ ווייטער אויף דער יבשה. אלץ איז
שוין אונטער וואסער. קריינין איז שוין אויך געווען אַ נ ט ע ן.
איבער אים איז געווען אָקעאַן און נאכט — און ר נ די איי-
ביגע, איינציג־מעגליכע רנ.